

بِسْمِ اللّٰهِ الرَّحْمٰنِ الرَّحِیْمِ

مسئلہ بدعت میں وہابیہ کی چوٹی کی دلیل حضرت ابن مسعود رضی اللہ
عنه سے منسوب روایت مرویہ محدث دارمی پر بطریق فقہاء و محدثین مکمل
کلام مع مالہ وما علیہ

الموسوم به: تهلیک آل نجد حول تحقیق روایة نسبوها الی حضرّة ”ابن ام عبد“

المعروف به

تحقیق روایت دارمی

از قلم

شیخ الحدیث محقق وقت مفتی عبدالمجید خان سعیدی رضوی

صدر مدرس و مہتمم جامع غوث اعظم و جامع سعیدیہ رحیم یار خان

با اہتمام

اویس رضا لا بُریری

لطیف آباد یونٹ نمبر ۱۰ احیدر آباد

خصوصی تعاون برائے اشاعت: الحاج چوہدری محمد اسد

ناشر: دار لاویسی

حیدرآباد - سندھ

Mobile 0334-2611558

عرض ناشر

مولوی سرفراز خان صفدر دیوبندی لکھڑوی علیہ ما علیہ نے اپنی کتاب ”راہ سنت“ میں معمولات اہل سنت و جماعت کو بالخصوص نشانہ بنایا اور یہ تاثر دینے کی کوشش کی ہے کہ اہل سنت کے جملہ معمولات قرآن و سنت سے صراحتاً متصادم ہیں اور معاذ اللہ مسلمانوں کے ہندوستان میں ہنود کے ساتھ اختلاط (میل جول) کی وجہ سے بدعات ضلالہ ہیں۔ سرفراز لکھڑوی نے پورا زور اس بات پر صرف کیا ہے کہ اہل سنت و جماعت المعروف بریلوی حضرات کا دین ساڑھے چودہ سو سال پرانا نہیں بلکہ ہندوستانی ایجاد کردہ ہے۔ مگر اللہ بھلا کرے شیخ الحدیث محقق عصر عالم نبیل فاضل جلیل حضرت علامہ مفتی عبدالمجید خان سعیدی صاحب زید مجاہد کا جنہوں نے ہمیشہ باطل کی سرکوبی کے لئے میدان قلم و قرطاس میں اپنا کردار بخوبی سرانجام دیا ہے۔ مفتی صاحب قبلہ درجنوں کتب کے مصنف ہیں ان کے کئی علمی و تحقیقی مضامین منصفہ شہود پر آچکے ہیں اور یہ بات متحقق ہے کہ قبلہ مفتی صاحب جس مسئلہ پر بھی قلم اٹھاتے ہیں تحقیق کا حق ادا کر دیتے ہیں۔

کما لا یخفی علی قارئینہم (جیسا کہ ان کے قارئین پر پوشیدہ نہیں ہے)

مولوی سرفراز لکھڑوی علیہ ما علیہ کی کتاب راہ سنت کا بالاستیعاب جواب اپنی کتاب مصباح سنت میں دیا ہے جس کے چار حصے منظر عام پر آچکے ہیں زیر نظر کتاب روایت ابن مسعود با متعلق ذکر بالجہر کا تحقیقی جائزہ ہے۔ اللہ جل و علا کی بارگاہ میں دعا ہے کہ اللہ کریم مفتی صاحب کے علم و عمل میں مزید برکتیں عطا فرمائے اور ان کو درازی عمر بخیر و عافیت عطا فرمائے۔ جمیع اہل سنت و جماعت کو ان کی تحریرات سے مستفید و مستفیض ہونے کی توفیق مرحمت فرمائے۔

محمد ظفر رضوی

سوال

بِسْمِ اللّٰهِ الرَّحْمٰنِ الرَّحِیْمِ

ہم اہل سنت و جماعت کا اپنے کئی معمولات کی بینات کذائیہ اور صور مخصوصہ کے بارے میں مؤقف یہ ہے کہ وہ بدعت شرعیہ نہیں ہیں کیوں کہ ان کی اصل، دلائل شرعیہ سے ثابت ہے اور اصل کے ثابت ہونے کے بعد جدید شکل کے جواز پر شرعاً کچھ زد نہیں پڑتی۔ بناء علیہ دعا بعد نماز جنازہ اور ایصال ثواب (ختم و درود) نیز میلاد شریف کی مروجہ صورتیں بدعت شرعیہ مذمومہ ہرگز نہیں ہیں بلکہ جائز، درست اور مستحب ہیں لیکن وہابیہ (بجميع الانواع) کسی امر کے ثابت ہونے کے باوجود اس کی مخصوص کیفیت اور ہیئت کذائیہ (یعنی جدید شکل) کو بدعت مذمومہ اور ناجائز و حرام قرار دیتے ہیں۔ اس کے ثبوت میں وہابیہ بالخصوص مولوی گلکھڑوی نے ایک دلیل یہ دی ہے جو بہ ظاہر بہت پریشان کن بھی ہے کہ حضرت عبداللہ بن مسعود رضی اللہ عنہ (جو رسول اللہ ﷺ کے انتہائی معتمد صحابی اور خلفاء اربعہ کے بعد سب سے بڑے عالم تھے) ان کی ایک روایت کا خلاصہ یہ ہے کہ ان کا گزر مسجد میں ذکرین کی ایک جماعت پر ہوا جس میں ایک شخص کہتا تھا سو ۱۰۰ مرتبہ ”اللہ اکبر“ پڑھو حلقہ نشین لوگ کنکریوں پر سومرتبہ تکبیر کہتے پھر وہ کہتا سو ۱۰۰ بار ”لا الہ الا اللہ“ پڑھو تو وہ سو بار تہلیل پڑھتے۔ پھر وہ کہتا سو ۱۰۰ دفعہ سبحان اللہ کہو تو وہ سنگریزوں پر سو دفعہ تسبیح پڑھتے۔ حضرت ابن مسعود رضی اللہ نے فرمایا تم ان سنگریزوں اور کنکریوں پر کیا پڑھتے تھے۔ وہ کہنے لگے ہم تکبیر و تہلیل و تسبیح پڑھتے رہیں ہیں آپ نے فرمایا ”فقال فعدوا من سیئاتکم فاننا ضامن ان لا یضیع من حسناتکم شیئی و یحکم یا امة محمد ﷺ ما ا سرع هلکتکم هتلاء صحابة نبیکم متوافرون و هذائیا به لم تبل و انیتہ لم تکسر“ (الی ان قال) او مفتحی باب ضلالة۔ تم ان کنکریوں پر اپنے گناہ شمار کیا کرو میں اس کا ضامن ہوں کہ تمہاری نیکیوں میں سے کچھ ضائع نہ ہوگا تعجب ہے تم پر اے امت محمد ﷺ، کیا ہی جلدی تم ہلاکت میں پڑ گئے ہو ابھی تک حضرات صحابہ کرام تم میں بکثرت موجود ہیں، اور ابھی تک جناب رسول اللہ ﷺ کے کپڑے پرانے نہیں ہوئے اور ابھی تک آپ کے برتن نہیں ٹوٹے (آگے فرمایا) اندریں حالت تم بدعت اور گمراہی کا دروازہ کھولتے ہو (مسند دارمی ص ۳۸ قلت بسند صحیح) اھ بلفظہ۔ ملاحظہ ہو (راہ سنت ص ۲۳) اس روایت سے وہابیہ کے مؤقف کی واضح تائید ہوتی ہے۔ تسلی بخش جواب درکار ہے۔ بینواتو جروا۔

منجانب: محمد علی حنفی

محمد رضا الحسنی

محمد ظفر رضوی

قوما حلقا جلوسا ينتظرون الصلاة فى كل حلقة رجل و فى ايديهم حصا فيقول: كبروامائة، فيكبرون مائة، فيقول: هَلُّو امائة، فيهللون مائة، و يقول: سَبِّحو امائة، فيسبِّحون مائة۔

قال فما ذا قلت لهم؟ قال: ما قلت لهم شيئاً انتظر ريك أو انتظر امرك۔ قال: أفلا أمرتهم أن يعدوا سيئاتهم، و ضمنت لهم أن لا يضيع من حسناتهم، ثم مضى و مضينا معه حتى أتى حلقة من تلك الحلقة، فوقف عليهم فقال: ما هذا الذى اراكم تصنعون؟ قالوا: يا ابا عبدالله حصا نعدّبه التكبير و التهليل و التسبيح۔

قال:۔ فععدّو سيئاتكم، فانا ضامن ان لا يضيع من حسناتكم شئى، و يحكم يا أمة محمد صلّى الله عليه وآله ما أسرع هلكتكم هتو لاء صحابة نبّيكم متوافرون و هذه ثيابه لم تبل، و انيته لم تكسر، و الذى نفسى بيده انكم لعلى ملة هبى أهدى من ملة محمد؟ او مفتتحو باب ضلالة؟ قالوا: و الله يا ابا عبدالرحمن، ما اردنا الاّ الخير؟ قال: و كم من مرید للخير لن يصيبه، أن رسول الله حدثنا: ان قوماً يقرئون القرآن لا يجاوز تراقيهم، و ايم الله ما أدري لعل اكثرهم منكم، ثم تولى عنهم، فقال عمرو بن سلمة: ر أينا عامة أولئك الحلق يطاعنونا يوم النهروان مع الخوارج۔

یعنی محدث دارمی نے کہا ہمیں حکم بن مبارک نے خبر دی اس نے کہا ہمیں عمرو بن یحییٰ نے بتایا اس نے کہا میں نے اپنے والد سے سنا وہ اپنے والد (عمرو بن سلمہ) کے حوالہ بیان کر رہے تھے انہوں نے فرمایا کہ ہم نماز فجر سے قبل حضرت عبداللہ بن مسعود کے در دولت پر بیٹھ جاتے تھے پس جب وہ باہر تشریف لاتے تو ہم آپ کی ہمراہی میں مسجد کو جاتے تھے۔ ایک بار (ہم بیٹھے تھے کہ) ہمارے پاس حضرت ابو موسیٰ اشعری تشریف لائے تو آپ نے ہم سے کہا: کیا ابو عبدالرحمن (حضرت ابن مسعود) میرے جانے کے بعد تمہارے ہاں گھر سے تشریف لائے تھے؟ ہم نے کہا: نہیں پس آپ ہمارے ساتھ تشریف فرما ہو گئے یہاں تک حضرت ابن مسعود باہر تشریف لائے پس آپ کی تشریف آوری پر ہم سب نے کھڑے ہو کر استقبال کیا۔ حضرت ابو موسیٰ نے جھٹ سے، آپ سے کہا: اے ابو عبدالرحمن! میں نے ابھی مسجد میں ایک نیا کام دیکھا ہے جو میری رائے میں الحمد للہ بہت ہی اچھا کام ہے آپ نے پوچھا: وہ کیا ہے؟ عرض کی آپ تشریف لے جا کر اسے بہ چشم سر خود بھی ملاحظہ کر سکتے ہیں۔ میں نے مسجد میں کچھ لوگوں کو حلقے بنائے بیٹھے دیکھا ہے جو اگلی نماز کے انتظار میں ہیں۔ ہر حلقہ پر ایک ایک شخص نگران کے طور پر ہے اور شرکاء کے ہاتھوں میں شماروں کے کنکر ہیں۔ حلقہ کا نگران انہیں

دراست کرتے ہوئے کہتا ہے: سو بار اللہ اکبر بڑھو تو وہ سو بار اللہ اکبر کہتے ہیں، پھر وہ کہتا ہے: سو بار کلمہ طہ بڑھو تو وہ سو بار کلمہ

طیبہ پڑھتے ہیں۔ نیز کہتا ہے کہ سو بار سبحان اللہ پڑھو پس وہ سو بار سبحان اللہ پڑھتے ہیں۔

آپ نے فرمایا! جناب نے ان سے کیا کہا؟ عرض کی میں نے آپ کی رائے کا انتظار کرتے ہوئے یا کہا آپ کے حکم کے انتظار میں کچھ بھی نہ کہا۔ فرمایا: آپ نے انہیں یوں کیوں نہیں کہا کہ وہ اپنی خطاؤں کو شمار کریں اور آپ نے انہیں اس کی ضمانت کیوں نہ دی کہ ان کی نیکیوں میں سے کچھ ضائع نہیں ہوگا۔ پھر آپ روانہ ہوئے اور ہم بھی آپ کے ہمراہ چل پڑے یہاں تک کہ آپ ان حلقوں میں سے ایک حلقہ کے پاس کھڑے ہوئے پس ان سے فرمایا: یہ جو میں تمہیں کرتے دیکھ رہا ہوں، کیا ہے؟ انہوں نے جواب دیا اے ابو عبد اللہ! یہ شماروں کے کنکر ہیں جن پر ہم تکبیر، تہلیل اور تسبیح کی گنتی کر رہے ہیں۔ آپ نے فرمایا: تم اپنی برائیاں شمار کرو میں اس کا ضامن ہوں کہ تمہاری نیکیوں میں سے کچھ بھی ضائع نہ ہوگا۔ اُف اے حضور کی امت! تم جلد ہی ہلاکت میں پڑ گئے ہو یہ تمہارے نبی ﷺ کے صحابہ ہیں جو کثرت سے موجود ہیں۔ یہ آپ ﷺ کے کپڑے ہیں جو بوسیدہ نہیں ہوئے اور آپ کے برتن ہیں جو ٹوٹے نہیں ہیں۔ قسم اس ذات کی جس کے قبضہ قدرت میں میری جان ہے کہ تم ایسے دین کو اختیار کر رہے ہو جو تمہارے خیال میں حضور کے دین سے بڑھ کر ہدایت والا ہے یا پھر تم گمراہی کا دروازہ کھول رہے ہو۔

انہوں نے کہا اے ابو عبد الرحمن! قسم بخدا ہم نے تو اس سے نیکی کے سوا کوئی ارادہ نہیں کیا۔ فرمایا: بہت سے لوگ نیکی کی نیت سے کام کرتے ہیں مگر وہ نیکی کو پا نہیں سکتے۔ رسول ﷺ نے ہم سے فرمایا تھا کچھ لوگ ایسے ہوں گے جو قرآن پڑھیں گے مگر وہ ان کے گلوں سے نیچے نہیں اترے گا۔ اور مجھے اللہ کی قسم اس ارشاد کی رو سے لگتا ہے کہ ان کی اکثریت تمہیں سے ہوگی۔ یہ کہہ کر آپ ان سے واپس ہو گئے۔

عمر بن سلمہ رضی اللہ عنہ فرماتے ہیں ہم نے اپنی آنکھوں سے دیکھا کہ جنگ نہروان میں وہ حلقے والے، خوارج کے ساتھ مل کر ہمارے مقابلہ میں لڑ رہے تھے۔ ملاحظہ ہو ﴿سنن دارمی ج ۱، ص ۷۹، ۸۰، باب ۲۳، فی کراہیۃ اخذ الرأی حدیث ۲۰۲، طبع دار لکتب العربی بیروت مطبوعہ ۱۴۱ھ، مطابق ۱۹۹۷ء﴾

یہ روایت بھی کسی طرح سے لائق احتجاج نہیں بنا۔ بریں وہ لکھڑوی کو کچھ مفید ہے نہ ہمیں کچھ مضر نہیں جس کی تفصیل

میں متعدد جوابات ہیں جن میں سے بعض حسب ذیل ہیں۔ فاقول بالله التوفیق و بیدہ اتمة التحقیق

جواب اول ﴿سنداً و متناً روایتاً و درایتاً صحیح ثابت نہیں﴾

کسی روایت کے لائق احتجاج ہونے نہ ہونے کو سمجھنے کے لئے اس کی سند و متن کو روایت و درایت کے اصولوں کے

معارف چانچ کر رکھ کر جانتی ہے۔ روایت نداد و نور کی رو سے قطعاً قابل احتجاج اور بالکل ساقط الاعتبار ہے۔

بالفاظ دیگر سنداً و متناً، روایتاً و درایتاً کسی طرح سے صحیح ثابت نہیں ہے تفصیل حسب ذیل ہے

جزء الف:

سند پر کلام: چنانچہ لکھڑوی کی محولہ کتاب دارمی میں روایت ہذا کی سند اس طرح ہے۔

”اخبّرنا الحکم بن المبارک انا عمر بن یحییٰ قال سمعت ابی یحدرث عن ابیہ قال ”یعنی عبداللہ بن عبدالرحمن دارمی محدث سمرقندی ﴿متوفی ۲۵۵ھ﴾ نے کہا: ہمیں حکم بن مبارک نے خبر دی۔ اس نے کہا کہ ہمیں عمر بن یحییٰ نے بتایا۔ اس نے کہا کہ میں نے اپنے والد سے سنا وہ اپنے والد (جد عمر بن یحییٰ) کے حوالہ سے بیان کر رہے تھے کہ انہوں نے فرمایا ﴿آگے پیش نظر روایت کا متن ہے﴾

ملاحظہ ہو ﴿سنن دارمی ج ۱، ص ۷۹، ۸۰، باب ۲۳، فی کراہیۃ اخذ الرأی حدیث ۲۰۴، طبع دارالکتب العربیہ بیروت

مطبوعہ، مطابق ۱۹۹۷ء، ۱۴۱۷ھ﴾

وضاحت: ہمارے پیش نظر سنن الدارمی کے نسخوں میں ”عمر بن یحییٰ“ ہی لکھا ہے جو فقیر کے حسب دانست

کتابت کی غلطی ہے۔ صحیح عمرو بن یحییٰ ہے۔ دلیل یہ ہے کہ روایت ہذا کے آخر میں راوی مذکور کے دادا کا نام ”عمر بن سلمة“ مذکور ہے جو روایت ہذا کے مرکزی راوی ہیں۔ چنانچہ اس میں لکھا ہے: فقال ”عمر بن سلمة“ جب کہ ہمارے پیش نظر کتب رجال میں سے کسی کتاب میں بھی عمر بن یحییٰ نام کا ایسا راوی نہیں ہے کہ جس کے دادا کا نام ”عمر بن سلمة“ ہو اور اس سے حکم بن مبارک کا سلسلہ تلمذ ہو۔ علاوہ ازیں تہذیب الکمال میں حکم مذکور کے اساتذہ میں عمرو بن یحییٰ ہی ہے۔ پورا نسب یوں لکھا ہے:

”عمر و بن یحییٰ بن عمرو بن سلمہ بن الحارث الکوفی“۔

ملاحظہ ہو۔ ﴿تہذیب الکمال ج ۳، ص ۵۶، ۵۷، راوی ۱۴۴۲ طبع دارالکتب العلمیہ بیروت﴾

پس اس تفصیل کی روشنی میں سند دارمی میں ”سمعت ابی“ میں ”ابی“ کے الفاظ کا مصداق ”یحییٰ“ ہے اور ”عن

ابیہ“ میں ”ابیہ“ سے مراد عمرو بن سلمہ ہیں جو اس سند کی رو سے عبداللہ بن مسعود رضی اللہ عنہ کے تلامذہ سے (تابعی) ہیں اور پیش نظر روایت کے مرکزی راوی۔

اب پڑھیے ائمہ شان کی زبانی سند ہذا پر کلام:-

حکم بن مبارک: روایت ہذا کا پہلا راوی ”حکم بن مبارک“ ہے اس کے متعلق محدث ابن عدی نے کہا

سے کہ وہ ان راویوں میں سے ہے جو حدیثوں کے حور تھے چنانچہ موصوف نے ”احمد بن عبدالرحمن بن وہب الوعد اللہ ابن

انہی ابن وہب“ کے ترجمہ میں اس کی ایک روایت ذکر کرنے کے بعد لکھا ہے: ”و سرقه منه جماعة منهم (الی ان قال (والحکم بن المبارک“ یعنی روایت اسی (احمد بن عبدالرحمن) کی ہے جسے اس سے ایک گروپ نے چرا لیا ہے جس کا ایک رکن حکم بن مبارک ہے۔

ملاحظہ ہو ﴿الکامل فی الضعفاء الرجال ج ۱، ص ۳۰۲ راوی ۲۲ لا بن عدی متوفی ۳۶۵ھ طبع دارالکتب العلمیہ

بیروت﴾

حافظ ابن حجر فرماتے ہیں: ”وعدہ ابن عدی فی ترجمہ احمد بن عبدالرحمن الوہبی فیمن یسرق الحدیث“ یعنی محدث ابن عدی نے اسے احمد بن عبدالرحمن الوہبی کے حالات کے بیان کے ضمن میں حدیث کے چوروں میں شمار کیا ہے

﴿تہذیب التہذیب ج ۲ ص ۳۷۷، راوی ۶۳ طبع ملتان﴾

اسی طرح علامہ شمس الدین ذہبی نے بھی لکھا ہے ”اما ابن عدی فانہ لوح فی ترجمہ احمد

بن عبدالرحمن الوہبی بانہ ممن یسرق الحدیث“ الخ

﴿میزان الاعتدال ج ۱ ص ۵۷۹ راوی ۲۱۹۶ طبع مکتبہ اثریہ سائنگلہ بل﴾

ابن عدی حدیث چوری کا حکم بیان کرتے ہوئے مختلف اسلاف کے حوالے سے لکھتے ہیں: ”سرقۃ صحف

العلم مثل سرقۃ الدنانیر والدراہم“ نیز ”سرقۃ العلم اشد من سرقۃ الحال“ یعنی علم اور کتب علم کا چرانا

روپے پیسوں اور مال کے چرانے کے جیسا جرم ہے بلکہ اس کا حکم کئی گنا سخت ہے۔

ملاحظہ ہو ﴿الکامل ج ۱ ص ۲۵۹ طبع مذکور﴾

عمرو بن یحییٰ: اس کا دوسرا راوی ”عمرو بن یحییٰ“ ہے جس کے بارے میں محدث ابن عدی امام یحییٰ بن

معین کے حوالے سے لکھتے ہیں انہوں نے فرمایا ”لیس بشئی“، یعنی فن حدیث میں کچھ بھی نہیں۔ ”یعنی لم یکن

یرضی“ یعنی امام موصوف اس پر راضی نہ تھے۔ ابن عدی کہتے ہیں: ”و عمرو ہذا لیس لہ کثیر روایۃ ولم

یحضر نی لہ شئی فأذکرہ“ یعنی اس راوی کی اتنی زیادہ روایتیں نہیں پائی جاتیں اور نہ ہی اس کی روایات سے مجھے

کوئی یاد ہے کہ میں اسے بیان کروں۔

﴿الکامل ج ۶ ص ۲۱۵ راوی ۱۲۸، طبع بیروت﴾

علامہ ابن جوزی لکھتے ہیں: ”قال بحمدہ لیس حدیثہ بشئی“ وقال ما قالہ لم یکن یرضی“ یعنی اس کی

روایت کسی کام کی نہیں نیز یہ کہ یہ پسندیدہ شخص نہیں۔

﴿ کتاب الضعفاء والمتر وکین ج ۲ ص ۲۳۳ راوی ۲۶۰۱ طبع مکتہ المکرّمہ ﴾

علامہ ذہبی ارقام فرماتے ہیں: ”قال یحییٰ بن معین لیس حدیثہ بشئی قد رائتہ“ یعنی ابن معین نے فرمایا یہ شخص میرا دیکھا ہوا ہے اس کی روایت کچھ وقعت نہیں رکھتی۔ ذہبی فرماتے ہیں: ”و ذکرہ ابن عدی مختصراً“ یعنی ابن عدی نے امام موصوف کا یہ قول مختصراً ذکر کیا ہے پورے الفاظ نہیں لکھے۔

﴿ میزان الاعتدال ج ۲ ص ۲۹۳ راوی ۶۴۷ طبع سازنگہ ہل ﴾

نیز المغنی فی الضعفاء للذہبی ج ۲ ص ۱۵۶، ۳۰۷ طبع دارالکتب العلمیہ ولفظہ ”قال یحییٰ بن معین لیس

حدیثہ بشئی و قد رائتہ“ ۵۱

امام ابن حجر نے بھی بعینہ یہی لکھا ہے۔ مزید فرماتے ہیں: ”قال ابن خراش لیس بمرضی و قال ابن عدی لیس له کبیر شئی ولم یحضرنی له شئی“ یعنی امام ابن خراش نے فرمایا یہ علم حدیث کے حوالہ سے پسندیدہ شخصیت نہیں۔ ابن عدی نے کہا قلیل الروایۃ ہے۔ اس کی کوئی روایت مجھے متحضر بھی نہیں۔

﴿ لسان المیزان ج ۲ ص ۳۷۸ راوی ۱۱۲۸ طبع ملتان ﴾

اقول: علامہ ذہبی اور حافظ ابن حجر کے قول ”ذکرہ ابن عدی مختصراً“ کا مفہوم یہ ہے کہ اس کے متعلق

امام یحییٰ بن معین کے پورے لفظ اس طرح ہیں: ”لیس حدیثہ بشئی قد رائتہ“ جب کہ ابن عدی نے انہیں اختصار کے ساتھ صرف اتنا لکھا ہے: ”لیس بشئی“ جیسا کہ خود علامہ ذہبی کے نقل کردہ الفاظ سے بھی ظاہر ہے۔

تنبیہ نبیہ: - کتاب الجرح والتعدیل ﴿ ج ۶ ص ۲۶۹ راوی ۱۴۸۷ طبع حیدرآباد دکن دار احیاء التراث

العربی بیروت ﴾ میں ابن ابی حاتم نے کہا: ”ذکرہ ابی عن اسحاق بن منصور عن یحییٰ بن معین انه قال عمرو بن یحییٰ بن سلمة ثقة“ یعنی میرے والد نے اس کا ذکر اسحاق بن منصور کے طریق سے امام یحییٰ بن معین کے حوالہ سے کیا۔ انہوں نے فرمایا: عمرو بن یحییٰ بن سلمة ثقة ہے۔

جواباً عرض ہے کہ یہ کتابت کی غلطی ہے یا پھر کتاب الجرح والتعدیل میں یہ کوئی اور شخص ہے جس کی دلیل یہ ہے کہ اس میں ”عمرو بن یحییٰ بن سلمة“ لکھا ہے جب کہ محدث فیہ شخص ”عمرو بن یحییٰ بن عمرو بن سلمة“ ہے الا اینکه یہ بھی کتابت کی غلطی سے ہو یا اس میں ”عمرو“ منسوب الی جدہ ہو مگر یہ احتمال ضعیف ہے کیوں کہ محدث ابن عدی، امام نقد علامہ ذہبی،

محدث متشدد ابن الجوزی اور حافظ الدین ابن حجر عسقلانی نے امام یحییٰ کی جرح والی روایت تحریر کی سے تو شیخ والی روایت کا

ذکر تو کجا، اس کی جانب ہلکا سا اشارہ تک بھی نہیں کیا اور بیک زبان و بیک قلم سب نے اس کے مجروح ہونے پر اتفاق کرتے ہوئے یہی فیصلہ دیا کہ ”لیس حدیثہ بشئی“ ”لم یکن بمرضی“ یعنی اس کی روایت کسی کام کی نہیں اور نہ ہی یہ کوئی پسندیدہ شخصیت ہے پس اس کی جرح متعین ہوئی۔ علاوہ ازیں ابن خراش نے اسے مجروح قرار دیا ہے (کما مر) امام یحییٰ سے (بفرض تسلیم روایت توثیق) جرح بھی منقول ہے جب کہ اس کی توثیق کسی اور سے منقول نہیں بنا۔ بریں اس کی جرح ہی راجح ہوئی۔ علاوہ ازیں بر تقدیر تسلیم توثیق والی روایت ”اسحاق بن منصور“ سے ہے جب کہ جرح والی روایت ”احمد بن یحییٰ“ اور ”لیث بن سعدہ“ سے ہے۔ یعنی امام یحییٰ سے عمر و پر جرح دوراوی نقل کر رہے ہیں جب کہ توثیق نقل کرنے والا ایک راوی ہے پس توثیق والی روایت شاذ ہو کر مردود قرار پائی۔ وهو المقصود و لله الحمد

متن پر کلام :- روایت ہذا کا متن اور مضمون اصول درایت کے سراسر خلاف ہے بناء بریں وہ بھی سخت مخدوش، نہایت درجہ غلط اور قطعی طور پر واجب الرد اور ناقابل قبول ہے جس کی متعدد وجوہ ہیں (جن میں سے ہر وجہ ایک مستقل جواب کی حیثیت رکھتی ہے اس لئے ان میں سے ہر ایک کو الگ سے جواب کا عنوان بھی دیا جاسکتا ہے) بعض وجوہ حسب ذیل ہیں

متن ہذا کے واجب الرد ہونے کی بعض وجوہ

وجہ اول ﴿قرآن و سنت کی عمومی و اطلاقی نصوص صریحہ قطعہ کے خلاف ہے﴾

اس کا مضمون قرآن سنت کی ان سینکڑوں عمومی و اطلاقی نصوص صریحہ قطعہ کے خلاف ہے جن کا عموم و اطلاق اس امر کا متقاضی ہے کہ تکبیر و تحمید، تسبیح و تہلیل اور ذکر الہی ہر وقت ہو الا ماشاء اللہ و رسولہ (جل و علا و صلی اللہ تعالیٰ علیہ وسلم) جب کہ اسے صحیح مان لینے کی صورت میں ان نصوص کا عموم و اطلاق باطل ہو جاتا ہے جب کہ وہ ان کی تخصیص اور مقید بننے کی صالح بھی نہیں کہ وہ ”خبر واحد صحیح“ بھی نہیں چہ جائیکہ وہ مشہور و متواتر ہو جب کہ قاعدہ مسلمہ ہے کہ ”المطلق یجری علی اطلاقہ و العام علی عمومہ“ مطلق و عام اپنے عموم و اطلاق پر اور اپنے اپنے ہر فرد پر حاوی و مشتمل ہوتے ہیں جن میں معیاری شرعی دلائل کے بغیر تخصیص و تقیید جائز نہیں ہوتی ﴿کما حققه المحقق علی الاطلاق و الفاضل البہاری فی التحریر و مسلم الثبوت و غیرہما﴾ بر تقدیر تسلیم صحت بھی وہ صالح تخصیص و تقیید نہیں جو محققین احناف کے ہاں متفق علیہ ہے جسے کتب اصول فقہ میں عام و مطلق کی بحث میں دیکھا جاسکتا ہے۔ لاحظ اصول الشاشی و نور الانوار و غیرہما من معتمدات الاسفار بحث ثلثہ قروء و النکاح بالولی او غیرہ و

قرآن و سنت کی بعض نصوص :-

اس سلسلہ کہ آیات بہ کثرت ہیں بطور نمونہ بعض رقم کی جاتی ہیں چنانچہ اللہ تعالیٰ نے فرمایا:

۳۱- ”الحمد لله رب العالمين“ - یعنی ہر طرح سے اور ہر حوالہ سے ہمہ وقت اور ہمہ قسم حمد اللہ رب

العالمین کے لئے ہے۔ ﴿پ ۱، فاتحہ آیت ۱، پ ۲۲ الزمر آیت ۷۵، پ ۷ الانعام آیت ۲۵﴾

۳- ”و لذكر الله اكبر“، یعنی اللہ کا ذکر بہت اہم چیز ہے۔ ﴿پ ۲۱ العنكبوت آیت ۲۵﴾

۵- ”و كبره تكبيراً“، یعنی اس کی بڑائی بہت بیان کریں (مثلاً اللہ اکبر کہیں) ﴿پ ۱۱۵ الاسراء آیت ۱۱۱﴾

۶- ”وربك فكبر“، یعنی آپ اپنے رب کی بڑائی بیان کریں۔ ﴿پ ۲۹ المدثر آیت ۳﴾

۷- ”واذكر اسم ربك و تبتل اليه تبتيلاً“، یعنی آپ اپنے رب کے نام کا ذکر فرمائیں اور اسی کی جانب

پورے متوجہ رہیں۔ ﴿پ ۲۹ المزمل آیت ۸﴾

۸- ”و سبح بحمده“، آپ اس کی حمد کے ساتھ تسبیح فرمائیں ﴿پ ۱۱۹ الفرقان آیت ۵۸﴾

۹- ”فسبح بحمد ربك“، آپ اپنے رب کی حمد کے ساتھ تسبیح فرمائیں۔ ﴿پ ۳۵ النصر آیت ۳﴾

سبح لله ما في السموات والارض ﴿پ ۲۷ الحديد آیت ۱﴾ و ما في الارض ﴿پ ۲۸ الحشر آیت ۱﴾

يسبح لله ما في السموات وما في الارض ﴿پ ۲۸ الجمعة آیت ۱﴾، والارض ﴿پ ۲۸ التغابن آیت ۱﴾ يسبح

له ﴿پ ۲۸ الحشر آیت ۲۲﴾ تسبح له السموات السبع و الارض و من فيهن وان من شئ الا يسبح

بحمده و لكن لا تفقهون تسبيحهم الآية ﴿پ ۱۵ الاسراء آیت ۴۴﴾

یعنی ساتوں آسمانوں اور زمینوں سمیت ان میں رہنے والی جملہ مخلوقات ﴿پ ۱۵ الاسراء آیت ۴۴﴾ ماسوائے کفار جن وانس ﴿پ ۱۵ الاسراء آیت ۴۴﴾ حتیٰ کہ بے

جان اشیاء بھی تسلسل کے ساتھ اللہ جل جلالہ کی تسبیح میں ہیں اور رہیں گی۔

نیز قرآن میں ہے ملائکہ نے عرض کی تھی ”و نحن نسبح و نقدس لك“، یعنی ہم حمد کے ساتھ تیری تسبیح بولتے

اور تیری تقدیس بیان کرتے ہیں ﴿پ ۱۱ البقرة آیت ۳۰﴾ ”الذين يحملون العرش و من حوله يسبحون بحمد

ربهم“، یعنی ملائکہ حاملین عرش اور ملائکہ کرو بیان (قدسیوں) کا ایک معمول یہ ہے کہ وہ بالدرام اپنے رب کی حمد و تسبیح اور

تسبیح و حمد بیان کرتے ہیں اور کرتے رہیں گے۔ ﴿پ ۲۲ مؤمن آیت ۷﴾، ”و الملكة يسبحون بحمد ربهم“،

یعنی فرشتے ہمیشہ اپنے رب کی حمد و تسبیح بیان کرتے رہیں گے۔ ﴿پ ۲۵ الشورى آیت ۵﴾، حضرت یونس علیہ السلام نے

مچھلی کے بیٹ میں کہا: ”لا اله الا انت سبحانك“ اور اسی کی برکت سے ماہر تشریف لائے۔ ﴿پ ۱۰۱ الانباء﴾

الصافات ﴿﴾، حضرت داؤد علیہ السلام تسبیح فرماتے تو پہاڑ اور پرند بھی ساتھ مل کر تسبیح کہتے ﴿ص﴾ مطلب یہ ہے کہ زمین و آسمان کی تمام جاندار اور بے جان چیزیں قطرات و ذرات اور خس و خاشاک کی منزل تک کو غیر مکلف ہو کر بھی ہماری تسبیح و تحمید کریں اور ذکر بجلائیں ملائکہ قدسی ہوں، انبیاء رسل و کرام علیہم السلام معصوم ہو کر بھی اس پر کار بند ہیں تو عام انسانو! تمہیں کیا ہو گیا کہ تم مکلف ہونے کے باوجود اس سے پس و پیش کرو اور لگھڑوی جی! تیری جماعت کو کیا ہو گیا کہ تم اس سے منع کرنے کے لئے کمر بستہ ہو کر سراپا تحریک بنے ہوئے ہو؟ مزید سنئے اللہ ایمان والوں سے کیا فرماتا ہے۔

۱۔ ”یا ایہا الذین امنوا اذکرو اللہ ذکراً کثیراً و سبحوا ہ بکرة و اصیلاً“ یعنی اے ایمان والو! اللہ

کا ذکر بہت ہی کثرت سے کرو اور صبح و شام اس کی تسبیح بولو ﴿پ ۲۲ الاحزاب آیت ۴۱، ۴۲﴾

۲۔ ”واذکرو اللہ کثیراً لعلکم تفلحون“ یعنی اللہ کا ذکر کثرت سے کرو اسی میں تمہاری حد درجہ کامیابی

ہے۔

﴿پ ۱۰ الانفال آیت ۵، پ ۱۲۸ الجمعة آیت ۱۰﴾

۳۔ ”فی بیوت اذن اللہ ان ترفع ویذکر فیہا اسمہ یسبح لہ فیہا بالغدو والاصال رجال لا

تلہیہم تجارۃ ولا بیع عن ذکر اللہ و اقام الصلاة و ایتاء الزکوۃ الآیة“ یعنی مساجد کہ جنہیں بنانے اور ان

میں اللہ کے ذکر کرنے کا منجانب اللہ حکم ہے ان میں صبح شام کچھ ایسے مرد اللہ کی تسبیح بیان کرتے ہیں کی جنہیں تجارت اور مالی

معاملات بھی اللہ کے ذکر، نماز کے قائم کرنے اور ادائے زکوٰۃ سے غافل نہیں کر سکتے۔ ﴿پ ۱۸ النور آیت ۳۶، ۳۷﴾

۴۔ ”یا ایہا الذین امنوا الا تلہکم اموالکم و لا اولادکم عن ذکر اللہ و من یفعل ذالک فاو

لئک ہم الخسرون“ یعنی اے ایمان والو! تم اس طرح سے رہو کہ تمہیں تمہارے مال و اولاد اللہ کے ذکر سے غافل نہ کر

پائیں اور جنہوں نے اس کی خلاف ورزی کی تو وہ نقصان اٹھائیں گے۔ ﴿پ ۱۲۸ المنافقون آیت ۹﴾

۵۔ ”و من اظلم ممن منع مساجد اللہ ان یذکر فیہا اسمہ“، یعنی اس شخص سے بڑھ کر کوئی ظالم نہیں

جو مساجد میں ذکر الہی کے ہونے سے روکے۔ ﴿پ ۱۱۲ البقرة آیت ۱۱۲﴾

۶۔ ”من شر الوسواس الخناس الذی یوسوس فی صدور الناس من الجنة والناس“ یعنی یوں کہا

کیجئے کہ میں ذکر الہی سے پیچھے ہٹنے والے اس شیطان اور دیو کے سر سے اللہ کی پناہ مانگتا ہوں جو لوگوں کے صاف دلوں کو

اپنے وسوسوں سے گدلا اور پراگندہ کر کے عام ازیں کہ وہ جنوں کے طبقہ سے ہو یا انسانوں کی نسل سے۔ ﴿پ ۳۰ سورة

والناس، آرت ۴، ۵، ۶﴾

۷۔ ذکر و تسبیح و تحمید اور تکبیر و تہلیل اللہ تعالیٰ کی عبادت ہے جس کے متعلق ارشاد ہے۔ ”یا یہا الناس اعبدوا

ربکم“ اے لوگو! اپنے رب کی عبادت کرو۔ ﴿پ البقرة آیت ۲۱﴾

۸۔ ”وما خلقت الجن والانس الا ليعبدون“ یعنی میں نے جن و انس کو محض اس لئے پیدا کیا کہ وہ میری

عبادت کریں۔ ﴿پ ۲۷ الذاریات آیت ۵۶﴾

۹۔ ”واعبد ربك حتى یأتیک الیقین“ یعنی تا حین حیات زندگی کا ہر لمحہ اللہ کی عبادت میں گزارے۔

﴿پ ۱۱۲ الحجر آیت ۹۹﴾

نتیجہ واضح ہے کہ ذکر و تسبیح و تحمید اور تکبیر و تہلیل مطلوب الہی ہیں جرم نہیں، جرم تو اس کی خلاف ورزی ہے پس زیر

بحث روایت میں مذکور لوگ قطعی طور پر آیت قرآنیہ کے مقتضا پر عمل کر رہے تھے جب کہ روایت کا مضمون اسے بدعت سیئہ

اور ضلالت قرار دے رہا ہے پس وہ قرآن سے متصادم ہو کر واجب الرد ہوئی۔ اسے صحیح ماننے سے قرآن کی بے شمار آیات کا

انکار لازم آتا ہے جسے علماء اصول نے روایت کے خود ساختہ اور غلط ہونے کی علامات بتایا۔ ﴿المنازل المنیف لابن القیم

وغیرہ﴾

وجہ ثانی :- ﴿مقام صحابہ رضی اللہ عنہم کے منافی ہے﴾

نقل کردہ آیت نمبر ۱، ۳، ۵ سے واضح ہے کہ حضرات صحابہ کرام رضی اللہ عنہم مساجد میں کثرت سے اللہ کا ذکر

کرتے تھے جس کی پابندی کرنے کا انہیں حکم تھا نیز یہ کہ مساجد میں ذکر الہی سے منع کرنا ظلم عظیم ہے۔ جب کہ پیش نظر

روایت حضرت عبداللہ بن مسعود رضی اللہ عنہ جیسے جلیل القدر اور قدیم الاسلام اور مقرب خاص بارگاہ نبوت علی صاحبہا الصلاۃ

والسلام کو معاذ اللہ اس کا منکر ظاہر کرتی ہے تو وہ اس طرح سے بھی قرآن سے متصادم ہو کر قطعاً واجب الرد اور سخت مردود قرار

پائی۔

بعض احادیث کریمہ

ان آیات قرآنیہ کے مضامین کی تفصیل و تشریح بکثرت احادیث نبویہ علی صاحبہا الصلاۃ والتحیۃ میں بھی موجود ہے۔

تبرکاً کچھ حسب ذیل ہیں۔

چنانچہ حدیث شریف میں ہے۔

۱۔ رسول اللہ ﷺ سے عرض کی گئی افضل کلام کونسا ہے؟ تو آپ نے فرمایا: ”ما اصطفى الله لملكه سبحانه

الله و بحمده“۔ یعنی وہ جسے اللہ تعالیٰ نے اپنے ملائکہ کے لئے چنا یعنی سبحان اللہ و بحمده۔

۲- نیز فرمایا: ” لان اقول سبحان الله والحمد لله ولا اله الا الله و الله اكبر احب الى فما طلعت

عليه الشمس “ یعنی دنیا کی تمام چیزیں جمع کر لینے سے مجھے یہ پسند ہے کہ میں کہوں سبحان الله و الحمد لله ولا

اله الا الله و الله اكبر۔ ملاحظہ ہو ﴿مشکوٰۃ ۲۰۰ بحوالہ صحیح مسلم عن ابی ہریرۃ رضی اللہ عنہ﴾

۳- نیز فرمایا: ” كلمتان خفيفتان على اللسان ثقيلتان في الميزان حبيبتان الى الرحمن سبحن

الله و بحمده سبحن الله العظيم “ یعنی دو فقرے ہیں جو زبان پر کچھ وزن نہیں میزان پر بہت بھاری ہیں رب رحمن کو

بہت محبوب ہیں۔ وہ یہ ہیں: ” سبحن الله و بحمده سبحن الله العظيم “ ملاحظہ ہو ﴿مشکوٰۃ ۲۰۰ متفق علیہ عن ابی

ہریرۃ رضی اللہ عنہ﴾

۴- مزید فرمایا: ” من قال سبحن الله العظيم غرست له نخلة في الجنة “ یعنی جو مسلمان ایک بار

سبحن الله العظيم و بحمده کہے اس کیلئے جنت میں کچھو رکا ایک پودا لگا دیا جاتا ہے۔ (یعنی اس کے لئے جنت ہے)

ملاحظہ ہو ﴿مشکوٰۃ ۲۰۰ بحوالہ ترمذی عن جابر رضی اللہ عنہ﴾

۵- نیز ارشاد ہے: ” افضل الذكر لا اله الا الله و افضل الدعاء الحمد لله “ سب سے زیادہ فضیلت والا

ذکر لا اله الا الله اور سب سے اہم دعا الحمد لله ہے۔

ملاحظہ ہو ﴿مشکوٰۃ ۲۰۱ بحوالہ ترمذی وابن ماجہ عن جابر رضی اللہ عنہ﴾

۶- نیز فرمایا: ” الحمد لله رأس الشكر ما شكر الله عبد لا يحمدہ “ الحمد لله کے لفظ اداء شکر کے بنیادی

لفظ ہیں بندہ جب تک اللہ کی حمد نہ کہے اس کے شکر سے عہدہ برآں اور سبک دوش نہیں ہو سکتا۔

﴿مشکوٰۃ ۲۰۱ بحوالہ شعب الایمان بیہقی عن عبد اللہ بن عمرو رضی اللہ عنہ﴾

۷- نیز ارشاد ہے: ” من يدعى الى الجنة يوم القيمة الذين يحمدون الله في السراء و الضراء “ یعنی

جن لوگوں کو جنت کی طرف بلا یا جائے گا ان میں سرفہرست وہ لوگ ہیں جو خوشحالی و بدحالی (ہر حال میں) اللہ کی حمد کرتے

ہیں۔ ملاحظہ ہو ﴿مشکوٰۃ ۲۰۱ بحوالہ شعب الایمان بیہقی عن ابن عباس رضی اللہ عنہ﴾

۸- نیز حدیث قدسی میں آپ ﷺ نے بتایا کہ اللہ تعالیٰ نے حضرت موسیٰ علیہ السلام سے فرمایا تھا اگر ساتوں آسمان

اور ساتوں زمینوں اور ان میں رہنے والی تمام مخلوقات کو ترازو کے ایک پلڑے میں اور لا اله الا الله کو دوسرے پلڑے رکھ

دیا جائے ” لما لت بهن لا اله الا الله “ تو لا اله الا الله کا پلڑا بھاری رہے گا

﴿مشکوٰۃ ۲۰۱ بحوالہ شرح السنیۃ للبخاری عن ابی سعید الخدری رضی اللہ عنہ﴾

۹۔ نیز فرمایا: ”جددوا ایمانکم بقول لا الہ الا اللہ“، یعنی لا الہ الا اللہ کا ورد کر کے اپنے ایمان کو تازہ کرو۔

۱۰۔ ام المؤمنین حضرت عائشہ صدیقہ رضی اللہ عنہا فرماتی ہیں: ”کان النبی ﷺ یذکر اللہ علی کل احوالہ“، یعنی نبی کریم ﷺ ہمہ وقت اللہ کا ذکر فرماتے تھے۔ ﴿صحیح بخاری ج ۱ ص ۸۸ طبع کراچی﴾

۱۱۔ آپ ﷺ سے سوال کیا گیا روز قیامت اللہ کے ہاں سب سے اونچی شان اور بڑی فضیلت والا کون سا بندہ ہوگا؟ فرمایا: ”الذاکرون اللہ کثیرا و الذاکرات“ اللہ کا کثرت سے ذکر کرنے والے مرد اور عورتیں۔ عرض کی گئی مجاہد فی سبیل اللہ سے بھی؟ فرمایا: ایسے مجاہد سے بھی ذاکر خدا ایک درجہ بڑھ کر ہے جو کفار و مشرکین سے اتنا لڑے کہ اس کی تلوار خون سے رنگین ہو اور اسی میں استعمال ہو کر ٹوٹ جائے۔

ملاحظہ ہو ﴿مسند احمد۔ ترمذی عن ابی سعید الخدری۔ مشکوٰۃ ۱۹۸﴾

۱۲۔ ارشاد فرمایا جو بازار میں داخل ہوتے وقت کلمہ توحید (لا الہ الا اللہ و حدہ لا شریک لہ لہ الملک و لہ الحمد یحی و یمیت و هو علیٰ کل شئی قدير) کہے تو اللہ اس کے لئے ایک کروڑ نیکیاں لکھ دیتا، اس کی ایک کروڑ خطائیں مٹا دیتا اور اس کے ایک کروڑ درجے بلند فرما دیتا اور اس کے لئے جنت میں ایک محل بنا دیتا ہے۔ ایک روایت میں ”فناؤی“ کے لفظ ہیں یعنی باواز بلند کہے۔

ملاحظہ ہو ﴿الحاوی للفتاویٰ ج ۲ ص ۳۹۲ بہ حوالہ حاکم عن امیر المؤمنین عمر الفاروق رضی اللہ عنہ مرفوعاً﴾

۱۳۔ حضرت ابن مسعود رضی اللہ عنہ نے فرمایا پہاڑ دوسرے پہاڑ کا نام لے کر پکارتا اور پوچھتا ہے۔ ”هل مر بک الیوم للہ ذاکر“؟ کیا آج تجھ سے کسی ذاکر خدا کا گزر ہوا ہے؟ اگر وہ کہے ہاں تو وہ اسے کہتا ہے ”استبشر“ تجھے مبارک ہوا ہمارا دن ﴿الحاوی للفتاویٰ ج ۱ ص ۳۹۱ بحوالہ بیہقی﴾

۱۴۔ آپ ﷺ نے فرمایا: ”اکثرو ذکر اللہ حتی یقولوا مجنون“ یعنی اللہ کا ذکر اتنی کثرت اور وارفتگی سے کرو کہ لوگ تمہیں پاگل کہیں۔

﴿الحاوی للفتاویٰ ج ۱ ص ۳۹۰ بہ حوالہ حاکم و شعب الایمان بیہقی عن ابی سعید الخدری رضی اللہ عنہ صحیح الحاکم﴾

۱۵۔ ایک مرسل روایت میں ہے۔ فرمایا: ”اکثرو اللہ ذکر اللہ حتی یقول المنافقون انکم مرءون“ اللہ کا ذکر اس قدر کثرت کے کرو کہ منافق تمہیں ریاکار کہیں۔ ﴿الحاوی للفتاویٰ ج ۱ ص ۳۹۰ بہ حوالہ شعب الایمان بیہقی﴾

عمر، ابی الجوزاء رضی اللہ عنہ ﴿

خلاصہ یہ کہ تسبیح و تحمید، تکبیر و تہلیل اور ذکر الہی کے فضائل و برکات اور تنبیہات و ترغیبات کے ان عمومی و اطلاقی اور تاکیدری ارشادات الہیہ اور فرامین مصطفویہ علیٰ صاحبہا الصلوٰۃ و الخیرۃ کے ہوتے ہوئے عقل سلیم یہ باور نہیں کر سکتی کہ حضرت ابن مسعود رضی اللہ عنہ جیسے عظیم و جلیل اور علامہ شریعت صحابی نے لوگوں کو ذکر الہی سے منع فرمایا ہو ورنہ لازم آئے گا کہ معاذ اللہ انہیں ان آیات و احادیث سے انکار تھا بلکہ کتب سابقہ میں تو کثرت سے حمد الہی بجالانے اور اللہ اکبر کا ورد رکھنے کو حضور کی امت کی خاص نشانی بتایا گیا ہے امة الحمدون یحمدون فی کل سراء و یکبرون اللہ علیٰ کل نجد۔

﴿الخصائص الکبریٰ ج ۱ ص ۱۰۱﴾ ابہ حوالہ دارم ابن سعد و ابن عساکر عن ابن عباس عن کعب الاحبار رضی اللہ عنہم الغفار ﴿﴾ تو حضرت کو اس کا روکنے والا بتانا (العیاذ باللہ و خاتم بدہن گستاخ) انہیں امت سے بھی خارج قرار دینا ہے جو کسی انتہائی بے ایمان کا کام ہو سکتا ہے۔

وجہ ثالث ﴿قرآن و سنت کی خصوص نصوص و غیرہ کے بھی خلاف ہے﴾

روایت ہذا کی ایک ایک شق جسے حضرت عبداللہ بن مسعود رضی اللہ عنہ کے حوالہ سے بدعت و ضلالت قرار دیا گیا ہے عمومی و اطلاقی نصوص کے علاوہ خصوصی نصوص اور اقوال و فتاویٰ ائمہ شان سے بھی ان کا جائز، مستحسن اور مستحب ہونا ایک ایک کر کے ثابت ہے۔ پس زیر بحث روایت کو صحیح مان لینے کی صورت میں ان نصوص کا بطلان اور ائمہ شان کی تضلیل اور ان کا بدعتی ہونا لازم آئے گا جو بذات خود باطل ہے جو اس کے واجب الرد ہونے کی ایک اور وجہ ہے۔ سب کی مختصر تفصیل حسب ذیل ہے۔

مطلقاً حلقہائے ذکر کا ثبوت:

چنانچہ اس میں مسجد میں حلقہائے ذکر پر چوٹ ہے جب کہ وہ مسجد میں ہوں یا خارج از مسجد ہوں ہر طرح سے ثابت ہیں ﴿رأیت فی المسجد قوماً حلقاً جلوساً﴾ دارمی ج ۱ ص ۷۹، ۲۰۴ ﴿﴾

۱۔ حدیث قدسی میں ہے اللہ تعالیٰ نے سید عالم صلی اللہ علیہ وسلم کو بتایا: ”و انا معہ اذا ذکرنی فی نفسہ و ان ذکرنی فی ملاء ذکرته فی ملاء خیر منہم“ یعنی بندہ مؤمن جب میرا ذکر بجالاتا ہے تو اسے میری خاص معیت حاصل ہوتی ہے اگر وہ اکیلے میں میرا ذکر تو میں بھی اسے (اپنے حسب شان) اکیلے میں یاد کرتا ہوں اور اگر وہ اجتماع میں یاد کرے تو میں (اپنے حسب شان) اس سے بہتر اجتماع میں اسے یاد فرماتا ہوں۔

﴿مشکوٰۃ ص ۱۹۶ متفق علیہ عن ابی ہریرۃ رضی اللہ عنہ، نیز الحاوی للفتاویٰ للامام السیوطی ج ۱ ص ۳۸۹﴾

طبع مصر و ماک بحوالہ صحیح البخاری نیز ص ۳۹۱ بحوالہ ابن ابی عمیر، ابن عباس رضی اللہ عنہ ﴿﴾

۲۔ حضرت ابوہریرہ رضی اللہ عنہ سے مروی ہے رسول اللہ ﷺ نے ارشاد فرمایا: ”ان لله ملكة يطوفون في

الطرق يلتمسون اهل الذكر فاذا وجدوا قومًا يذكرون الله تنادوا اهلوا الى حاجتكم قال فيحفونهم باجنحتهم الى السماء الدنيا“ (هذا لفظ البخاري و عند مسلم ”ان لله ملكة سيارة فضلاً يبتغون مجالس الذكر فاذا وجدوا مجلساً فيه ذكر قعدوا و حف بعضهم بعضاً باجنحتهم حتى يملأوا ما بينهم و بين السماء) یعنی اللہ تعالیٰ کے بڑی شان والے کچھ فرشتے ایسے ہیں جن کی ڈیوٹی یہ ہے کہ وہ زمین پر گھوم پھر کر ایسے لوگوں کو تلاش کر کے بارگاہ الہی میں ان کی رپورٹ پیش کریں جو مجالس و محافل ذکر منعقد کر کے ان میں ذکر الہی بجالاتے ہوں پس جب وہ ایسے لوگوں کی مجلس و محفل پالیتے ہیں جس میں اللہ کا ذکر ہو رہا ہو تو وہ زمین پر پھیلے ہوئے اپنے رفقاء کو پکار کر کہتے ہیں ادھر آؤ جس مقصد کے لئے ہم آئے تھے وہ حاصل ہے پس وہ سب اس محفل میں اس طرح بیٹھ جاتے ہیں کہ وہ اہل محفل کو اپنے پروں سے ڈھانپ لیتے ہیں اور زمین سے آسمان تک قطاریں بنا کر پورے ایریا کو بھر دیتے ہیں (آگے طویل حدیث ہے جس میں یہ ہے کہ) اللہ تعالیٰ ان کے رپورٹ پیش کرنے کے بعد اس سے ارشاد فرماتا ہے: ”فاشهد کم انی قد غفرت لہم“ گواہ ہو جاؤ میں نے انہیں ان کے اس عمل کے باعث بخش دیا ہے۔ ایک فرشتہ کہتا ہے مولا! شرکاء میں فلاں گنہگار شخص بھی ہے جو ذکر کی نیت سے نہیں آیا، اس کے بارے میں کیا فیصلہ ہے؟

اللہ فرماتا ہے ”ہم الجلساء لا یشقی جلسہم“ (بخاری) ”و لہ غفرت ہم القوم لا یشقی جلسہم“ یعنی ان صالحین کی برکت سے میں نے اسے بھی بخش دیا ہے کیوں کہ ان کی صحبت میں بیٹھنے والا محروم نہیں جاتا۔ (ملخصاً) ملاحظہ ہو ﴿مشکوٰۃ ۱۹۷، بحوالہ صحیح بخاری و صحیح مسلم نیز الحاوی للفتاویٰ ج ۲ ص ۳۹۰ بحوالہ مسلم و حاکم عنہ نحوہ و لفظ الحاکم ”ان فیہم عبد اخطاہ جلس فیہم و لیس منہم فیقول و هو ایضاً قد غفرت لہ حلم القوم لا یشقی بہم جلسہم“ نیز ص ۱۳ بحوالہ البزار عن انس رضی اللہ عنہ و لفظہ ”یطلبون حلق الذکر“

۳۔ حضرت ابوہریرہ اور حضرت ابوسعید الخدری رضی اللہ عنہم سے روایت ہے رسول اللہ ﷺ نے فرمایا: ”لا یقعد قوم یذكرون الله الا حفتهم الملكة و غشيتهم الرحمة و نزلت علیہم السکينة و ذکرہم اللہ فیمن عنده“ یعنی (اہل ایمان کا) کوئی بھی گروہ جب بھی اللہ کا ذکر کرنے بیٹھے تو ملائکہ انہیں ڈھانپ لیتے، رحمت ان پر چھا جاتی ہے سکون قلبی کا ان پر نزول ہوتا اور اللہ (اپنے حسب شان) اپنے پاس والوں میں ان کا ذکر فرماتا ہے

ملاحظہ ہو۔ ﴿مشکوٰۃ ۱۹۶، بحوالہ صحیح مسلم نیز الحاوی للفتاویٰ ج ۲ ص ۳۹۰ بحوالہ صحیح مسلم و جامع ترمذی﴾

۴۔ حضرت عبد اللہ بن مغفل رضی اللہ عنہ فرماتے ہیں رسول اللہ ﷺ نے فرمایا: ”ما من قوم احتتمعہ

يذكرون الله الا ناداهم مناد من السماء قوموا مغفور لكم قد بدلت سيئاتكم حسنات“ یعنی جہاں کے (اہل ایمان) لوگ بھی اللہ تعالیٰ کا اجتماعی ذکر کریں رو آسمان سے انہیں منادی نداء کرتا ہے جاؤ میں نے تمہیں بخش دیا۔ اور تمہاری خطاؤں کو نیکیوں سے بدل دیا۔

ملاحظہ ہو ﴿الحاوی للفتاویٰ ج ۳۹۱ بحوالہ بیہقی﴾

۵۔ رسول اللہ ﷺ پر جب آیت کریمہ واصبر نفسك مع الذين يدعون ربهم الآية اتری (کہ آپ ان لوگوں میں جلوہ گری فرمائیں جو اللہ کی رضا کے لئے صبح و شام ذکر الہی کرتے ہیں) تو آپ ﷺ انہیں تلاش کرنے کے لئے تشریف لے چلے پس آپ نے کچھ ایسے لوگوں کو ذکر الہی میں پایا جو پراگندہ سر، نحیف البدن تھے جن کے پاس تن ڈھانپنے کو ایک ایک کپڑا تھا تو آپ ﷺ ان میں جلوہ فگن ہوئے اور فرمایا اللہ کے لئے حمد ہے جس نے میری امت میں ایسے افراد پیدا فرمائے ہیں کہ جن کے ساتھ بیٹھنے پر مامور ہوا ہوں۔

ملاحظہ ہو ﴿الحاوی للفتاویٰ ج ۳۹۲ بحوالہ طبرانی وابن جریر عن عبد الرحمن بن سہیل بن حنیف﴾

۶۔ رسول اللہ ﷺ کا اپنے صحابہ کرام کی ایک جماعت پر گزر ہوا جن میں حضرت سلمان رضی اللہ عنہ بھی تھے، یہ حضرات اللہ تعالیٰ کے ذکر میں مصروف تھے تو آپ کو دیکھ کر خاموشی اختیار کی۔ فرمایا: تم کیا کہ رہے تھے حضرت سلمان فرماتے ہیں: ”قلنا نذكر الله الله“ ہم کی عرض کی کہ آقا ہم اللہ اللہ کا ورد کر رہے تھے فرمایا: ”انی رأيت الرحمة تنزل عليكم فاحببت ان اشارككم فيها“ یعنی میں تم پر رحمت الہی کو اترتا دیکھ کر چاہا کہ میں بھی اس میں تمہارے ساتھ شریک ہو جاؤں۔ اس کے بعد فرمایا: الحمد لله الذي جعل في امتي من امرت ان اصبر نفسي معهم۔

ملاحظہ ہو ﴿الحاوی للفتاویٰ ج ۳۹۲ بحوالہ کتاب الزهد للامام احمد بن ثابت رضی اللہ عنہما﴾

۷۔ حضرت انس رضی اللہ عنہ سے روایت ہے رسول اللہ ﷺ نے فرمایا: ”لان اجلس مع قوم يذكرون الله بعد صلاة الصبح الى ان تطلع الشمس احب الي مما طلعت عليه الشمس ولان اجلس مع قوم يذكرون الله بعد العصر الى ان تغيب الشمس احب الي من الدنيا وما فيها“ یعنی میں نماز فجر کے بعد سے طلوع آفتاب تک اور نماز عصر کے بعد سے غروب آفتاب تک ذکر الہی کرنے والوں کے ساتھ بیٹھوں تو یہ مجھے دنیا و ما فیہا سے زیادہ عزیز ہے۔

ملاحظہ ہو۔ ﴿الحاوی للفتاویٰ ج ۳۹۲ بحوالہ ابن ابی الدنیا۔ بیہقی۔ اصہبانی﴾

۸۔ نبی کریم ﷺ کا دو محافل سے گزر ہوا جن میں سے ایک کے شرکاء اللہ کا ذکر کر کے اظہار و ارتقا کر رہے تھے اور

دوسرے دینی مسائل کی تعلیم میں مصروف تھے تو آپ نے فرمایا: ”کلا المجلسین خیر واحد ہما افضل من الآخِر“ دو محفلیں خوب ہیں مگر علم والی محفل، ذکر والی محفل سے افضل ہے۔

ملاحظہ ہو۔ ﴿الحاوی للفتاویٰ ج ۳۹۰ بحوالہ بقی بن مخلد عن عبداللہ بن عمرو رضی اللہ عنہما﴾

۹۔ حضرت ابورزین عقیلی رضی اللہ عنہ فرماتے ہیں کہ رسول اللہ ﷺ نے ان سے فرمایا کیا میں تمہیں ایسی اہم بات نہ بتاؤں جس سے تمہیں دنیا و آخرت کی بہتری ملے؟ میں نے عرض کی: کیوں نہیں؟ فرمایا: ”علیک بمجالس الذکر و اذا خلوت فحرك لسانک بذكر الله“ مجالس ذکر میں پابندی سے شرکت کیا کرو اور تنہائی میں بھی اپنی زبان کو ذکر اللہ میں مصروف رکھو۔

ملاحظہ ہو۔ ﴿الحاوی للفتاویٰ ج ۳۹۰ بحوالہ الترغیب للاصبہانی﴾

۱۰۔ حضرت سائب رضی اللہ عنہ سے روایت ہے رسول ﷺ نے فرمایا ”جاءنی جبریل فقال مر اصحابک یرفعوا اصواتہم بالتکبیر“ جبریل علیہ السلام نے مجھے آکر کہا کہ آپ اپنے صحابہ کو حکم دیں کہ وہ بلند آواز سے اللہ اکبر پکاریں۔

ملاحظہ ہو۔ ﴿الحاوی للفتاویٰ ج ۱ ص ۳۹۲، ۳۹۳ بحوالہ احمد، ابوداؤد، ترمذی و صحیحہ، نسائی وابن ماجہ﴾

۱۱۔ صحابی کریم حضرت انس رضی اللہ عنہ سے روایت ہے آپ ﷺ نے ارشاد فرمایا: ”اذ مررتم برياض الجنة فارتعوا قالوا وما رياض الجنة قال حلق الذکر“ یعنی جب جنتی باغیچوں سے تمہارا گزرنا ہو تو ان میں سے کچھ نہ کچھ چر، چگ لیا کرو۔ صحابہ کرام نے عرض کی: جنتی باغیچوں سے کیا مراد ہے؟ فرمایا: حلقہائے ذکر الہی (ذکر الہی کی محفلیں)

ملاحظہ ہو۔ ﴿مشکوٰۃ ۱۹۸ بحوالہ ترمذی نیز الحاوی للفتاویٰ ج ۱ ص ۳۹۰ بحوالہ بیہقی رضی اللہ عنہ﴾

۱۲۔ حضرت جابر رضی اللہ عنہ فرماتے ہیں نبی کریم ﷺ نے ہمارے ہاں تشریف فرما ہو کر ارشاد فرمایا: ”یا ایہا الناس ان لله سرايا من الملائكة تحل و تقف علی مجالس الذکر فی الارض فارتعوا فی رياض الجنة“ لوگو! اللہ کے فرشتوں کی کچھ جماعتیں ہیں جو زمین پر ہونے والی مجالس ذکر پر آرکتی اور ان میں بیٹھ جاتی ہیں تو تم جنتی باغوں میں کچھ نہ کچھ کھا لیا کرو۔ حاضرین نے عرض کی: ”و این ریاض الجنة؟“ جنتی باغیچے کہاں پر واقع ہیں؟ فرمایا: ”مجالس الذکر“ میری مراد ذکر کی محفلیں ہیں۔ ”فاغدوا وروحوا فی ذکر الله“ لہذا اپنی صبح اور شام

اللہ کے ذکر میں کرو۔

ملاحظہ ہو۔ ﴿الحاوی للفتاویٰ ج ۱ ص ۳۸۹ بحوالہ البرار والحاکم فی المستدرک و صحیحہ﴾

۱۳۔ آپ ﷺ نے فرمایا: ”من قدر لم يذكر الله فيه كانت عليه من الله ترة“ یعنی جو کسی مجلس میں بیٹھ کر ذکر الہی بجانہ لائے تو اس کی یہ کوتاہی اس کے لئے اللہ کے ہاں حسرت ہوگی۔

ملاحظہ ہو۔ ﴿مشکوٰۃ ۱۹۸ بحوالہ ابوداؤد عن ابی ہریرۃ رضی اللہ عنہ﴾

۱۴۔ فرمایا: ”ما من قوم یقومون من مجلس لا یذکرون اللہ اقاموا عن مثل جیفۃ حمار و کان علیہم حسرة“ یعنی جس مجلس میں لوگ اللہ کا ذکر نہ کریں وہ ایسے ہے جیسے وہاں مرا ہوا گدھا بدبو پھیلا رہا ہو اور یہ ان کے لئے باعث حسرت ہوگا۔

﴿مشکوٰۃ ۱۹۸ بحوالہ مسند احمد و ابوداؤد عن ابی ہریرۃ رضی اللہ عنہ﴾

۱۵۔ نیز ارشاد ہے: ”ما جلس قوم مجلساً لم یذکروا فیہ و لم یصلوا علی نبیہم الا کان علیہم ترة فان شاء غفر لہم“ یعنی لوگ جس مجلس میں اللہ کا ذکر کریں اور نہ اپنے نبی پر درود بھیجیں (ﷺ) تو وہ ان کے لئے باعث افسوس ہوگی (کہ کاش یہ کوتاہی نہ کرتے) اللہ اگر چاہے انہیں اس پر عذاب دے اور چاہے تو انہیں معاف فرمائے (یعنی محفل میں ترک ذکر اور ترک درود بلفظ دیگر محفل کو ذکر و درود سے خالی رکھنا ایسا جرم ہے کہ کوتاہی برتنے والوں کو اس پر عذاب بھی ہو سکتا ہے۔ والعیاذ باللہ)

مساجد میں مجالس ذکر کا ثبوت

۱۔ اللہ تعالیٰ نے قرآن مجید میں ارشاد فرمایا: ”ومن اظلم ممن مساجد اللہ ان یذکر فیہا اسمہ و سعی فی خرابہا“ یعنی اس سے بڑھ کر ظالم کون ہو سکتا ہے جو اللہ کی مسجدوں میں اللہ کے ذکر سے منع کرے اور مساجد کے اجاڑنے میں کوشاں ہو۔ ملاحظہ ہو ﴿البقرۃ آیت ۱۱۴﴾

۲۔ فی بیوت اذن اللہ ان ترفع و یذکر فیہا اسمہ یسبح لہ فیہا بالغدو و الاصال رجال لا تلیہم تجارۃ ولا بیع عن ذکر اللہ و اقام الصلاة و ایتاء الزکوٰۃ الآیۃ یعنی اللہ کا حکم یہ ہے کہ مسجدیں تعمیر کی جائیں اور ان میں اس کا ذکر کیا جائے۔ کچھ نیک بندے ایسے ہیں جو مساجد میں صبح و شام اللہ کی تسبیح کرتے ہیں جنہیں تجارت اور خرید و فروخت اللہ کے ذکر، اقامت الصلاة اور ادائے زکوٰۃ سے غافل نہیں کر سکتی۔

ملاحظہ ہو۔ ﴿پ ۱۸ سورۃ النور آیت ۳۷، ۳۶﴾

۳۔ حدیث شریف میں ہے۔ ”خ ح معاوۃ علیہ السلام حلقۃ فی المسجد فقال ما احلسکم قالہ احلسنا

نذکر اللہ تعالیٰ الخ“ یعنی معاویہ رضی اللہ عنہ مسجد میں تشریف لائے تو آپ نے وہاں لوگوں کا ایک حلقہ دیکھ کر ان سے فرمایا تم نے یہ مجلس کس لئے منعقد کی؟ انہوں نے کہا ذکر الہی کے لئے۔ فرمایا کیا تم اس پر حلف دے سکتے ہو؟ کہنے لگے ہم اس پر حلف دیتے ہیں فرمایا میں تم سے اس لئے حلف نہیں لے رہا کہ تمہاری سچائی میں مجھے کچھ شک ہے بلکہ میں تمہیں رسول ﷺ کے حوالہ سے ایک بات بتانا چاہتا ہوں اور یہ بھی تمہیں معلوم ہے کہ بیان روایت میں، میں کس قدر محتاط ہوں (یعنی وہی کہتا ہوں جو مجھے سو فیصد حفظ ہوتی ہے) رسول ﷺ ایک بار اپنے صحابہ کرام کے حلقہ میں تشریف لائے تھے تو آپ نے ان سے اسی طرز پر کلام کر کے ان سے فرمایا تھا ”اتانی جبریل فاخبرنی ان اللہ یبہی بکم الملائکة“ یعنی جبریل علیہ السلام نے میرے پاس آ کر مجھے خبر دی ہے کہ اللہ تعالیٰ تمہاری اس مجلس کے حوالہ سے اپنے ملائکہ کے سامنے تم پر مباحثات (اظہار فخر) فرما رہا ہے (ملخصاً)

﴿مشکوٰۃ ۱۹۸ بحوالہ صحیح مسلم عن ابی سعید الخدری رضی اللہ عنہ﴾

۴۔ نبی کریم ﷺ نے فرمایا: رب تعالیٰ روز قیامت فرمائے گا اہل محشر جان لیں گے کہ اہل کرم کا کیا مقصد ہے؟ عرض کی گئی یا رسول اللہ ﷺ آپ فرمائیں ”اہل کرم“ سے کیا مراد ہے؟ فرمایا: ”مجالس الذکر فی المسجد“ یعنی مساجد میں مجالس ذکر (منعقد کرنے والے)

﴿الحاوی للفتاویٰ ج ۱ ص ۳۹۱ بحوالہ بیہقی عن ابی سعید الخدری رضی اللہ عنہ﴾

۵۔ ابن الادرع رضی اللہ عنہ فرماتے ہیں میں ایک رات نبی کریم ﷺ کی معیت میں تھا ”فمر برجل فی المسجد یرفع صوتہ“ تو آپ ایک شخص سے گزرے جو مسجد میں بلند آواز سے ذکر کر رہا تھا۔ میں نے عرض کی حضور! لگتا ہے کہ یہ شخص ریاکاری سے کام لے رہا ہے۔ فرمایا ”لا ولکنہ او اہ“، نہیں ریاکاری نہیں خشوع سے بہت آہ زاری کرنے والا ہے۔

﴿الحاوی للفتاویٰ ج ۱ ص ۳۹۱ بحوالہ بیہقی عن ابی سلم رضی اللہ عنہ﴾

۶۔ حضرت عقبہ بن عامر رضی اللہ عنہ سے مروی ہے رسول اللہ ﷺ نے ذوالبجادیں کو او اہ (خشوع سے بہت آہ زاری کرنے والا) کا لقب دیا تھا ”وذلك انه كان يذكر الله“ جس کی وجہ یہ تھی کہ وہ (کثرت سے) ذکر الہی کرتا تھا۔

﴿الحاوی للفتاویٰ ج ۱ ص ۳۹۱ بحوالہ بیہقی﴾

۷۔ حضرت حابر بن عبد اللہ رضی اللہ عنہما فرماتے ہیں، ایک شخص، آواز بلند ذکر الہی کر رہا تھا اس پر ایک اور شخص نے

اعتراض کرتے ہوئے کہا کیا ہی بہتر ہوتا کہ اپنی آواز کو دھیمی کرتا تو رسول اللہ ﷺ نے فرمایا: ”دعه فانه اواہ“ اسے اس کے حال پر چھوڑ دیجیے کیوں کہ یہ بہت خشوع والا ہے۔ ﴿الحاوی للفتاویٰ ج ۱ ص ۳۹۱ بحوالہ بیہقی﴾

۸۔ حضرت عبداللہ بن عباس رضی اللہ عنہما فرماتے ہیں: ”ان رفع الصوت بالذکر حين ينصرف الناس

من المكتوبة كان على عهد النبي ﷺ قال ابن عباس كنت اعلم اذا انصرفوا بذلك اذا سمعته۔“

یعنی فرض نماز سے فراغت کے بعد بلند آواز سے ذکر کرنا نبی اکرم ﷺ کے عہد مبارک میں تھا۔ مجھے اس طرح سے پتہ چلتا تھا کہ صحابہ کرام کی ذکر کی آواز نماز سے فراغت کے بعد مجھے پہنچتی تھی تو میں اسے سنتا تھا۔

﴿الحاوی للفتاویٰ ج ۱ ص ۳۹۲ بحوالہ صحیح بخاری و صحیح مسلم﴾

۹۔ عبید بن عمیر سے روایت ہے: ”کان عمر یکبر فی قبتہ فیکبر اهل المسجد فیکبر اهل السوق

حتى ترتج منی تکبیراً“ یعنی حضرت فاروق اعظم رضی اللہ عنہ اپنے خیمہ میں تکبیر کہتے پھر مسجد کے حاضرین مسجد میں تکبیر کہتے پھر بازار میں موجود لوگ تکبیر کہتے اور آواز اس قدر بلند ہو جاتی کہ پورا منی تکبیر سے گونج اٹھتا۔

ملاحظہ ہو۔ ﴿الحاوی للفتاویٰ ج ۱ ص ۳۹۳ بحوالہ کتاب العیدین للمروزی﴾

جواب دوم ﴿روایت کا مضمون متعارض ہے﴾

لگھڑوی کے طور پر روایت ہذا کا بنیادی اور مرکزی نقطہ ہیئت کذائیہ کو بدعت سنّیہ بتانا ہے اس حوالہ سے انہوں نے بھی پورا زور اسی پر صرف کیا ہے جب کہ اسی میں ہیئت کذائیہ کے جواز کا ذکر بھی ہے پس ان میں سے کسی ایک کا درست

ہونا دوسرے کے غلط ہونے کو اور کسی ایک کا غلط ہونا دوسرے کے صحیح ہونے کو مستلزم ہے۔ یعنی اگر ہیئت کذائیہ کا بدعت ہونا

صحیح ہے جیسا کہ لگھڑوی کا موقف ہے تو اس کا وہ حصہ جس میں اس کے جواز کا ذکر ہے، بھی غلط ہو اس حوالہ سے روایت

ہی غلط قرار پائی۔ اور اگر وہ حصہ صحیح ہے تو لگھڑوی نظریہ کا باطل ہونا واضح ہو اور صحیح بھی یہی ہے۔ چنانچہ اس روایت کے

مرکزی راوی تابعی عمرو بن سلمہ رضی اللہ عنہ کا آغاز روایت میں بیان ہے کہ: ”کننا نجلس علی باب عبد اللہ بن

مسعود قبل صلاة الغداة فاذا خرج مشینا معه الی المسجد فجاہ نا ابو موسی الاشعری فقال اخرج

الیکم ابو عبد الرحمن بعد؟ قلنا لا، مجلس معنا حتی خرج فلما خرج قمنا الیہ جمیعاً، یعنی ہم لوگ

نماز فجر کا وقت ہونے سے پہلے حضرت عبداللہ بن مسعود رضی اللہ عنہ کے در دولت پر ان کے انتظار میں جمع ہو کر بیٹھ جاتے

۔ جب آپ باہر تشریف لاتے تو ہم نماز کے لئے آپ کی معیت میں مسجد کو جاتے تھے۔ ایک بار وہاں پر حضرت ابو موسیٰ

اشعری تشریف لائے انہوں نے ہم سے حضرت ابن مسعود کے متعلق دریافت کیا کہ آپ میرے سال سے اٹھ جانے کے

بعد تشریف لائے تھے؟ ہم نے عرض کی نہیں! تو آپ بھی ہمارے ساتھ انتظار کرنے بیٹھ گئے یہاں تک کہ آپ تشریف لے آئے اور آپ کی تشریف آوری پر ہم سب نے کھڑے ہو کر آپ کا استقبال کیا: ملاحظہ ہو۔ ﴿سنن دارمی ج ۱ ص

۷۹﴾

اقول

حضرت ابو موسیٰ اشعری رضی اللہ عنہ اور عمرو بن سلمہ وغیرہ تابعین کرام کے روایت میں مذکور اس عمل کی حیثیت کذاً لہٰذا لکھڑوی اصول کے مطابق ثابت نہیں۔ یعنی نماز کے لئے جانے کا حکم اور اس پر عمل کا پسندیدہ ہونا تو شریعت مطہرہ سے ثابت ہے مگر نماز سے قبل کسی کے دوازہ پر جمع ہونا پھر جب وہ آئے تو اس کے ساتھ گروپ کی شکل میں نماز کو جانے کی اجتماعی صورت کی کوئی نظیر رسول اللہ ﷺ سے لکھڑوی کے طور پر ثابت نہیں پس موصوف کے موقوف کے مطابق ان کا یہ عمل بدعت سنّیہ ہوا بلکہ متعدد بدعات کا مجموعہ ہوا اور ”کنا مجلس“ کے (ماضی استمراری) کے صیغہ سے ظاہر ہے کہ وہ حضرات اس کا التزام کرتے تھے۔ بالفاظ دیگر انہوں نے اس کی روٹین (عادت) بنائی ہوئی تھی۔ پس ان کا (۱) روز آنا (۲) نماز فجر سے قبل (۳) ایک مخصوص جگہ پر (۴) مخصوص شخص (۵) کے انتظار میں (۶) جمع ہونا (۷) اجتماعی شکل میں (۸) کھڑے ہو کر استقبال کرنا (۹) پھر اجتماعی شکل میں مسجد کو جانا اور (۱۰) اس کو معمول اور روٹین بنا لینا وغیرہ، سب لکھڑوی کے حسب نظریہ وہی بدعات ہیں جس کے رد کے لئے وہ اس روایت کو بطور دلیل لائے ہیں۔ پھر مزے کی بات یہ بھی ہے کہ اس روایت میں نماز کے انتظار میں بیٹھنے کو بھی بدعت کہا گیا ہے جیسا کہ اس کے الفاظ ”ینتظرون الصلوٰۃ“ سے بھی ظاہر ہے جس کی بحث ابھی کچھ پہلے گزری ہے پھر اسی میں حضرت ابن مسعود رضی اللہ عنہ کے اجتماعی انتظار کو جائز بھی کہا گیا ہے نیز لکھڑوی تو رسول اللہ ﷺ کی تعظیم کے لئے بھی قیام کو بدعت اور ممنوع قرار دے چکے ہیں ملاحظہ ہو ان کی کتاب۔

جب کہ روایت کے اسی حصہ میں غلام رسول حضرت ابن مسعود کے لئے بھی اس کو گوارا کیا گیا ہے شاید ”ضرورت ایجاد کی ماں ہے“ بہر حال لکھڑوی کے طور پر روایت ہذا کے ایک حصہ نے اس کے دوسرے حصہ دے متعارض ہو کر اسے بالکل ساقط بنا دیا ہے وہو المقصود۔ مزید پڑھئے ایک اور جواب

جواب سوم ﴿رکات و بے ربطی عبارت﴾

روایت ہذا میں مذکور حضرت ابن مسعود رضی اللہ عنہ سے منسوب بنیادی الفاظ میں رکات اور بے ربطی پائی جاتی ہے جو آپ سے متصور نہیں ہو سکتی۔ یہ بھی اس کے مخدوش ہونے کا واضح قرینہ ہے۔ اور بر لطف یہ کہ لکھڑوی ابھی اسے

صاف نہیں کر سکے چنانچہ اس کے لفظ ہیں :- (حضرت ابن مسعود رضی اللہ عنہ نے تکبیر و تہلیل اور تسبیح کرنے والے ان لوگوں سے فرمایا) ”فعدوا سیئاتکم فانا ضامن ان لا یضیع من حسناتکم شیء و یحکم یا امة محمد ما اسرع هلکتکم“ لگھڑوی نے ان کا اردو ترجمہ یوں کیا ہے: ”تم ان کنکریوں پر اپنے گناہ شمار کرو میں اس کا ضامن ہوں کہ تمہاری نیکیوں میں سے کچھ ضائع نہ ہوگا تعجب ہے تم پر اے امت محمد صلی اللہ علیہ وسلم، کیا ہی جلدی تم ہلاکت میں پڑ گئے ہو“

﴿راہ سنت ص ۱۲۳﴾

اقول

کلام منسوب کی سخافت و رکاکت نیز بے ربطی واضح ہے ورنہ اس کا کیا مطلب ہے کہ تم گناہ شمار کرو میں تمہاری نیکیوں کے ضائع نہ ہونے کی ضمانت دیتا ہوں نیز سبحن اللہ، الحمد لله اور لا الہ الا اللہ پر خوشخبری سنانے کے بجائے ہلاکت کی وعید سنانا اس کے مزید خیف و رکیک اور بے معنی ہونے کی غمازی کرتا ہے نیز لگھڑوی کا عِدُّ و اصیغۃ امر بمعنی ”شمار کرو“ کو ”شمار کیا کرو“ کے معنی میں لینا اس کی سخافت و رکاکت میں مزید اضافہ کر رہا ہے کہ اولاً امر کو استمراری معنی کا جامہ پہنایا گیا ہے جو قطعی طور پر غلط ہے اللہ تعالیٰ نے فرمایا: ”ومن جاء بالسیئة فلا یجزی الا مثلها“ نیز ”و مار بک بظلام للعبید“ جب کہ محض ھیت کذائیہ کے حوالہ سے گناہ کا حکم لگانے کی بات محض بلا دلیل دعویٰ ہی نہیں خلاف دلائل و حقائق بھی ہے جیسا کہ گزشتہ سطور میں مبرہن ہو چکا ہے۔ پڑھے ایک اور جواب۔

جواب چہارم ﴿حضرت ابن مسعود رضی اللہ عنہ سے اس کے برخلاف ثابت ہے﴾

اس روایت کے غلط اور غیر صحیح ہونے کی ایک ٹھوس دلیل یہ ہے کہ حضرت عبداللہ بن مسعود رضی اللہ عنہ سے دلائل صحیحہ قویہ سے اس کے مندرجات خصوصاً ھیت کذائیہ کے خلاف لگھڑوی واویلا کے صریحاً برخلاف ثابت ہے۔

تسبیح و تحمید اور تہلیل و تکبیر کی فضیلت کی خصوصی روایت

تسبیح و تحمید اور تکبیر و تہلیل کی فضیلت کے متعلق رسول اللہ صلی اللہ علیہ وسلم سے حضرت ابن مسعود رضی اللہ عنہ کی خصوصی روایت ثابت ہے چنانچہ آپ فرماتے ہیں رسول اللہ صلی اللہ علیہ وسلم نے ارشاد فرمایا کہ شب معراج حضرت ابراہیم علیہ السلام سے میری ملاقات ہوئی تو انہوں نے مجھ سے فرمایا پیارے! آپ میری طرف سے اپنی امت کو سلام کہیے گا اور انہیں میرا یہ پیغام دیجیے گا: ”ان الجنة طيبة التربة عذبة الماء و انها قیعان و ان عزا سہا سبحن اللہ و الحمد لله و لا الہ الا اللہ و اللہ اکبر“ یعنی جنت کی زمین انتہائی پاکیزہ اور خوشگوار اور اس کا پانی بہت شیریں ہے نیز یہ کہ اس کے ایریا میں جگہ کی کافی گنجائش ہے جس کی شجرکاری بہ کلمات ہیں: سبحن اللہ و الحمد لله و لا الہ الا اللہ و اللہ اکبر (یعنی مسلمان

کے لئے ان کلمات کا ورد حصول جنت کا باعث ہے) ملاحظہ ہو۔ ﴿مشکوٰۃ المصابیح ص ۲۰۲ بحوالہ ترمذی﴾
 پس قطعاً یہ باور نہیں کیا جاسکتا جو چیز انہیں حضرت خلیل علیہ السلام کی جانب سے بارگاہ مصطفوی ﷺ سے امت
 کے لئے بطور تحفہ ملی ہو انہوں نے اسے عام کرنے کے بجائے اس سے منع کرنے کی ٹھان لی ہو جب کہ روایت میں اس کے
 مضمون عمل کی نوعیت کی تقیید و تخصیص اور پابندی بھی نہیں ہے بلکہ وہ عام اور مطلق ہے نیز یہ بھی ثابت ہے کہ حضرت ابن
 مسعود رضی اللہ عنہ عموم و اطلاق نصوص سے استدلال کے جواز کے قائل و فاعل تھے نیز ہیبت کذائیہ کو ناجائز سمجھنا بھی آپ
 سے ثابت نہیں بلکہ اس کے برخلاف اس کے جواز و استحباب کا قائل و فاعل ہونا بھی ثابت ہے۔

عموم و اطلاق نصوص سے استدلال ابن مسعود رضی اللہ عنہ

چنانچہ صحیح حدیث میں ہے کہ آپ نے بعض شرعی حدود کو پامال کرنے والی عورتوں کو ملعون قرار دیا اور فرمایا: ”مالی
 لا العن من لعن النبی ﷺ و هو فی کتاب اللہ“ یعنی میں ایسیوں پر کیوں نہ لعنت کروں جن پر نبی کریم ﷺ
 سے لعنت فرمائی اور یہ بات ہے بھی قرآن مجید میں۔ ایک خاتون نے عرض کی حضور! میں نے پورے قرآن کا مطالعہ کیا ہے
 میرے سامنے تو ایسی کوئی آیت نہیں آئی (تو آپ نے اس کی وضاحت فرمائیں) فرمایا: ”واللہ لئن قرأتیہ لقد
 وجدتیہ ما اتاکم الرسول فخذوہ و ما نہاکم عنہ فانتہوا“ یعنی قسم بخدا اگر تم قرآن کو غور سے پڑھو تو تمہیں یہ
 بات اس میں ضرور مل جائے گی اور آپ نے اس کے لئے آیت کریمہ ما اتاکم الرسول فخذوہ و ما نہاکم عنہ
 فانتہوا کو دلیل کے طور پر پیش فرمایا (کہ رسول اللہ ﷺ جو تمہیں دیں اسے لے لو اور جس سے منع فرمائیں اس سے باز
 رہو) (ملخصاً)

ملاحظہ ہو۔ ﴿صحیح بخاری ج ۲ ص ۸۷۸، ۸۷۹، ۸۸۰ طبع کراچی﴾

اقول

حضرت ابن مسعود رضی اللہ عنہ کے اس ارشاد کا مطلب یہ ہے کہ حضور ﷺ نے ان عورتوں کو تجاوزات سے منع فرمایا
 اور خلاف ورزی کرنے والیوں پر لعنت فرمائی جو ”و ما نہاکم فانتہوا“ کے آتا ہے بناء بریں کہا جاسکتا ہے کہ یہ بات
 خود کتاب اللہ میں موجود ہے جو اس امر کا بین ثبوت ہے کہ حضرت ابن مسعود رضی اللہ عنہ قرآن سنت کے عام و مطلق نصوص
 کے جملہ افراد ان کے احکام کا محل سمجھتے تھے پس جب تسبیح و تحمید اور تکبیر و تہلیل کی عام و مطلق نص ثابت اور خود انہی سے بھی
 مروی ہے تو حسب حکم عام و مطلق، روایت میں مذکور محفل ذکر بھی اس کا فرد ہو کر جائز و مستحب تھی جس سے محض ہیبت
 کذائیہ کے باعث ذکر الہی سے منع کرنا ان سے متصور نہیں ہو سکتا ورنہ لازم آئے گا کہ آپ عموم و اطلاق نصوص سے

استدلال کے عدم جواز کے قائل تھے جو قطعاً خلاف واقع ہے جب کہ ہیت کذائے کے جواز کا قائل ہونا بھی آپ سے صریحاً ثابت ہے۔

ثبوت جواز ہیت کذائے و تعیین کیفیت

از حضرت ابن مسعود رضی اللہ عنہ

چنانچہ صحیح حدیث میں ہے ابو اہل فرماتے ہیں: ”کان عبد اللہ یذکر الناس فی کل خمیس“ یعنی حضرت عبداللہ بن مسعود رضی اللہ عنہ نے لوگوں کو وعظ و نصیحت فرمانے کے لئے جمعرات مقرر فرمائی۔ بالفاظ دیگر آپ جمعرات کی پابندی اور تخصیص کے ساتھ ہفتہ وار اجتماع اور محفل منعقد فرماتے تھے حالانکہ اس دن کی پابندی علیحدہ کسی نص شرعی سے ثابت نہیں ہے اور اس سے ان کا مقصود محض بغرض سہولت نیک عمل کے سرانجام دینے کے لئے وقت کی تعیین جو بعینہ ہمارا موقف ہے۔ امام بخاری رحمۃ اللہ علیہ نے اس پر یہ عنوان قائم فرمایا ہے: ”باب من جعل لاهل العلم ایاماً“ یعنی علم اور دینی مسائل سیکھنے والوں کے لئے اوقات کی تعیین کا بیان۔ جس سے ہمارے موقف کو مزید چار چاند لگ جاتے ہیں (و الحمد للہ علی ذلک)

مکمل حوالہ کے لئے ملاحظہ ہو۔ ﴿صحیح بخاری ج ۱ ص ۱۶ کتاب العلم طبع کراچی﴾

علاوہ ازیں مقبول و معتبر فی الباب روایت میں ہے حضرت ابن مسعود رضی اللہ عنہ نے فرمایا رسول اللہ ﷺ کی ذات اقدس پر درود شریف انتہائی خوبصورت انداز میں بھیجا کرو کیوں کہ وہ آپ کی خدمت میں پیش کیا جاتا ہے (مطلب یہ کہ خوش کن انداز ہوتا کہ آپ ﷺ خوش ہوں) لوگوں نے کہا پھر آپ ہی ہمیں اس کا طریقہ تعلیم فرمائیں۔ فرمایا یوں کہو: ”اللهم اجعل صلواتك و رحمتك و برکاتك علی سید المرسلین و امام المتقین و خاتم النبیین محمد عبدك و رسولك امام الخیر و قائد الخیر و رسول الرحمة اللهم ابعثہ مقام محمودا یغبط بہ الا و لون و الاخرون“ یعنی اے اللہ اپنا درود، اپنی خاص رحمت اور اپنی برکتیں نازل فرما اپنے بندہ خاص اپنی پیغمبر حضرت محمد ﷺ پر جو تمام رسولوں سے بڑی شان والے، جملہ اہل تقویٰ کے پیشوا، سب سے آخری نبی، نیکی کے امام اور رہبر اور سرِ پا رحمت ہیں اے اللہ روز قیامت آپ کو مقام محمود پر فائز فرما جس پر تمام اولین و آخرین رشک کریں۔

ملاحظہ ہو۔ ﴿سنن ابن ماجہ ص ۶۵ طبع قدیمی کتب خانہ﴾

جب کہ بہ ہیت کذائے اور اس شکل کے ساتھ اور ان لفظوں سے رسول اللہ ﷺ سے درود صریحاً ثابت نہیں اس سے بھی واضح ہو گیا کہ حضرت ابن مسعود نصوصِ شریعہ کے عموم و اطلاق کے بعد کسی بھی امر کی ہیت کذائے کے جواز کے قائل تھے۔

لفاظ دیگر انہوں نے اس کی بنیاد ان آیات و احادیث پر رکھی جن میں الفاظ کی پابندی کے بغیر ہر صیغے سے درود پڑھنے کا جواز نکلتا ہے نیز جن میں آپ ﷺ کی خوشنودی کے حاصل کرنے کا مطلوب ہونا مذکور ہے جب کہ آپ کو راضی کرنا خدا کو راضی کرنا ہے۔ (فاتضح ما قلناہ و الحمد لله تعالیٰ علیٰ ذالک)

جواب پنجم ﴿روایت خود لگھڑوی نظریات کے بھی خلاف ہے﴾

روایت ہذا کئی وجوہ سے خود لگھڑوی کے بھی خلاف ہے بناء بریں وہ اسے اپنے اوپر حجت نہیں مانتے تو ہم پر وہ اسے حجت بنا کر کیوں کر پیش کر سکتے ہیں۔ بعض وجوہ یہ ہیں۔ (۱) محدث دارمی اسے ”باب فی کراہیۃ اخذ الرأی“ کے زیر عنوان لائے ہیں جس سے وہ اپنے اس دعویٰ کو ثابت کرنا اور یہ بتانا چاہتے ہیں کہ دینی امور میں رائے سے کام لینا شرعاً ناپسندیدہ امر ہے اور اہل رائے مخالف شرع ہیں تو چاہئے کہ لگھڑوی اس کو درست تسلیم کرتے ہوئے ان تمام اسلاف کو خصوصاً احناف کو جو غیر منصوصہ میں اجتہاد و رائے سے کام لے کر ان کا حل بتانا جائز ہی نہیں سمجھتے ہیں اس پر عامل بھی ہیں انہیں بھی مخالفین شرع قرار سے کر اصول فقہ کے باب القیاس کو بھی قرآن و سنت کی نفی ٹھہرائیں بلکہ اپنی کتاب ”مقام ابی حنیفہ“ کے اس حصہ کو بھی اس مد میں رکھیں جس میں انہوں نے بڑی شد و مد کے ساتھ رائے سے کام لینے کو قرآن و سنت کا حصہ قرار دیا ہے۔ ملاحظہ ہو۔ ﴿ص ۱۵۸، ۱۹۸، ۲۰۵ طبع گوجرانوالہ﴾

خلاصہ یہ ہے کہ دارمی صاحب کے طور پر یہ روایت خود لگھڑوی کے خلاف ہے پس اگر ”مقام ابی حنیفہ“ میں ان کا وہ بیان درست ہے تو پیش نظر روایت سے ان کا استدلال باطل ٹھہرا اور اگر ان کا یہ استدلال درست ہے تو ان کی کتاب مذکور حدیث سے متصادم ہو کر باطل ٹھہری۔ بالفاظ دیگر ”مقام ابی حنیفہ“ اور ”راہ سنت“ دونوں میں سے کسی ایک کو صحیح مان لینے سے دوسری کا قصہ ضرور تمام ہوتا اور لگھڑوی کا فیصلہ ہوتا ہے جب کہ یہ ہم پر قطعی حجت نہیں کہ ہمارے نزدیک نہایت ٹھوس دلائل کی روشنی میں یہ روایت ہی باطل ہے علاوہ ازیں دارمی موصوف کے دعویٰ اور دلیل میں بھی تصادم ہے کیوں کہ عنوان باب میں انہوں نے اخذ الرأی کو مطلقاً ناجائز کہا جب کہ دلیل میں رائے کے حجت ہونے کو نقل کیا ہے چنانچہ اس روایت میں ہے کہ حضرت موسیٰ اشعری رضی اللہ عنہ نے حضرت ابن مسعود رضی اللہ عنہ سے کہا: ”ما قلت لهم شیئاً انتظار رأیک او انتظار امرک“ یعنی میں نے آپ کی رائے یا حکم کے انتظار میں ان سے کچھ نہیں کہا۔

﴿سنن دارمی ج ۱ ص ۷۹﴾

اور مسلمہ اصول ہے کہ اذا تعارضتسا قطا۔ ہاں لگھڑوی پر ضرور حجت ہے انہوں نے اس کا رد نہ کر کے اسے

باقی رکھا اور گو ما دارمی کے اس دعویٰ کے درست مانا ہے۔

(۳۲) اوائل راہ سنت میں لگھڑوی نے کتاب طحا کے لئے مجوزہ اصول اور سنت و بدعت کا معیار بیان کرتے ہوئے کس امر پر سب سے زیادہ زور دیا ہے وہ یہ ہے کہ سنت وہ ہے جو خیر القرون (صحابہ، تابعین و اتباع) میں ہو اور بدعت وہ ہے جو ان سے ثابت نہ ہو جب کہ ان کا وہ کلیہ یہاں ٹوٹ چکا ہے کیوں کہ اس روایت کے مطابق جلیل القدر صحابی حضرت ابو موسیٰ اشعری رضی اللہ عنہ نے ذاکرین اس جماعت کے اس عمل کے متعلق فرمایا تھا ”انسی رأیت فی المسجد انفاً امرأً انکرته ولم ار و الحمد لله الاخيراً“ میں نے ابھی مسجد میں ایک کام دیکھا ہے جو ہے تو نیا مگر الحمد للہ میری رائے میں بہت ہی اچھا ہے (دارمی ج ۱ ص ۷۹) نیز مجتمہ کبیر طبرانی میں یوں ہے ”وانہ لخیر“ (ج ۹ ص ۱۲۷، ۸۶۳۶) جب کہ حضرت ابن مسعود نے اسے لگھڑوی کے حسب تصریح بدعت اور ضلالت بتایا جس سے ان دو حضرات میں سے کسی ایک کا غلط ہونا لازم آتا ہے۔ علاوہ ازیں مسجد میں جمع ہو کر ذکر کرنے والے وہ سب لوگ کم از کم تابعین ضرور تھے جب پر لگھڑوی کے لفظوں میں حضرت ابن مسعود نے یہ حکم لگایا: ”تم ان کنکریوں پر اپنے گناہ شمار کیا کرو (الی) تعجب ہے تم پر اے امت محمدیؐ، کیا ہی جلدی تم ہلاکت میں پڑ گئے ہو۔ ابھی تک حضرات صحابہ کرام تم میں بکثرت موجود ہیں اور ابھی تک جناب رسول اللہ صلی اللہ علیہ وسلم کے کپڑے پرانے نہیں ہوئے اور ابھی آپ کے برتن نہیں ٹوٹے (آگے فرمایا) اندریں حالت تم بدعت اور گمراہی کا دروازہ کھولتے ہو“ (راہ سنت ص ۱۲۳) پھر لگھڑوی نے اس روایت کے متعلق یوں اظہار خیال کیا ہے ”قلت بسند صحیح“ یعنی میں (لگھڑوی) کہتا ہوں کہ اس کی سند صحیح ہے (راہ سنت ص ۱۲۳) پس اگر یہ واقعی صحیح ہے تو ان کا خیر القرون والا کلیہ واقعہً غلط ہے اور اگر وہ کلیہ صحیح ہے تو ان کی پیش کردہ روایت غلط قرار پائی۔

وہو المقصود

جواب ششم (معمولات لگھڑویہ اس کی زد میں)

اس سب سے قطع نظر اس کی زد میں پہلے نمبر پر خود لگھڑوی اور ان کی جماعت آرہی ہے کیوں کہ ان کے ہاں بیشمار معمولات ایسے ہیں جو ان کے مقرر کردہ معیار کے مطابق بدعت سیئہ قرار پائے ہیں مثلاً دین کے نام پر بنائے گئے ان کے مدارس اور ان کا مروجہ نصاب و نظام تعلیم کہ نفس تعلیم و تعلم کا حکم تو قرآن و سنت میں وارد ہے مگر اس کے لئے اوقات و کیفیات کی تعیین جو وہ کر رہے ہیں بہ ہیئت کذا سیئہ قرآن و حدیث سے قطعاً ثابت نہیں۔ اس سب کی مع مزید تفصیل حدیث خیر القرون کی اباحت میں گزر چکی ہے۔ علاوہ ازیں خانقاہی نظام بھی مذہب دیوبند کا حصہ ہے جس میں یہ سب امور پائے جاتے ہیں اور ان کی جماعت کے مجوزہ پیرو لوگوں کو قائل کر کے اپنا ہم عقیدہ بنانے کے لئے وہی سب کر رہے ہیں کس کی

تردد کے لئے لگھڑوی نے بڑے طمطراق سے روایت پیش کی ہے۔ وہی حلقہ، وہی شمارے، وہی مذاہبات، وہی مقررہ

تعداد میں وظیفے، چلے اور مل کر ذکر وغیرہا۔ خلاصہ یہ کہ اگر لگھڑوی کا پیش نظر بیان درست ہے تو قطعاً طور پر اس کی زد میں آ کر وہ خود ہی بدعتی ہیں کیوں کہ اس روایت کے حوالہ سے انہوں نے بدعتیوں اور گمراہوں کی نشانیاں تجویز کی ہیں وہ ایک ایک کر کے سب ان میں اور ان کی جماعت میں بطریق اتم موجود ہیں۔ سچ ہے

ع میں الزام ان کو دیتا تھا قصور اپنا نکل آیا

جہالت یا تلبیس

دلائل و حقائق کی رو سے لگھڑوی کی پیش کردہ یہ روایت از حد غلط ہے پھر بھی لگھڑوی نے اس کا حکم بیان کرتے ہوئے لکھ دیا ہے ”قلت بسند صحیح“ یعنی میں (لگھڑوی) کہتا ہوں کہ اس کی سند صحیح ہے۔ (راہ سنت ۱۲۳) پس اگر انہیں اس کی عدم صحت کا علم نہ تھا تو اس پر حکم صحت لگانا ان کی جہالت ہو اور اگر انہیں اس کا علم تھا اس کے باوجود انہوں نے اسے صحیح قرار دیا تو یہ ان کی شدید تلبیس ہوئی۔

ہیرا پھیری

لگھڑوی نے تلخیص کا تاثر دے کر روایت ہذا مکمل پیش نہیں کی جس سے ان کا اصل مقصد روایت کے ان اجزاء کو لوگوں سے چھپانا ہے جو ان کے نظریات سے جوڑ نہیں کھاتے تھے جیسے ”کنا مجلس علی باب عبد اللہ بن مسعود الخ“ وغیرہا جن کی تفصیل گزشتہ سطور میں گزر چکی ہے جسے ان کی ہیرا پھیری نہ کہا جائے تو یہ کیا کہا جائے؟

جواب ہفتم ﴿سلف نے بھی اس کی تردید و تعلیط کی ہے﴾

مزید جواب یہ ہے کہ روایت ہذا کی تردید کرتے ہوئے علماء سلف بھی اسے صحیح اور کم از کم مؤول قرار دے چکے ہیں۔ اس سلسلہ کی علامہ ابن ملقن اور امام علامہ جلال الملتہ والدین السیوطی رحمہما اللہ تعالیٰ کی عبارات آئندہ سطور میں عنقریب آرہی ہیں۔ فیلا حظ تیک هناك

حضرت ابن مسعود رضی اللہ عنہ کے منع فرمانے کی وجہ

سطور گزشتہ پیش کردہ ہمارے حقائق و دلائل کی رو سے جب یہ متعین ہو گیا ہے کہ یہ قطعاً نہیں ہو سکتا کہ حضرت ابن مسعود نے ان لوگوں کو اس لئے منع فرمایا ہو کہ وہ تسبیح و تحمید اور تکبیر و تہلیل کر رہے تھے کیوں کہ یہ کوئی جرم نہیں بلکہ مطلوب شرع ہے اور خود حضرت ابن مسعود سے مرفوعاً منقول بھی ہے اور نہ ہی یہ ہو سکتا ہے کہ آپ نے محفل کی ہیئت کذائیہ کی بنیاد پر انہیں اس سے روکا ہو کیوں کہ عام و مطلق حکم شرعی کے بعد کسی مقصد صحیح مثلاً سہولت وغیرہ کے پیش نظر اس کی تعیین و تکلیف کے جواز کے آپ قائل تھے اس سبب کی باحوالہ تفصیل آچکی ہے تو لامحالہ منع کی وجہ قطعاً، حتماً و جزماً کوئی شرعی خرابی تھی

جو اس وقت محفل میں موجود تھی اگرچہ صراحاً، نصاباً مذکور نہیں جس کا پتہ مکمل روایت کے دیکھنے سے آسانی چل جاتا اور اس کی اصل وجہ کی نشاندہی ہو جاتی ہے اور وہ یہ ہے کہ ان لوگوں کی اکثریت بد مذہب تھی اور حالاً یا مالا خارجی تھے جو مسلمانوں میں تفرقہ کی بنیاد رکھنے کی غرض سے ذکر اذکار کے بہانے اور تسبیح و تہلیل و تکبیر کے حلقوں کے دام تزویر اور حال کے ذریعہ مستقبل میں مختلف گروپوں میں تقسیم کرنا چاہتے تھے کیوں کہ بذات خود اور فی نفسہ حلقات ذکر ممنوع یا مکروہ نہیں بلکہ شرعاً مطلوب و محمود ہیں جس کی مکمل باحوالہ تفصیل کچھ پہلے گزر چکی ہے جب کہ تفرقہ پیدا کرنے والے حلقات کو رسول اللہ ﷺ نے ناپسند فرمایا۔ چنانچہ پیش کردہ اسی روایت کے لفظ ہیں۔ حضرت ابو موسیٰ اشعری رضی اللہ عنہ نے بیان فرمایا: ”رأيت في المسجد قوماً حلقتهم جلوساً“ میں نے کچھ لوگوں کی ایک قوم کو مسجد میں مختلف حلقے قائم کئے ہوئے بیٹھے ہوئے دیکھا ہے۔

نیز فرمایا: ”فی کل حلقة رجل“ ہر حلقہ پر ایک ایک شخص (ایسا) ہے (جو شرکاء کی نقابت کر رہا ہے) کچھ آگے حضرت عبداللہ بن مسعود رضی اللہ عنہ کے متعلق ہے: ”حتى اتى حلقة من تلك الحلق فوقف عليهم“ آپ چلے یہاں تک ان حلقوں میں سے ایک حلقہ پر آٹھہرے۔ تھوڑا سا آگے ہے کہ حضرت کے ایک سوال کے جواب میں انہوں نے جب یہ کہا ”ما اردنا الا لخير“ ہمارا مقصد نیکی کے سوا کچھ نہیں ہے تو آپ نے ان کے جواب میں ارشاد فرمایا: ”و کم من مرید للخیر لن یصیبہ ان رسول اللہ ﷺ حدثنا ان قوماً یقرئون القرآن لا یجاوز تراقیہم و الم اللہ ما ادری لعل اکثرہم منکم کم تولى عنہم“ یعنی بہت سے لوگ نیکی کے عنوان سے کام کرتے ہیں مگر وہ اس میں بالکل مخلص نہیں ہوتے بناء بریں اس کا فائدہ حاصل نہیں کر پاتے۔ رسول اللہ ﷺ نے ہم سے فرمایا تھا ایک قوم آئی جو قرآن پڑھے گی مگر وہ اس کے گلوں سے نیچے نہیں اترے گا۔ میں اللہ کی قسم کھا کر کہتا ہوں از خود نہیں جانتا البتہ اس ارشاد کی روشنی میں مجھے لگتا ہے کہ ان کی اکثریت تمہیں سے ہوگی۔ یہ کہہ کر آپ واپس چلے گئے۔ عمرو بن سلمہ رضی اللہ عنہ (جو روایت ہذا کے مرکزی راوی اور تابعی ہیں ۵۸۵ھ میں وفات پائی) فرماتے ہیں: ”رأینا عامۃ او لئک الحلق یطاعنونا یوم النہر وان مع الخوارج“ یعنی ہم نے نہروان کی جنگ کے موقع پر خود ۳۸ھ اپنی آنکھوں سے دیکھا کہ ذکر کے حلقے منعقد کرنے والے وہ سب لوگ (امام الحق امیر المؤمنین علی کرم اللہ وجہہ الکریم اور آپ کے رفقاء کرام کے مقابلہ میں) فرقہ خوارج کے ساتھ تھے۔

ملاحظہ ہو۔ ﴿سنن دارمی ج ۱ ص ۹ طبع مذکور اولاً﴾

دنیا علم پر مخفی نہیں ”یقرئون القرآن ولا یجاوز تراقیہم“ اور اس مضمون کی احادیث فرقہ خوارج سے تعلق رکھتی ہیں رسول اللہ ﷺ نے جن کی پیشگوئی فرمائی تھی اور خواص صحابہ کرام کو ان کی خاص علامات سے بھی باخبر فرمایا تھا جن میں حضرت عبداللہ بن مسعود بھی ہیں۔ آپ نے وہ علامات ان لوگوں میں دیکھیں پھر انہیں اس حدیث کا مصداق قرار دیا اس سلسلہ کی ایک خاص بات یہ ہے کہ انہوں نے حضرت ابن مسعود کے آگے طریق ادب اپناتے ہوئے رہنمائی حاصل کرنے کے بجائے راہ تکبر کو اپنایا اور ”ما اردنا الا لخیر“ کی بھڑک ماری جو بعینہ منافقین کا طرز کلام تھا چنانچہ قرآن مجید میں ان کے متعلق ”قالوا انما نحن مصلحون“ نیز فرمایا۔ ”یحلفون بالله ان اردنا الا احسانا و توفیقاً“ نیز ”و یحلفن ان اردنا الا الحسنی“ ہم تو محض اصلاح کرنے والے ہیں۔ ہم نے قسم بخدا نیکی اور بھلائی کے سوا کچھ ارادہ نہیں کیا۔

﴿پ اسورۃ البقرۃ۔ پ ۵ النساء۔ پ ۱۱ التوبۃ﴾

خلاصہ یہ کہ وہ لوگ خوارج تھے جو مسلمانوں میں تفرقہ کی بنیاد رکھنے کی غرض سے حلقات ذکر کا سہارا لے رہے تھے پس حضرت ابن مسعود نے سدِّ بابِ فتنہ فرماتے ہوئے انہیں سخت سست کہا اور ڈانٹا۔

مجرمانہ خیانت

لگھڑوی نے حدیث کا یہ حصہ بھی نقل نہیں کیا اور یہ مجرمانہ خیانت اس لئے کی ہے کہ خود بھی اس کے بنیادی لوگوں میں سے ہیں جن کا اعتقادی سلسلہ نسب انہی خوارج سے ملتا ہے جس کے بے شمال دلائل میں سے ایک یہ ہے کہ فرقہ خوارج کی جڑ بنو تمیم کا ایک شخص تھا جس کا نام حرقوص تھا جو ذوالخوصرہ کے لقب سے معروف تھا۔ اس نے کھلے بندوں حضور امام الانبیاء ﷺ کی شان اقدس میں گستاخانہ کلمے بولے تھے۔ جب وہ پیٹھ دے کر چلا تو آپ ﷺ اس کی جانب اشارہ کرتے ہوئے صحابہ کرام سے فرمایا تھا کہ اس کی پوری نسل ہے جس کا نیک اعمال پر بہت زور ہوگا حتیٰ کہ تم بھی ان کے نماز روزہ کو دیکھو گے تو کہو گے ہمارے اعمال ان کے پورے عملوں کے مقابلہ میں کچھ بھی نہیں ہیں قرآن کی ایسی تلاوت کریں گے کہ دنگ رہ جاؤ مگر وہ ایمان سے بالکل فارغ ہوں گے قرآن ان کی زبانوں تک ہوگا جو ان کے گلوں سے نیچے (دل میں) ذرہ بھر بھی نہیں ہوگا۔ قرآن و حدیث کی رٹ لگائیں گے اور مختلف شکلوں میں قیامت تک نکلتے رہیں گے ان کا آخری حصہ دجال کا سرتوڑ حامی ہوگا جس کی مکمل تفصیل صحیحین وغیرہما میں موجود ہے۔

لگھڑوی اور ان کی جماعت بھی محبوبانِ خدا خصوصاً حضور اقدس ﷺ کی شان میں گستاخانہ انداز رکھتے ہیں جس کی بنیاد اس وقت کے عرب و عجم خصوصاً حرمینِ مطہرین، اور برصغیر کے سینکڑوں ائمہ اسلام نے انہیں خارج از اسلام قرار دیا اور

درحقیقت ان کا ماہہ الامتیاز بھی یہی ہے امر ہے۔ اس کی مکمل تفصیل مصباح سنت حصہ اول میں گذر چکی ہے بناء بریں ان کے خارجی ہونے میں کچھ شبہ نہ رہا۔ حضرت سیدنا مولانا علی کرم اللہ وجہہ الکریم اور آپ کے جگر پاروں سے عداوت رکھتے ہیں۔ یہ علامت بھی لگھڑوی جماعت میں علی الوجہ الاکمل موجود ہے۔ انہی کی جماعت کے سرغنہ محمود عباسی خارجی اور ابو یزید بٹ خارجی نے بالترتیب ”خلافت معاویہ و یزید“ اور ”رشید ابن رشید“ کے نام سے موٹی موٹی کتابیں وضع کیں جن میں خصوصیت کے ساتھ امیر المؤمنین شہید کربلا حضرت سیدنا حسین رضی اللہ عنہ کو منہ بھی کر گالیاں بکیں جن پر اس جماعت کے کئی بڑوں کی تصدیقیں اور تقریظیں مثبت ہیں جو اس جماعت کی خارجیت پر شاہد عدل ہیں۔

اس سب سے بڑھ کر یہ کہ دور حاضر میں ان کی اعتقادی ہمدردیاں مولوی ابن عبدالوہاب نجدی سے وابستہ ہیں اور لگھڑوی کا بنیان مذہب سے مولوی رشید احمد گنگوہی اپنی کتاب فتاویٰ رشیدیہ میں بہت پہلے اس کا واضح اشارہ دے چکے ہیں۔ ملاحظہ ہو ﴿فتاویٰ رشیدیہ ص ۲۹۷ مطبع مکتبہ رحمانیہ اردو بازار لاہور﴾

جب کہ ان کے پیشرو مولوی خلیل احمد نیٹھوی نے اپنی کتاب المہند المعروف عقائد علماء اہل دیوبند میں نہایت درجہ صاف الفاظ میں لکھا ہے کہ ان کے نزدیک ابن عبدالوہاب نجدی کا حکم شرعی وہی ہے جو امام علامہ شامی رحمۃ اللہ علیہ نے اپنی کتاب المعروف فتاویٰ شامی میں بیان فرمایا ہے کہ یہ شخص فرقہ خوارج سے تھا جب کہ کتاب مذکور پر کم و بیش دو درجن علماء دیوبند کے تصدیقی دستخط ہیں جن میں صدر دیوبند مولوی محمود الحسن لگھڑوی کے حکیم الامت مولوی تھانوی سرفہرست ہیں جب کی ماضی قریب میں گزرے دیوبندی عالم مولوی عبدالشکور ترمذی نے دو درجن تصدیقات کا مزید اضافہ کیا ہے

ملاحظہ ہو۔ ﴿۲۵، ۲۷، ۸۸، ۱۰۶، نیز ۱۷۵ تا آخر طبع انارکلی لاہور﴾

بناء بریں یہ لگھڑوی جماعت کی خارجیت کا ایک اور ٹھوس ثبوت ہے جس کی مزید تائید صدر دیوبند مولوی انور شاہ کشمیری کی اس عبارت سے بھی ہوتی ہے جو ابن عبدالوہاب مذکور کے متعلق ان کی کتاب یتیمۃ البیان میں ہے۔ نیز ایک اور صدر دیوبند مولوی حسین احمد ٹانڈوی کے اس کے متعلق اس بیان سے بھی جو انہوں نے اپنی کتاب الشہاب الثاقب میں دیا اور نہایت صاف اور صریح الفاظ میں ابن عبدالوہاب موصوف اور اس کی جماعت کو گستاخ رسول ﷺ قرار دیا ہے

ملاحظہ ہو۔ ﴿۲۲، ۲۷، طبع کتب خانہ اعزازیہ دیوبند﴾

نوٹ

واضح رہے کہ ابن عبدالوہاب نجدی مذکور کے متعلق لگھڑوی کے اکابر کی تضاد بیانی ان کی جماعتی پالیسی کا حصہ ہے کہ وہ ہر دور میں اہم مسئلہ میں اسے دو دو گروہ رکھتے ہیں تاکہ وہ دونوں طرف سے مطلوبہ مفادات حاصل کر سکیں جسسا

کہ تحریک پاکستان کے حوالہ سے ان کے رویہ سے واضح ہے دلیل یہ ہے کہ بعد کے دیوبندی علماء نے جب اہل نجد کو برسر اقتدار دیکھا اور انہیں ان سے ریالی امداد درکار ہوئی تو انہوں نے اپنے ان اکابر کے مذکور احوال کی بے جاتا ویلات شروع کر دیں اور اپنے آپ کو اہل نجد کا حقیقی خیر خواہ ثابت کرنے کی کوششیں کی جو تا حال جاری ہیں اور اگر یہ صحیح نہیں ہے تو دور حاضر میں لگھڑوی جماعت کے ذمہ دار فرد مولوی مکی سعودی گورنمنٹ کی ملازمت اختیار کر کے مطاف کعبہ میں بیٹھے کھڑے اپنے دروس میں انتہائی پرجوش طریقہ سے ان کی قصیدہ خوانیاں کیوں کرتے ہیں؟

خلاصہ یہ کہ لگھڑوی نے زیر بحث روایت کا بحث فی حصہ محض اس لئے اڑا اور چھپا دیا ہے کہ اس سے اس کی نشاندہی ہوتی تھی کہ یہ دراصل ہے ہی ان کی اپنی جماعت کے بارے میں تو دھوکہ دینے کے لئے انہوں نے یہ کارنامہ سر انجام دیا۔ ولا حول ولا قوة الا بالله العلی العظیم

اب سنئے کہ رسول اللہ نے تفرقہ کا باعث بننے والے حلقہ جات کو سخت ناپسند فرمایا، چنانچہ حضرت جابر بن سمرہ رضی اللہ عنہ فرماتے ہیں: ”خرج علينا رسول الله ﷺ فرانا حلقاً فقال مالي اراكم عزين“ یعنی رسول اللہ ﷺ ہمارے پاس (مسجد میں) تشریف لائے۔ آپ ﷺ نے ہمیں ملاحظہ فرمایا کہ ہم مختلف حلقوں میں منقسم ہو کر متفرق طور پر بیٹھے تھے تو آپ نے ہم سے فرمایا کیا وجہ ہے کہ میں تمہیں بکھر کر بیٹھا دیکھ رہا ہوں۔ اھ ما اردنا ملاحظہ ہو۔ ﴿صحیح مسلم ج ۱ ص ۱۸۱ طبع کراچی۔ نیز مسند احمد ج ۵ ص ۵ طبع مکتہ المکرمہ﴾

کنکریوں، گٹھلیوں اور تسبیح کے دانوں پر پڑھنا

روایت ہذا میں کنکریوں (یعنی شماروں اور تسبیح کے دانوں پر وغیرہ) پر پڑھنے کا ناجائز ہونا بھی بیان کیا گیا ہے جب وہ بھی احادیث صحیحہ کثیرہ۔ فتاویٰ ائمہ شان اور اقوال سلف صالح سے ثابت ہے جس کے ممنوع ہونے کی کوئی شرعی وجہ بھی نہیں ہے اس کے جواز پر بعض ائمہ و علماء اسلام کی مستقل تحریرات موجود ہیں چنانچہ امام جلال الملتہ والدین السیوطی رحمۃ اللہ علیہ نے ”المنحة في السبحة“ کے عنوان سے اس موضوع پر ایک مستقل رسالہ تحریر فرمایا جو مختصر مگر انتہائی جامع و عمدہ ہے اور ”لا عطر بعد العروس“ کا مصداق۔ اس بحث کی تکمیل میں زیادہ تر اسی سے استفادہ کیا گیا اور برکت لی گئی ہے۔ بعض دلائل اور نقول حسب ذیل ہیں

احادیث مرفوعہ سے ثبوت

۱۔ حضرت عبداللہ بن عمرو رضی اللہ عنہ سے روایت ہے انہوں نے فرمایا: ”رأيت النبي ﷺ يعقد التسبيح

سده“ یعنی میں نے نبی اکرم ﷺ کو دیکھا کہ آب ورد کو بڑھتے ہوئے اسے اپنے ہاتھ مبارک (کی انگلیوں) پر شمار فرما

رہے تھے۔

ملاحظہ ہو ﴿الحاوی للفتاویٰ ج ۲ ص ۲ بحوالہ ابوداؤد، ترمذی، نسائی، ابن ابی شیبہ و حاکم قال السیوطی و صحیحہ﴾
۲۔ حضرت بسیرہ رضی اللہ عنہا جو مہاجرات میں سے تھیں فرماتی ہیں رسول اللہ ﷺ نے عورتوں کو حکم دیتے ہوئے فرمایا: ”علیکن بالتسبیح و التهلیل و التقدیس و لا تغفلن قننتسین التوحید و اعقدن بالانامل فانھن مسئولات و مستنطفات“ یعنی سبحان اللہ، کلمہ طیبہ اور حمد و ثناء الہی کو لازم پکڑو ان سے غفلت برت کر اللہ کی تعریف کو مت بھولنا اور انگلیوں کے پورے پر گن کر پڑھو کیوں کہ روز قیامت ان سے سوال ہوگا اور ان سے گواہی لی جائے گی۔
ملاحظہ ہو ﴿الحاوی للفتاویٰ ج ۲ ص ۲ بحوالہ ابوداؤد، ترمذی، حاکم و ابن ابی شیبہ﴾

اقول

یہ دو حدیثیں اس امر کی دلیل ہیں کہ گن کر پڑھنا مسنون ہے جو حدیث قولی اور فعلی دونوں سے ثابت ہیں۔ اور یہ شمارے اور دانوں والی تسبیح کی بھی اصل ہیں کہ مقصد شمار کرنا اور ہاتھوں کو نیکی میں استعمال کرنا ہے جو شماروں وغیرہ سے بھی حاصل ہے۔ خصوصاً ورد جب زیادہ تعداد میں ہو اور عقد انامل سے کام نہ چل سکتا ہو تو شماروں اور دانوں والی تسبیح کے بغیر چارہ کار نہیں ہوگا۔ مزید پڑھئے:-

۳۔ حضرت سعد بن ابی وقاص رضی اللہ عنہ فرماتے ہیں: ”انہ دخل مع النبی ﷺ علی امرأة و بین یدیہا نوى - او حصی - تسبیح فقال الا اخبرك بما وهو الیسر علیك من هذا و افضل؟ قولی سبحان اللہ عدد ما خلق فی السماء و سبحن اللہ عدد ما خلق فی الارض و سبحن اللہ عدد ما بین ذلك و سبحن اللہ عددہا هو خالق واللہ اکبر مثل ذلك و لحمد للہ مثل ذلك و لا الہ الا للہ مثل ذلك و لا حول و لا قوة الا باللہ مثل ذلك“ یعنی وہ نبی اکرم ﷺ کی معیت میں تھے آپ ﷺ کے خاتون کے ہاں جلوہ گر ہوئے جن کے آگے گٹھلیاں یا کنکریاں رکھی تھیں اور وہ ان پر شمار کر کے خصوصاً سبحن اللہ کا ورد پڑھ رہی تھیں آپ نے فرمایا کیا میں تمہیں اس سے آسان اور افضل طریقہ نہ بتاؤں؟ تم یوں کہو سبحان اللہ عدد ما خلق فی السماء میں اللہ کی تسبیح بیان کرتی ہوں آسمانی مخلوق کی گنتی کے برابر الخ ملاحظہ ہو۔ ﴿مشکوٰۃ ۲۰۱ بحوالہ ترمذی و ابوداؤد۔ نیز الحاوی للفتاویٰ ج ۲ ص ۲ بحوالہ ابوداؤد، ترمذی، نسائی، ابن ماجہ، ابن حبان و حاکم۔ سیوطی فرماتے ہیں ترمذی نے اسے حسن اور حاکم صحیح کہا ہے﴾

اقول

رسول اللہ ﷺ نے الیسر و افضل طریقہ کی طرف رہنمائی فرمائی گٹھلیوں یا کنکریوں پر پڑھنے سے منع نہیں فرمایا پس

یہ شماروں پر پڑھنے کے جواز کی دلیل ہے۔ یہ خاتون حضرت ام المؤمنین صفیہ رضی اللہ عنہا تھیں جیسا کہ آئندہ روایت سے واضح ہے حالانکہ یہ دو مختلف خواتین کے الگ واقعے ہوں تو پھر وہ خاتون ام المؤمنین کے علاوہ ہوں گی بناء بریں تعدد طرق کے باعث حدیث کی قوت اور بھی بڑھ جائے گی۔

۴۔ ام المؤمنین حضرت صفیہ رضی اللہ عنہا فرماتی ہیں: ”دخل علی رسول اللہ ﷺ و بین یدی ا ربعة آلاف نواة اسبح بهن فقال ما هذا یا بنت حیى؟ قلت اسبح قال قد سبحت منذ قمت علی رأسك اکثر من هذا۔ قلت علمنی یا رسول اللہ ﷺ قال قولی سبحن اللہ عدد ما خلق من شئی“ یعنی رسول اللہ ﷺ میرے پاس تشریف لائے جب کہ میں اپنے آگے چار ہزار گٹھلیاں (شمارے) رکھ کر پڑھ رہی تھی تو آپ نے فرمایا: اے بنت حی! یہ کیا ہے؟ میں نے عرض کی کہ ان پر شمار کر کے پڑھ رہی ہوں تو آپ نے فرمایا میں نے اس تھوڑے سے وقت میں کہ جتنا آپ کے پاس رکھا ہوں، اس سے شمار میں زیادہ پڑھ لیا ہے۔ میں نے عرض کی یا رسول اللہ ﷺ! وہ طریقہ مجھے بھی تعلیم فرمائیں آپ نے فرمایا ہوں کہو ”سبحن اللہ عدد ما خلق من شئی“ میں اللہ کی تسبیح بیان کرتی ہوں اس لی جملہ مخلوق کی گنتی کے برابر۔

ملاحظہ ہو ﴿الحاوی للفتاویٰ ج ۲ ص ۲ بحوالہ ترمذی، حاکم و طبرانی۔ علامہ فرماتے ہیں ”صحیح ایضاً“ یعنی یہ حدیث

بھی صحیح ثابت ہے ﴿

اقول

اس حدیث سے یہ بھی ثابت ہوا کہ اصل اشیاء اباحت ہے اور جب تک منع کی دلیل نہ ہو عدم جواز کا حکم نہیں لگایا جا سکتا نیز یہ کہ کسی امر کے جواز کے لئے الگ سے صریح دلیل کے ہونا کچھ لازم نہیں۔ عمومی و اطلاقی دلائل اور قواعد شرعیہ سے اس کا جواز ثابت ہونا بھی کافی ہے کیونکہ ام المؤمنین نے شمارے جمع کر کے ان پر پڑھنے کے بارے میں رسول اللہ ﷺ سے مستقلاً اجازت نہیں لی تھی یعنی یہ عمل انہوں نے آپ سے پوچھے بغیر کیا تھا ورنہ ”ما هذا یا بنت حیى“ کے سوال کا کیا مطلب؟ اس سے ہیئت کذائیہ کے (من حیث ہی ہی) بدعت سیئہ نہ ہونا بھی ثابت ہوا جس سے لگھڑوی کلیہ ایک بار پھر پاش پاش ہو گیا کہ تسبیح کا جواز و استحباب آیات و احادیث میں مصرح تھا مگر گٹھلیاں جمع کر کے ان پر پڑھنے کی علیحدہ آیت یا حدیث نہ تھی پھر بھی ام المؤمنین نے اس خاص صورت سے عمل کیا۔ رسول اللہ ﷺ نے اس پر انکار نہ فرما کر ہیئت کذائیہ کے جواز پر مہر تصدیق ثبت فرمادی پس لگھڑوی بتائیں کہ ان کے ہاتھوں میں کیا رہ گیا ہے؟ (و الحمد لله

عدا ذلك)

۵۔ حضرت شیر خدا علی المرتضیٰ کرم اللہ وجہہ الکریم سے مرفوعاً مروی ہے آپ سے نے ارشاد فرمایا: ” نعم المذکر السبحة“، شماروں والی تسبیح بہت خوب ہے کہ ورد یاد دلاتی ہے۔

﴿الحاوی للفتاویٰ ج ۲ ص ۳ بحوالہ مسند الفردوس﴾

احادیث موقوفہ سے

۱۔ ” ان سعد بن وقاص رضی اللہ عنہ کان یسبح بالحصى“، یعنی احد العشرة المبشرہ سعد بن ابی وقاص رضی اللہ عنہ کنکریوں پر گنتی کر کے ورد فرماتے ﴿الحاوی للفتاویٰ ج ۲ ص ۳ بحوالہ ابن سعد عن حکیم بن الدیلمی﴾

۲۔ ” عن مولانا لسعد ان سعداً کان یسبح بالحصى“ حضرت سعد کی ایک کنیز شرعی سے مروی ہے کہ آپ چھوٹے چھوٹے پتھر جمع کر کے ان پر شمار کر کے پڑھتے تھے۔

﴿الحاوی للفتاویٰ ج ۲ ص ۳ بحوالہ ابن ابی شیبہ﴾

۳۔ ” عن ابی سعید الخدری انه کان یسبح بالحصى“، یعنی حضرت ابی سعید الخدری رضی اللہ عنہ کنکریوں پر ورد فرماتے تھے۔ ملاحظہ ہو۔ ﴿الحاوی للفتاویٰ ج ۲ ص ۳ بحوالہ مصنف ابن ابی شیبہ﴾

۴۔ حضرت ابوہریرہ رضی اللہ عنہ کے متعلق مروی ہے ”انه کان له خیط فیہ الفاعقده فلا ینام حتی یسبح بہ“ آپ کا ایک دھاگہ تھا جس میں دو ہزار گرہیں تھیں جن پر شمار کر کے آپ سونے سے پہلے بلاناغہ پڑھتے تھے۔

ملاحظہ ہو۔ ﴿الحاوی للفتاویٰ ج ۲ ص ۳ بحوالہ زوائد الزهد لعبد اللہ بن الامام احمد عن نعیم محرز بن ابی ہریرہ﴾

۵۔ ” عن ابی ہریرہ انه کان یسبح بالنوی المجزع“، یعنی حضرت ابوہریرہ رضی اللہ عنہ ایسی گھٹلیوں پر شمار کر کے ورد پڑھتے تھے جو کثرت استعمال سے گھس جانے کے باعث چمکیلی ہو چکی تھیں۔

ملاحظہ ہو۔ ﴿الحاوی للفتاویٰ ج ۲ ص ۳ بحوالہ ابن سعد﴾

۶۔ آپ کے متعلق ایک روایت ہے: ” معہ کیس فیہ حصی او نوی فیسبح بہ حتی ینفد“ یعنی آپ کے پاس ایک تھیلی تھی جس میں کنکریاں یا گھٹلیاں تھیں تو آپ ایک ایک کر کے ان پر ورد فرماتے تھے۔

ملاحظہ ہو۔ ﴿الحاوی للفتاویٰ ج ۲ ص ۳ بحوالہ ابن ابی شیبہ عن رجل من الطفاوة﴾

۷۔ انہی کے بارے میں منقول ہے: ”کان له خیط فیہ الفاعقده فکان لا ینام حتی یسبح بہ ثنتی عشرة الف تسبیحة“ یعنی آپ کے پاس ایک دھاگہ تھا جس میں دو ہزار گرہیں تھیں آپ رات کو سونے سے قبل اس پر

بارہ ہزار ”سبحن اللہ“ کا ورد فرماتے تھے۔ ﴿الحاوی للفتاویٰ ج ۲ ص ۳ بحوالہ کتاب تحفۃ العباد عن عکرمہ﴾

۸۔ طفاوہ کے ایک شیخ سے مروی ہے انہوں نے کہا مجھے مدینہ منورہ میں حضرت ابوہریرہ کی خدمت میں رہنے کا موقع ملا تو میں نے آپ سے بڑھ کر نیکی پر کمر بستہ اور بہت مہمان نواز کوئی نہ دیکھا ایک بار میں آپ کے حضور حاضر تھا آپ چارپائی پر تشریف فرما تھے ”و معہ کیس فیہ حصی او نوی الخ“ آپ کے پاس کنکریوں یا گٹھلیوں کی ایک تھیلی تھی آپ ان پر پڑھتے جب مکمل پڑھ لیتے تو آپ کی ایک سیاہ فام لونڈی انہیں دوبارہ تھیلی میں ڈال کر پیش کرتی آپ ان پر ورد فرماتے

﴿الحاوی للفتاویٰ ج ۲ ص ۳ بحوالہ کتاب تحفۃ العباد مجلداً عن سنن ابی داؤد﴾

۹۔ قاس بن عبد الرحمن سے روایت ہے انہوں نے کہا: ”کان لابی الدر داء نوی من نوی العجوة فی کیس فکان اذا صلی الغداة اخر جہن واحدة یسبح بہن حتی ینفدون“ یعنی حضرت ابوالدرداء رضی اللہ عنہ کے پاس (مدینہ منورہ کی جنتی کھجور) عجوہ کی گٹھلیوں کی ایک تھیلی تھی جسے آپ روزانہ بعد نماز فجر مکمل پڑھتے تھے۔

﴿الحاوی للفتاویٰ ج ۲ ص ۳ بحوالہ کتاب الزہد لمام احمد حنبلی رضی اللہ عنہ﴾

۱۰۔ آپ کے متعلق مزید مروی ہے: ”انہ کان یسبح فی الیوم مائة الف تسبیحة“ یعنی آپ روزانہ ایک لاکھ بار تسبیح پڑھتے تھے ﴿الحاوی للفتاویٰ ج ۲ ص ۴ بحوالہ تحفۃ العباد عن الکمال للحافظ عبدالغنی المقدسی﴾

۱۱۔ نبی کریم ﷺ کے زرخیز غلام حضرت ابو صفیہ رضی اللہ عنہ کے بارے میں منقول ہے ”یجاء بزنبیل فید حصی فیسبح بہ الی نصف النہار ثم یرفع فاذا صلی الاولیٰ اتی بہ فیسبح بہ حتی یمسی“ یعنی آپ صبح سے دوپہر تک پھر دوبارہ شام تک کنکریوں پر تسبیح پڑھتے تھے۔ (ملخصاً)

۱۲۔ یونس بن عبید نے اپنی والدہ سے روایت کیا انہوں نے کہا میں صحابی نبی ﷺ حضرت ابو صفیہ رضی اللہ عنہ کو جو ہمارے پڑوسی بھی تھے، دیکھا کہ ”کان یسبح بالحصی“ آپ کنکریوں پر شمار کر کے ورد پڑھتے تھے۔

﴿الحاوی للفتاویٰ ج ۲ ص ۴ بحوالہ کتاب الزہد لمام احمد بن حنبل رحمہ اللہ تعالیٰ الاحد﴾

۱۳۔ زاذان تابعی فرماتے ہیں میں نے ام یعفور کے کچھ شمارے (جن پر ورد فرماتی تھیں) لئے اس کے بعد میں مولیٰ علی کرم اللہ وجہہ الکریم کی خدمت میں حاضر ہوا تو آپ نے مجھ سے فرمایا: ”اردد علی ام یعفور تسا بیحہا“ ام یعفور کے یہ شمارے انہیں واپس دے کر آؤ۔

﴿الحاوی للفتاویٰ ج ۲ ص ۳ بحوالہ ابن ابی شیبہ﴾

احادیث موقوفہ (یعنی روایات صحابہ کرام رضی اللہ عنہم) کے زیر عنوان جتنی روایات گزری ہیں وہ جن تابعین کے ذریعہ سے تعلق رکھتی ہیں لیکن یہاں پر تابعین کرام کے معمولات کی بعض خصوصی روایات کا لانا مقصود ہے اس لئے ہم انہی پر اکتفا کر رہے ہیں جو حسب ذیل ہیں۔

۱۔ امیر المؤمنین شیر خدا کی پوتی سید الشہداء حضرت حسین کی شہزادی حضرت سیدنا فاطمہ رضی اللہ عنہا کے بارے میں روایت ہے: ”انہا کانت تسبح بخیط معقود فیہا“ آپ کے پاس ایک دھاگہ تھا جس پر گرہیں لگی ہوئی تھیں آپ ان گرہوں پر شمار کر کے تسبیح فرماتی تھیں۔

ملاحظہ ہو۔ ﴿الحاوی للفتاویٰ ج ۲ ص ۳۰ بحوالہ طبقات ابن سعد﴾

۲۔ سلمہ بن شیب نے کہا: ”کان خالد بن معدان یسبح فی الیوم اربعین الف تسبیحة سوی ما یقرأ فلما وضع لیغسل جعل با صبعہ کذا یحرکہا یعنی با تسبیح“ یعنی جلیل القدر تابعی حضرت خالد بن معدان رضی اللہ عنہ دیگر معمولات کے علاوہ چالیس ہزار بار سبحن اللہ پڑھتے تھے پس آپ کی وفات ہوئی اور آپ کے جنازہ کو غسل کے لئے رکھا گیا اور دیکھا گیا تو آپ اپنی انگلی اسی طرح ہلا رہے تھے جس طرح ورد کے دوران اپنی حیات ظاہرہ میں ہلاتے تھے۔

﴿الحاوی للفتاویٰ ج ۲ ص ۴۰ بحوالہ تحفۃ العباد عن الکمال للحافظ عبدالغنی المقدسی﴾

۳۔ امام جلال الملتہ والدین سیوطی رحمۃ اللہ علیہ نے سید الطائفہ جنید بغدادی رضی اللہ عنہ کی روایت فرمودہ حدیث مسلسل باسبغہ نقل فرمائی ہے جو امام المفسرین والمحدثین والفقہاء و مرکز سلاسل الصوفیاء الکرام پیر پیراں حضرت امام حسن بصری رضی اللہ عنہ تک پہنچتی ہے جس کا خلاصہ یہ ہے کہ حضرت جنید بغدادی سے لے کر آخر تک جس بھی شیخ نے یہ روایت اپنے تلامذہ سے بیان کی تو اپنے ہاتھوں میں شماروں والی تسبیح لے کر بیان کیا حضرت امام موصوف کے ہاتھ میں تسبیح کو دیکھ کر آپ کے تلمیذ نے آپ سے پوچھا: حضور! آپ اتنے بڑے رتبہ کے حامل اور حسن عبادت کے اعلیٰ درجہ پر فائز ہونے کے باوجود ابھی تک اپنے ہاتھ میں شماروں والی تسبیح رکھے ہوئے ہیں (یعنی آپ کو اس کی کیا ضرورت ہے یہ تو مبتدیوں کی لئے ہوتی ہے)؟ تو آپ نے اسے جواباً ارشاد فرمایا: ”شئى کنا استعملناہ فی البدايات ما کنا نترکہ فی النهايات احب ان اذکر اللہ بقلبی و فی یدی ولسانی“ یعنی یہ ایسی چیز ہے جسے ہم نے ابتداء سلوک میں استعمال کیا ہے تو مدارج علیا پر پہنچنے کے بعد اس کے چھوڑنے کو جی نہیں چاہتا (یعنی یہ ہماری ترقی کا ایک ذریعہ بنی اس لئے ہمیں اس سے

محبت ہے) میں یہ چاہتا ہوں کہ اسے دل، ہاتھ اور زبان، ہر ایک سے اللہ کا ذکر کروں۔ (مخلصاً)

ملاحظہ ہو۔ ﴿الحاوی للفتاویٰ ج ۲ ص ۵۰ بحوالہ وفات الاعیان للقاضی ابی العباس احمد بن خلکان﴾

مختلف اسلاف سے

۱۔ امام ترمذی اپنی سند سے لکھتے ہیں: ”کان عمیر بن ہانی یصلی کل یوم الف سجدة ویسبح مائة الف تسبیحة“ یعنی عمیر بن ہانی کا معمول تھا کہ وہ روزانہ ایک ہزار بار ایک ہزار رکعت نفل اور ایک لاکھ بار تسبیح فرماتے تھے۔

ملاحظہ ہو۔ ﴿جامع ترمذی ج ۲ ص ۷۷، ابواب الدعوات باب ماجاء فی التسبیح والتکبیر والتمجید عند المنام۔ طبع دہلی﴾

۲۔ حضرت جنید بغدادی رحمۃ اللہ علیہ کے ہاتھ مبارک میں تسبیح دیکھی گئی تو آپ سے پوچھا گیا کہ آپ اس قدر اونچا مقام رکھنے کے باوجود ہاتھ میں تسبیح رکھتے ہیں؟ تو آپ نے فرمایا: ”طریق وصلت به الی ربی لا افارقه“ یعنی جس کے ذریعہ مجھے اپنے رب کا قرب حاصل ہوا اسے میں اپنے سے جدا نہیں کر سکتا۔

ملاحظہ ہو۔ ﴿الحاوی للفتاویٰ ج ۲ ص ۴۰ بحوالہ تاریخ ابن خلکان﴾

۳۔ ابوالقاسم صبیہ اللہ بن حسن الطبری نے اپنی کتاب کرامات الاولیاء اور امام ابن عساکر نے اپنی تاریخ میں لکھا ہے کہ حضرت ابو مسلم خولانی رضی اللہ عنہ کے ہاتھ مبارک میں ایک تسبیح ہوتی تھی ایک رات آپ اسے اپنے ہاتھ میں لئے کھڑے ہوئے تو وہ ان کی کلائی میں خود بخود گھومنے لگی اور باواز بلند یہ ذکر کرنے لگی: ”سبحانک یا منبت النبات و یا دائم الثبات“ اے روئیدگی کو اگانے والے اور ہمیشہ ہمیشہ رہنے والے میں تیری تسبیح کہتی ہیں۔ حضرت نے اپنی اہلیہ کو بلا کر فرمایا: ”ہلمہ یا ام مسلم وانظرنی الی اعجب الاعاجیب“ یعنی اے ام مسلم! آؤ اور اس انتہائی حیران کن امر کو دیکھو وہ آئیں تو انہوں نے دیکھا ”والتسبیحة تدور تسبح“ الخ تسبیح خود گھوم کر پڑھ رہی تھی جو کچھ دیر کے بعد رک گئی۔ ﴿الحاوی للفتاویٰ ج ۲ ص ۶۵، ۴﴾

۴۔ حضرت شیخ امام عارف باللہ عمر البزاز نے فرمایا کہ حضرت شیخ ابوالوفاء کاشیش نے حضرت سیدی شیخ محی الدین عبدالقادر جیلانی کو ایک تسبیح ہدیہ کی تو ”اذا وضهها علی الارض تدور و حدها حبة حبة“ آپ اسے زمین پر رکھتے اس کا دانہ دانہ خود بخود چلنے لگ جاتا تھا (قدس اللہ ارواحہم)

۵۔ صاحب کتاب تحفة العباد لکھتے ہیں: ”وقد اتخذ السبحة سادات یشار الیہم ویئوخذ عنہم

ويعتمد کابی هريرة رضی اللہ عنہ (الی) ومن المعلوم المحقق ان المائة الف بل و الاربعین الفا و اقل

من ذلك لا یحص بالاناما فقد صح بذالك وثبت انهما کان بعدان بالة“ یعنی شماروں والی تسبیح بنانا اسے

یہ حضرات سے ثابت ہے جو دین میں پیشوائی کا درجہ رکھتے اور مرجع خلاق تھے جن پر امت کو پورا پورا اعتماد ہے جیسے حضرت ابوہریرہ رضی اللہ عنہ نیز حضرت ابو درداء صحابی اور حضرت خالد بن معدان تابعی کا روزانہ لاکھ لاکھ اور چالیس چالیس ہزار بار تسبیح پڑھنا اس امر کی غمازی کرتا ہے کہ ان کے پاس شماروں والی تسبیحیں تھیں جو الگ سے روایات سے ثابت بھی ہے ورنہ اتنی بڑی تعداد کو انگلیوں پر گننا کیوں کر متصور ہو سکتا ہے (ملخصاً) ملاحظہ ہو۔ ﴿الحاوی للفتاویٰ ج ۲ ص ۲۰۳﴾

۶۔ امام علامہ سیوطی رحمۃ اللہ علیہ حدیث مسلسل بالسبحۃ (جو گزشتہ سطور میں مختصراً مذکور ہو چکی ہے) کے نقل فرمانے کے بعد ارقام فرماتے ہیں: ”فلو لم یکن فی اتخاذ السبحۃ غیر موافقۃ لہؤلاء السادۃ و الدخول فی سلکھم و التماس برکتھم بہذا لا اعتبار من اہم الامور و آکدھا فکیف بہا وہی مذکرۃ باللہ تعالیٰ“ یعنی تسبیح لے کر پڑھنا سادات امت کے معمولات سے ہے تو اس سے مقصود اگر ان نفوس قدسیہ سے موافقت، ان کے زمرے میں شمولیت اور ان کی نسبتوں کی برکت نہ بھی ہو تو ہاتھ میں تسبیح لینے کی حضرت امام حسن بصری رضی اللہ عنہ نے بیان فرمائی کہ ہمارے اوائل حالات کی ساتھی ہے اور اس سے یاد الہی پر معاونت ملتی ہے اس اعتبار سے بھی اس کے انتہائی اہم اور منوکد ہونے کا پتہ چلتا ہے اور اس کا انکار بھی کیسے کیا جاسکتا ہے کیونکہ وہ اللہ کی یاد دلاتی ہے۔ (ملخصاً) ملاحظہ ہو۔ ﴿الحاوی للفتاویٰ ج ۲ ص ۵﴾

۷۔ مزید فرماتے ہیں: ”فانظر یا اخی الیٰ ہذہ الآیۃ المبارکۃ الظاہرۃ وما جمع فیہا من خیری الدنیا و الآخرۃ ولم ینقل عن احد من السلف ولا من الخلف المنع من جواز عدالذکر بالسبحۃ بل کان اکثرھم یعدونہ بہا ولا یرون ذلک مکروہا“ تو میرے بھائی دیکھیں اس پر نور آیت مبارکہ میں دنیا و آخرت کے کتنے فوائد ہیں اور سلف و خلف (متقدمین و متاخرین) میں سے کسی ایک سے بھی ثابت نہیں کہ انہوں نے شماروں والی تسبیح کو ناجائز قرار دیا ہو بلکہ اکثر سے استعمال میں لانا ثابت بھی ہے اور اس میں وہ کوئی کراہت نہیں سمجھتے تھے۔ ملاحظہ ہو۔ ﴿الحاوی للفتاویٰ ج ۲ ص ۵﴾

پیشوائے گھڑوی سے

گھڑوی کے پیشوا مولوی حکیم اشرف علی تھانوی نے حدیث ام المؤمنین حضرت صفیہ رضی اللہ عنہ کے پیش کرنے کے بعد لکھا ہے: حدیث تقریری سے اس تسبیح متعارف کا جواز نکل آیا (الی) پس جو شخص اس کو بدعت کہے اس کا قول معتبر نہیں حضرات مشارح نے اس کو تازمانہ شیطان کہا ہے، اہم لفظ ملخصاً ملاحظہ ہو۔ ﴿اوراد رحمانی واذکار سبحانی ص ۳۵ طبع

بعض ضمنی مباحث

عقدانامل افضل ہے یا تسبیح؟ امام علامہ سیوطی رحمۃ اللہ علیہ نقل فرماتے ہیں: ”قال بعض العلماء عقد التسبیح

بالانامل افضل من السبحة لحدیث ابن عمرو لكن يقال ان المسبح ان امن من الغلط كان عقدة

بالانامل افضل والا فالسبحة اولی“ یعنی علماء نے (مختاً) فرمایا کہ ورد کو انگلیوں پر گن کر پڑھنا شماروں والی تسبیح سے

افضل ہے کس کی دلیل حضرت عبداللہ بن عمرو رضی اللہ عنہما کی روایت ہے (نبی کریم ﷺ ورد کو اپنے ہاتھ مبارک سے شمار

فرماتے تھے و قدم) لیکن اس میں تفصیل ہے کہ اگر ورد کرنے والا مطمئن ہو کہ اسے انگلیوں سے گننے میں غلطی کا سامنا

نہیں کرنا پڑے گا تو انگلیوں سے ورنہ شماروں والی تسبیح سے ورد افضل اور بہتر ہے۔ ﴿الحاوی للفتاویٰ ج ۲ ص ۳ بحوالہ کتاب

تحفة العباد﴾

تسبیح (کاؤنٹر) کے بعض فوائد

امام سیوطی رحمۃ اللہ علیہ ”تسبیح“ کے فوائد بیان فرماتے ہوئے ارقام فرماتے ہیں: ”هی مذكرة بالله تعالى

لان الانسان قل ان يراها الا ويذكر الله وهذا من اعظم فوائدها“ یعنی تسبیح کا سب سے بڑا فائدہ یہ ہے کہ اللہ

تعالیٰ کی یاد دلاتی ہے اور کم ہی ایسا ہوگا کہ بندہ اسے ہاتھ میں لے اور اللہ کا ذکر نہ کرنے لگے۔

﴿الحاوی للفتاویٰ ج ۲ ص ۵﴾

مزید فرماتے ہیں: ”و من فوائدها ايضاً لا ستعانة على دوام الذكر كلما اها ذكر انها الة للذكر

فقاده ذلك الى الذكر فياحبذا سبب موصل الى دوام ذكر الله عزوجل و كان بعضهم رابطه

القلوب“ یعنی اس کا ایک فائدہ یہ بھی ہے کہ اس سے ذکر الہی پر مداومت کے لئے اعانت لی جاتی ہے جوں ہی بندہ اسے

دیکھے اسے فوراً بطور پر ذہن میں آتا ہے کہ یہ آلہ ذکر ہے اس کے بعد وہ ذکر کرنے لگ جاتا ہے تو یہ کیا ہی خوب چیز ہے جس

سے اللہ عزوجل کے ذکر پر دوام حاصل ہوتا ہے اسی بناء پر بعض صالحین نے اسے جبل الوصول کا نام دیا یعنی قرب الہی کی

رسی۔ اور بعض نے اسے ”رابطہ القلوب“ کے عنوان سے یاد کیا یعنی دلوں کو بارگاہ ایزدی سے ربط مہیا کرنے والی چیز ہے۔

﴿الحاوی للفتاویٰ ج ۲ ص ۵﴾

حضرت موصوف اس سلسلہ کا ایک واقعہ درج فرماتے ہوئے لکھتے ہیں کہ ایک ثقہ شخص نے مجھے بتایا کہ ایک مرتبہ

اسے ایک قافلہ میں بیت المقدس کی طرف سفر کرنے کا اتفاق ہوا راستہ میں عرب کے ڈاکو ہم پر بڑ گئے انہوں نے سب کو

لوٹ لیا میری پگڑی اتاری تو اس میں چھپی ہوئی میری تسبیح نیچے گر پڑی تو اسے دیکھ کر بولے: ”ہذا صاحب سبحة فردوا علی ما کان اخذ لی وانصرت سالما منهم“ یہ شخص تسبیح والا ہے پس انہوں نے میرا لوٹا ہوا سارا سامان مجھے واپس کر دیا اور میں (اس کی برکت سے) ان کے شر سے محفوظ ہو کر لوٹا۔ ﴿الحاوی للفتاویٰ ج ۲ ص ۵﴾

تسبیح پر گن کر پڑھنے کا مقصد

علامہ فرماتے ہیں: بعض صالحین کو شماروں والی تسبیح پر پڑھتے ہوئے دیکھ کر ان سے کہا گیا: اتعد علی اللہ؟ کیا آپ اللہ سے حساب کرتے ہیں؟ تو انہوں نے فرمایا: ”لا ولكن اعدله“ نہیں بلکہ اس کی رضا کے لئے شمار کرتا ہوں (اس کی توجیہ بیان کرتے ہوئے آپ فرماتے ہیں): ”والمقصود ان اکثر الذکر المعدود الذی جائت بہ السنة الشریعة لا ینحصر با لا نامل ولو امکن حصره لکان الا شتغال بذلك یدھب الخشوع و هو المراد واللہ و اعلم“ مقصد یہ ہے کہ شریعت مطہرہ میں جن اذکار کو اتنا کثرت سے بجالانے کا حکم آیا ہے کہ انہیں انگلیوں پر گنا نہیں جاسکتا اگر اس کا تکلف کیا جائے تو خشوع ختم ہو جائے جبکہ خشوع مطلوب ہے اس لئے اسے بچانے کے لئے تسبیح پر شمار کرنا بھی اللہ کی رضا کے لئے ہے نہ کہ اس سے حساب کرنے کے لئے واللہ اعلم (مخلصاً)

ملاحظہ ہو۔ ﴿الحاوی للفتاویٰ ج ۲ ص ۵ رسالہ ۴۵ المختار فی السبحة﴾

ورد پڑھنے کی ترغیب دینے کا ثبوت

روایت میں اس امر کا بھی خلاف شرع ہونا ظاہر کیا گیا ہے کہ کوئی شخص لوگوں سے کہے فلاں نیک کام یوں کرو جبکہ شرعی حکم اسکے برعکس ہے کیونکہ یہ دراصل نیکی کی تعلیم، ترغیب ناواقفوں کی اعانت اور اجتماعیت کا مظاہرہ ہے جن میں سے ہر ایک شرعاً مطلوب ہے۔ اللہ تعالیٰ نے فرمایا۔ ”وافعلو الخیر“ خود نیکی کرو۔ نیز فرمایا ”وتعانونوا علی البر و تقویٰ“ نیکی اور تقویٰ کے کاموں میں ایک دوسرے سے تعاون کرو۔ نیز کلمات طیبات میں ہے ”الدال علی الخیر کفاعله“ نیکی کے کام میں رہبری والا ہے ایسا ہے کہ جسے وہ خود نیکی کر رہا ہو۔ اسکی ایک مثال زبان سے نیت کرنا بھی ہے کہ اس سے لاعلموں کو علم ہو جاتا ہے کہ نماز کی نیت کیوں کر کی جاتی ہے، جسے ہمارے فقہاء نے مستحسن قرار دیا ہے نیز لکھنوی کے بعض پیشوایان کو بھی تسلیم ہے جس کی بحوالہ مکمل تفصیل حصہ دوم میں گزر چکی ہے، نیز وہ احادیث صحیحہ کثیرہ بھی اسکی دلیل ہیں جن میں ہے کہ فلاں فلاں ورد اتنی اتنی بار پڑھا جائے جو ابھی گزری ہیں، نیز حدیث شریف میں ہے حضرت شداد بن اوس رضی اللہ تعالیٰ عنہ فرماتے ہیں کہ ہم نبی کریم ﷺ کی خدمت میں حاضر تھے اچانک آپ ﷺ نے ہم سے ارشاد فرمایا ”ارفعوا ایدیکم فقلہ لا الا اللہ ففعلنا“ اپنے اپنے ہاتھ اٹھا کر کلمہ طسہ کا ورد کرو ہم نے تعمیل ارشاد کی۔ اسکے بعد آپ ﷺ

نے بارگاہ الہی میں عرض کی ”اللہمہ انک بعثنی بہذہ الکلمۃ وامرتنی بہا ووعدتنی علیہا الجنة انک لاتخلف الميعاد“ اے اللہ تو نے مجھے اسی کلمے کے عام کرنے کا حکم دے کر مبعوث فرمایا اور اس پر مجھ سے جنت کا وعدہ کیا ہے بلاشبہ تو وعدہ خلافی سے پاک ہے۔ اسکے بعد ہم سے فرمایا ”البشرو فان اللہ قد غفر لکم“ تمہیں مژدہ ہے کہ اللہ نے تمہاری مغفرت فرمادی ہے۔

ملاحظہ ہو ﴿الحاوی للفتاویٰ، ج ۱ صفحہ نمبر ۳۹۱، ۳۹۲ بحوالہ حاکم﴾

نیز سنن اربعہ وغیرہا کے حوالہ حضرت ام المؤمنین صفیہ رضی اللہ تعالیٰ عنہا کی حدیث جو کچھ پہلے گزری ہے جس میں آپ ﷺ نے ان سے فرمایا تھا ”قولی سبحان اللہ عدد ما خلق من شئی“ (یوں کہو کہ اے اللہ میں تیری تسبیح بیان کرتی ہوں ہر چیز کی گنتی کے برابر) اس سے بھی اس پر روشنی پڑتی ہے۔

ہیئت کذائیہ کے ناجائز ہونے کا ثبوت

روایت ہذا میں ہیئت کذائیہ کے جو بدعت اور ضلالت ہونے کا اظہار کیا گیا ہے جبکہ لگھڑوی بھی اسے محض اسی کے ثبوت کے طور پر لائے ہیں، وہ بھی صحیح نہیں بلکہ دلائل و قواعد شرع کے قطعاً خلاف ہے چنانچہ کنکریوں، گٹھلیوں اور تسبیح کے دانوں پر پڑھنا کے زیر عنوان حضرات صحابہ کرام اور تابعین عظام رضوان علیہم اجمعین کے معمولات کی جو بحوالہ تفصیل مذکور ہوئی ہیں کہ انہوں نے اور ادا و اذکار کے عمومی و اطلاقی حکموں کے بعد پڑھنے کے طریقے از خود مقرر فرمائے، وہ سب ہیئت کذائیہ کے مطلقاً بدعت قرار دینے کے موقف از حد غلط ہونے پر شاہد عدل ہیں بلکہ اس پر اکابر صحابہ رضی اللہ تعالیٰ عنہم کا اجماع ہے۔ جس کی ایک دلیل جمع قرآن نیز باجماعت تراویح کی ترویج کا واقعہ بھی ہے جن کی بحوالہ تفصیلات متعدد بار گزر چکی ہے۔ چنانچہ صحیح بخاری ج ۲، صفحہ ۷۴۵ وغیرہ میں جمع قرآن کے متعلق ہے ”کیف تفعل شیئاً لم یفعله رسول اللہ ﷺ؟ قال عمر هذا واللہ خیر (الی) قال هو واللہ خیر“ نیز اسی کے ج ۱ صفحہ ۲۶۹ میں باجماعت تراویح کی ہیئت کذائیہ کے بارے میں حضرت فاروق اعظم کا قول ہے کہ ”نعم البدعة هذه“۔ الغرض روایت ہذا کی ایک ایک شق جس کا بدعت و ضلالت اور ناجائز ہونا ظاہر کیا گیا ہے قرآن و سنت کے دیگر دلائل نیز قواعد شرعیہ سے انکا جائز، مستحسن اور مستحب ہونا ثابت ہے جو اسکے غلط اور واجب الرد ہونے کی روشن دلیل ہے، اب لیجئے ایک اور جواب پڑھیے۔

نماز کے انتظار میں بیٹھنا

روایت ہذا میں ایک اعتراض نماز کے انتظار میں بیٹھنے پر بھی ظاہر کیا گیا ہے روایت کے لفظ ہیں ”ینتظرون الصلاة“ (داری ج ۱، صفحہ ۷۹) جب کہ وہ بھی اشرعاً محبوب و مطلوب ہے اور صحابہ کرام رضی اللہ عنہم کی ایک جماعت سے

احادیث صحیحہ کثیرہ سے ثابت ہے۔ بقدر ضرورت بعض حسب ذیل ہیں:

چنانچہ حضرت ابوہریرہ رضی اللہ تعالیٰ عنہ سے مروی ہے۔ آپ ﷺ نے فرمایا ”لا يزال العبد في صلاة ما كان في مصلاه ينتظر الصلاة و الملكته تقول اللهم اغفر له اللهم ارحمه ما لم ينصرف او يحدث“ یعنی بندہ مومن (اللہ کے یہاں) نماز کی حالت میں قرار دیا جاتا ہے جب تک وہ اگلی نماز کے انتظار میں اپنی جائے نماز پر رہے اور ملائکہ کرام اس کے لئے اس وقت تک دعا کرتے رہتے ہیں کہ اے اللہ تو اسے بخش دے، اے اللہ تو اس پر رحمت فرما، جب تک وہ وہاں سے اٹھے نہیں یا ایسا کام نہ کرے جو نماز یا وضو کے منافی ہو۔

ملاحظہ ہو ﴿صحیح مسلم، موطا امام مالک، سنن ابی داؤد، الترغیب والترہیب المنذری ج ۱، صفحہ ۱۵۹۔ طبع دار احیاء التراث العربی۔ بیروت﴾

نیز امام مالک کی ایک روایت میں یہ الفاظ بھی ہیں۔ ”خان قوم من مصلاه فجلس في المسجد ينتظر الصلاة قلم يزل في الصلاة حتى يصلي“ یعنی اگر وہ اپنی جائے نماز سے اٹھ کر مسجد میں کسی اور جگہ بیٹھ کر نماز کے انتظار میں رہے تو وہ اگلی نماز تک نماز کی حالت میں شمار ہوتا ہے۔

﴿الترغیب والترہیب جلد و صفحہ و طبع مذکور بحوالہ موطا امام مالک﴾

نیز انہی سے مروی ہے آپ ﷺ نے فرمایا ”لا يزال احدكم في الصلاة مادامت الصلاة تجسه لا يمنعه ان ينقلب الي اهلته الا الصلاة“ یعنی تم میں سے کوئی جب تک محض نماز کے انتظار میں ہو تو وہ نماز میں ہی ہوتا ہے۔

ملاحظہ ہو ﴿الترغیب والترہیب ج ۱، صفحہ ۱۵۹ بحوالہ صحیح بخاری، صحیح مسلم﴾

ایک اور روایت میں انہی سے روایت ہے آپ ﷺ نے فرمایا ”الا ادلكم على ما يمحو به الخطايا و يكفر به الذنوب قالوا ابلى يا رسول الله قال (الي) و انتظار الصلاة بعد الصلاة فذلكم الرباط“ یعنی کیا میں تمہیں ایسی باتیں نہ بتاؤں جس سے خطائیں مٹتی اور گناہ معاف کئے جاتے ہیں۔ صحابہ کرام نے عرض کی کیوں نہ یا رسول اللہ! تو آپ ﷺ نے ایک بات یہ بیان فرمائی کہ ایک نماز کے بعد دوسری نماز کے انتظار میں بیٹھنا اور فرمایا کہ یہ جہاد ہے

﴿الترغیب والترہیب، ج ۱، صفحہ ۱۶۰، بحوالہ صحیح ابن حبان، موطا امام مالک، صحیح مسلم، جامع الترمذی، سنن النسائی﴾

نیز ملاحظہ ہو ﴿صفحہ ۱۶۰، بحوالہ احمد والطبرانی عن ابی ہریرہ و الترمذی عن ابن عباس رضی اللہ تعالیٰ عنہما﴾

علامہ منذری مزید بحوالہ ابن ماجہ، ابن خزمہ، ابن حبان و دارمی حضرت ابوسعید الخدری نیز بحوالہ بزار و بیہقی حضرت

انس رضی اللہ تعالیٰ عنہ کی اس سلسلہ کی بعض روایات نقل کرنے کے بعد ارقام فرماتے ہیں: ”فہو بمجموعہا حسن انشاء اللہ تعالیٰ“ یعنی اگرچہ فرداً فرداً انکی اسناد پر کلام ہے مگر بحیثیت مجموعی یہ بفضلہ تعالیٰ حسن ہیں ملاحظہ ہو ﴿الترغیب و الترہیب ج ۱، صفحہ ۱۶۱﴾ اسی طرح حضرت عقبہ بن عامر رضی اللہ تعالیٰ عنہ وغیرہ سے بھی منقول ہے۔ ملاحظہ ہو ﴿الترغیب و الترہیب ج ۱، صفحہ ۱۶۱، ۱۶۲﴾ خاص نماز عشاء کے بارے میں ارشاد فرمایا: ”صلی الناس و رقد و اولم تزا لوفی صلوٰۃ ما دام فی صلاۃ منذ انتظرتموها“ یعنی لوگ نماز عشاء پڑھ کر سوچکے تم نے کافی انتظار کے بعد اب پڑھی پس تمہارا یہ انتظار نماز شمار کی گئی ہے۔ ﴿الترغیب و الترہیب ج ۱، صفحہ ۱۵۹، بحوالہ بخاری عن انس رضی اللہ تعالیٰ عنہ﴾

ابن ماجہ کی روایت میں یوں ہے کہ کچھ لوگ مغرب پڑھ کر چلے گئے اور کچھ عشاء کی انتظار میں بیٹھ گئے تو آپ ﷺ نے انکے پاس تیزی سے آکر ارشاد فرمایا: تمہیں بشارت ہو تمہارا رب اپنے حسب شان تمہارے اس عمل کے باعث ملائکہ کے سامنے مباہات فرما رہا ہے (ملخصاً) ﴿الترغیب ج ۱، صفحہ ۱۹۵﴾

نیز حضرت انس رضی اللہ تعالیٰ عنہ نے فرمایا کہ آیت کریمہ (تتجافی جنوبہم عن المضاجع) نماز عشاء کے انتظار کی فضیلت میں اتنی تھی یعنی اہل ایمان اپنے رب کی عبادت کے باعث اپنے بستروں سے الگ رہتے ہیں۔ ملاحظہ ہو ﴿الترغیب و الترہیب ج ۱، صفحہ ۱۵۹، بحوالہ ترمذی﴾

نوٹ

انگلیوں پر شمار کر کے پڑھنے کی احادیث اس امر میں صریح ہیں ان کی تفصیل مع مزید ملاحظہ عنوان کے بعد والے عنوان کے تحت آرہی ہے۔

ورد کو گن کر پڑھنا

ورد کو گن کر پڑھنے پر بھی اعتراض ظاہر کیا گیا ہے جو اس کے مضمون سے واضح ہے جب کہ وہ بھی رسول اللہ ﷺ سے ثابت ہے حضرت ابن عمر رضی اللہ تعالیٰ عنہما فرماتے ہیں ”ان کنا لنعد لرسول اللہ ﷺ فی المجلس یقول رب الغفرلی وتب علیٰ انک انت التواب الغفور مائتہ مرتہ“ یعنی رسول اللہ ﷺ نشست میں پورے ایک سو بار ”رب اغفرلی وتب علیٰ انک انت التواب الغفور“ ورد فرماتے جسے ہم آپ کے لئے شمار کرتے تھے۔

ملاحظہ ہو۔ ﴿مسند احمد، جامع ترمذی، ابوداؤد، ابن ماجہ، مشکوٰۃ صفحہ ۲۰۵، طبع کراچی﴾

نیز حدیث میں ہے انی لا ستغفر اللہ۔

مخصوص تعداد میں پڑھنا

مخصوص تعداد میں پڑھنے کو اس روایت میں قابل اعتراض امر ٹھہرایا گیا ہے جیسا کہ اس کے مضمون سے ظاہر ہے جو احادیث صحیحہ کثیرہ کی رو سے بالکل غلط ہے عنوان بالا میں جو حدیثیں گزری ہیں ان سے بھی اس پر روشنی پڑتی ہے۔ مزید سنئے:

۱۔ حضرت ابو ہریرہ رضی اللہ تعالیٰ عنہ سے روایت ہے رسول اللہ ﷺ نے فرمایا ”من قال سبحان الله و بحمده في يوم مائة مرة حطت خطاياہ وان كانت مثل زبد البحر“ یعنی جو مسلمان روزانہ سو بار سبحان اللہ و بحمده کہے تو اس کی خطائیں معاف کر دی جاتی ہیں اگرچہ وہ سمندر کے جھاگ کے برابر ہوں ﴿مشکوٰۃ صفحہ ۲۰۰، بحوالہ صحیح بخاری و صحیح مسلم﴾

۲۔ انہی سے مروی ہے آپ ﷺ نے ارشاد فرمایا ”من قال حين يصبح و حين يمسي سبحن الله و بحمدہ مائة مرة لم يأت احد يوم القيمة بافضل مما جاء به الا احد قال مثل ما قال اوزاد عليه“ یعنی جو مسلمان صبح و شام ایک ایک سو بار ”سبحن الله و بحمدہ“ کہا کرے تو روز قیامت ثواب میں اس کے سے بڑھ کر کوئی نہیں ہوگا الا اینکه کسی نے اس جیسا ورد کیا ہو یا اس سے زیادہ ورد کیا ہو۔ ﴿مشکوٰۃ صفحہ نمبر ۲، بحوالہ صحیحین﴾

۳۔ نیز انہی سے روایت ہے حضرت محمد مصطفیٰ ﷺ نے فرمایا ”من قال لا اله الا الله و حده لا شريك له، له الملك و له الحمد و هو على كل شئى فى يوم مائة مرة كانت له عدل عشر رقاب و كتبت له مائة حسنة و محيت عنه مائة سيئة و كانت له حرزا من الشيطان يومه ذلك حتى يمسي ولم يأت احد بافضل مما جاء به الا رجل عمل اكثر منه“ یعنی جو مسلمان روزانہ سو بار کلمہ توحید ”لا اله الا الله و حده لا شريك له له الملك و له الحمد و هو على كل شئى فى يوم مائة مرة كانت له عدل عشر رقاب و كتبت له مائة حسنة و محيت عنه مائة سيئة و كانت له حرزا من الشيطان يومه ذلك حتى يمسي ولم يأت احد بافضل مما جاء به الا رجل عمل اكثر منه“ کہے تو یہ دس گردنیں آزاد کرنے کے برابر ہے اور اس کے لئے سونکیاں لکھی جاتی اور اسکی سو خطائیں مٹائی جاتی ہیں اور یہ اس کے لئے شام تک شیطان سے بچاؤ ہوتا ہے اور روز قیامت اجر و ثواب میں اس سے بڑھ کر کوئی نہیں ہوگا مگر وہ جس نے اس سے بڑھ کر اس کا عمل کیا ہوگا۔

﴿مشکوٰۃ صفحہ نمبر ۲۰۱، بحوالہ شیخین﴾

۴۔ حضرت سعد بن ابی وقاص رضی اللہ تعالیٰ عنہ فرماتے ہیں ہم رسول اللہ ﷺ کی خدمت میں حاضر تھے تو آپ ﷺ نے ہم سے فرمایا تم روزانہ ایک ہزار نیکیاں کر لیا کرو تو کیا تھک جاؤ گے؟ حاضرین میں سے ایک شخص نے آپ ﷺ سے دریافت کیا کہ یہ کیوں کر ہو سکتا ہے؟ فرمایا: ”يسبح مائة تسبيحة فيكتب له الف حسنة او يحط عنه الف خطيئته“ یعنی سو بار سبحن اللہ کہے تو اس کے لئے ایک ہزار نیکیاں لکھی جائیں گی، مگر مابا کہ اسکی ہزار خطائیں مٹا دی جائیں

﴿مشکوٰۃ صفحہ نمبر ۲۰۰، بحوالہ صحیح مسلم﴾

۵۔ عمرو بن شعیب نے اپنے والد سے انہوں نے ان کے دادا سے روایت کی رسول اللہ ﷺ نے فرمایا ”من یسبح اللہ مائة بالغداة و مائة بالعشی كان كمن حج مائة حجة و من حمد اللہ مائة بالغداة و مائة بالعشی كان كمن حمل علی مائة فرس فی سبیل اللہ و من هلال اللہ مائة بالغداة و مائة بالعشی كان كمن اعتق مائة رقبة من ولدا سمعیل و من كبر اللہ مائة بالغداة و مائة بالعشی لم یأت فی ذلك الیوم احد باكثر ما اتی به الا من قال مثل ذلك او زاد علی ما قال“ یعنی جو مسلمان سو سو بار صبح و شام سبب اللہ کہے تو یہ ایسے ہے جیسے اس نے سو حج کئے ہوں اور جس نے اسی طریقہ سے سو بار الحمد للہ کہا تو وہ اس شخص کی طرح ہے جس نے راہ خدا میں سو آدمی اپنی طرف سے گھوڑے پر سوار کر کے بھیجے ہوں۔ اور جس نے اس طرح سے سو بار لا الہ الا اللہ کہا تو یہ اس شخص کی مانند ہے جس نے اولاد اسمعیل علیہ السلام سے سو گز دینیں آزاد کی ہوں اور جس نے حسب مذکور سو بار اللہ ہوا کبر کہا تو جس دن اس نے یہ پڑھا اس میں اس سے نیکی میں کوئی نہیں بڑھ سکتا الا اینکه کسی نے اس کی مثل یا اس سے زیادہ اسے پڑھا ہوگا۔ ثلث و ثلثون

۶۔ حضرت کعب بن عجرہ سے مروی ہے آپ ﷺ نے فرمایا کچھ کلمات ہیں جو اپنی ہر فرض نماز کے بعد کہے رسوائی سے بچے گا جو یہ ہیں ”ثلث و ثلثون تسبیحة و ثلث و ثلثون تحمیدة و اربع و ثلثون تکبیرة“ یعنی تینتیس بار سبحان اللہ تینتیس بار الحمد للہ اور چونتیس بار اللہ اکبر۔ ملاحظہ ہو۔ ﴿مشکوٰۃ صفحہ نمبر ۸۹، بحوالہ صحیح مسلم﴾

ہمارے اس بیان کی تائید زیر بحث قصے کے ایک اور طریق کے ان الفاظ سے بھی ہوتی ہے کہ: ”فأمرهم ان یتفرقوا“ اس کے بعد اپنے حلقوں کے توڑنے کا حکم فرمایا۔ نیز اس ہی میں ہے ”ورای ابن مسعود حلقین فی المسجد الکوفة فقام منها فقال اتيكما كانت قبل صا حبتها؟ قالت احداهما: نحن، فقال للاخری: قوما اليها فجعلهم واحدة“ و فی لفظ ”تحولوا اليهم فجعلها واحدة“ کہ حضرت ابن مسعود رضی اللہ تعالیٰ عنہ نے کوفہ کی مسجد میں دو حلقے لگے ہوئے دیکھے پس آپ نے ان کے قریب کھڑے ہو کر فرمایا تم میں سے پہلے لگنے والا حلقہ کونسا ہے؟ ایک حلقے والوں نے جواب دیا کہ ہم پہلے ہیں تو آپ نے دوسرے حلقے والوں سے فرمایا تم اٹھ کر ان میں شامل ہو جاؤ پس آپ نے انہیں ایک حلقے میں کر کے بٹھا دیا۔

ملاحظہ ہو۔ ﴿مصنف عبدالرزاق جلد ۳، صفحہ نمبر ۲۲۱، ۲۲۲، حدیث نمبر ۵۲۰۹، طبع بیروت زراہتہام پیش رو

لگھڑوی مولوی حبیب الرحمن اعظمی دیوبندی، نیز معجم الکبیر، طبرانی ج ۹ صفحہ ۱۲۶، حدیث ۸۶۳۰ طبع بیروت ﴿﴾

نیز طبرانی میں ہے کہ آپ مسجد میں داخل ہوئے جس میں آپ نے لوگوں کے دو حلقے دیکھ کر ایک غلام کو بھیجا کہ معلوم کر کے آؤ کہ ان میں سے پہلے کون آئے تھے غلام نے تعمیل کی تو آپ نے فرمایا ”انما یکفی المسجد محدث واحد فانما هلك من كان قبلکم بالتباغی“ یعنی مسجد میں ایک وہی حلقہ چاہے زیادہ حلقے آپس میں نفرت کا باعث ہیں اور اسی نے امتوں کو تباہ کیا ﴿﴾ (ج ۹، ۱۲۶، ۸۶۳۱، ۸۶۳۲) ﴿﴾ حضرت فاروق اعظم کا نماز تراویح میں لوگوں کو ایک امام پر مجتمع فرمانا بھی اسی حکمت پر مبنی تھا۔ ﴿﴾ صحیح بخاری ج ۱ ص ۲۶۹ طبع کراچی ﴿﴾ آپ نے لوگوں کو ماہ رمضان میں مسجد نبوی شریف حلقوں میں بٹ کر تراویح پڑھتے دیکھ کر فرمایا: لو جمععت هئولاء علی قاری واحد لکان امثل ثم عزم فجمعهم علی ابن ابی کعب“ کاش میں انہیں ایک امام پر جمع کر دیتا تو بہت خوب ہوتا پھر آپ نے عزم بالجزم فرماتے ہوتے سب کو حضرت ابی بن کعب کی اقتداء میں جمع فرمادیا۔ معلوم ہوا کہ اس دور میں حلقہ در حلقہ بیٹھنے کو بھی (عدم اجتماعیت کے اظہار ہونے کے باعث) ناپسند کیا جاتا تھا اس کے ناپسند کرنے کی وجہ ذکر (تشیخ و تہلیل و تکبیر) تھی نہ ان کی گنتی بلکہ عدم اجتماعیت اس کی وجہ تھی اسی لئے آپ نے سب کو بالکل حلقہ جات ختم کرنے کا نہیں فرمایا بلکہ انہیں ایک حلقے میں مجتمع فرمادیا (والحمد لله تعالیٰ علیٰ ذلک)

گھڑوی کی ایک اور چستی

روایت ہذا کے بعض طرق میں یہ ہے کہ وہ لوگ جلسہ کر رہے تھے جس میں ایک شخص بیان کر رہا تھا جسے حضرت عبد اللہ بن مسعود رضی اللہ تعالیٰ عنہ نے بدعت اور شرکاء کو بدعتی قرار دیکر انہیں سخت سست کہا جسے لگھڑوی نے چھوا تک نہیں تاکہ انہیں اپنے مذہبی جلسوں اور بیانات کی محافل کو جن پر انکی معاش قائم ہے بدعت اور اپنے ”الداعیان الی الخیر“ کو بدعتی نہ کہنا پڑے جو انکی بہت بڑی چستی ہے جو انکے دہرے معیار پر دلالت کرتی ہے یعنی ”بیٹھا ہپ، کڑوا تھو“ چنانچہ معجم الکبیر طبرانی میں ہے عمرو بن زرارہ کہتے ہیں: ”وقف علی عبد اللہ وانا اقص فی المسجد فقال یا عمر و لقد ابتدعتم بدعة ضلالة او انکم لاهدی من محمد ﷺ و اصحابه و لقد رأیتهم تفرقوا عنی حتی رأیت مکانی ما فیہ احد“ یعنی حضرت عبد اللہ بن مسعود رضی اللہ تعالیٰ عنہ میرے پاس آ کر کے جب کہ میں مسجد میں تقریر کر رہا تھا تو آپ نے مجھ سے مخاطب ہو کر فرمایا: عمرو تم نے بلاشبہ بدعت ضلالت کا ارتکاب ہے یا پھر تم حضور ﷺ اور آپ کے اصحاب سے نیکی میں بڑھ کر ہو۔ (عمرو کہتے ہیں) میں نے دیکھا کہ حاضرین محفل ایک ایک کر کے ادھر ادھر

ہو گئے اور میں انکی جگہ برا کھلا رہ گیا۔

نیز اسی میں اسی صفحہ پر حدیث نمبر ۸۶۳۸ میں ہے عبد اللہ بن اعز نے کہا: ”بلغ ابن مسعود ان عمرو بن زراة مع اصحاب له يذکرهم فاتاهم عبد الله فقال انتم اهْدای ام اصحاب محمد ﷺ انکم متمسکون بطرف ضلالة“ یعنی حضرت ابن مسعود کو یہ خبر پہنچی کہ عمرو بن زرارہ اپنے ساتھیوں کو جمع کر کے انہیں تقریر کر رہا ہے تو آپ نے انکے پاس تشریف لا کر فرمایا تم زیادہ نیک ہو یا حضور ﷺ کے صحابہ کرام؟ رضی اللہ تعالیٰ عنہم: یقیناً تم نے گمراہی کے کنارہ کو اختیار کیا ہے۔ امام عبد الرزاق کی ایک روایت میں اس طرح ہے: سمع ابن مسعود بقوم یخرجون الی البریة معهم قاص یقول سبحواثم قال انا عبد الله بن مسعود الخ یعنی حضرت ابن مسعود نے کچھ لوگوں کے بارے میں سنا کہ وہ آبادی سے باہر نکل کر اجتماع کرتے ہیں جن کے ساتھ ایک مقرر اور خطیب ہوتا ہے جو انہیں کہتا ہے ”سب کہو سبحان اللہ“۔ تو آپ نے ان کے پاس جا کر پہلے اپنا تعارف کرایا اور انہیں سخت سست کہتے ہوئے ان کے اس عمل کو بدعت ظلماء اور ضلال بعید قرار دیا۔ (ملخصاً)

ملاحظہ ہو۔ ﴿ مصنف ج ۳، صفحہ ۲۲۲، حدیث ۵۴۱۰ طبع بیروت زیر اہتمام مولوی حبیب الرحمن اعظمی دیوبندی ﴾

اقول

یہ سب روایات لگھڑوی جماعت کے معمولات کی نفی کر رہی ہیں اس لیے لگھڑوی نے ان سے بالکل آنکھیں بند کر لیں کہ کہیں ان کے جلسوں اور بیانات پر زد نہ پڑے نیز ان کے تقریروں کے نذرانے متاثر نہ ہوں۔
ع کچھ تو ہے آخر جسکی پردہ داری ہے۔

ورنہ کیا یہ کہا جائے کہ یہ روایت انہوں نے پڑھی نہیں تھیں؟ تو پھر ”شیخ الحدیث“ کا لقب جو ان کے نام کا جزء لازم سمجھا جاتا ہے اس کا کیا بنے گا؟ الغرض یہ روایات خود انکے خلاف ہیں اور متاخر الذکر روایت تو ان کے مذہب کے ان ذمہ دار خطباء کے عمل کی صاف نفی کر رہی ہے جو اپنی تقریروں میں لوگوں سے گلے پھاڑ پھاڑ کر کہتے ہیں ”سب کہو سبحان اللہ“ چنانچہ ہمارے علاقہ ضلع رحیم یار خاں کے ان کے ایک بڑے مولانا (آنجنمانی) کا تکیہ کلام ہی یہی تھا کہ وہ تقریباً اپنی ہر تقریر میں یونہی کہتے تھے کہ پچھلے سال جب میں یہاں آیا تھا تو یہ سفید پلاٹ تھا اب کمرے بھی بن گئے لیٹرین بھی نہیں تھی وہ بھی بن گئے پھر کہتے سب کہو ”سبحان اللہ“۔ لاحول ولا قوۃ الا باللہ نیز اس سے لگھڑوی جماعت کا سالانہ رائے ونڈ کا تبلیغی اجتماع بدعت ظلماء اور ضلال بعید قرار پایا کیونکہ وہ بھی آبادی سے باہر بیابان میں منعقد کیا جاتا ہے اور بعینہ اسی

روایت میں مذکور اس اجتماع کا نقشہ پیش کرتا ہے جس کی ابن مسعود نے مذمت فرمائی اور لگھڑوی نے اس سے آنکھیں بند کر

لیں۔ فالی اللہ المشتکیٰ

ثم اقول

بر تقدیر تسلیم ہمارے نزدیک ان روایت کا مفہوم صرف یہ ہے کہ اس عہد مبارک میں نیکی اور نیکیوں کی کثرت کے باعث لمبے لمبے پروگراموں کی ضرورت نہ تھی بلکہ الٹا یہ قلبی خشوع کے منافی تھے اور محض تکلف اور تصنع سمجھے جاتے تھے مزید یہ کہ باعث افتراق تھے بناء بریں انہیں اچھا نہیں سمجھا جاتا تھا اس لئے حضرت ابن مسعود رضی اللہ تعالیٰ عنہ نے اس کی تردید فرمائی دلیل یہ ہے کہ بقدر ضرورت دینی اجتماع حضرت مسعود رضی اللہ تعالیٰ عنہ سے ثابت ہے چنانچہ ابھی کچھ پہلے صحیح بخاری کے حوالے سے گزرا ہے کہ ”کمان یذکر الناس فی کل خمیس“ یعنی حضرت ابن مسعود رضی اللہ تعالیٰ عنہ وعظ ونصیحت فرمانے کے لئے ہر جمعرات کو اجتماع کرتے تھے۔ نیز ہماری بیان کردہ یہ توجیہ بھی صراحت کے ساتھ صحابہ کرام سے ثابت ہے چنانچہ امام عبدالرزاق نے ایک روایت نقل کی ہے کہ ”نظر ابع بکر الی قاص قد طول فقال لو قيل لهذا قم فصل رکعتین اقرأ فیہا کذا و کذا لملّ ذلك“ یعنی ابو بکر رضی اللہ تعالیٰ عنہ نے ایک مقرر کو دیکھا جس نے بہت لمبی تقریر کی تو آپ نے فرمایا: اگر اس سے کہا جائے کہ کھڑے ہو کر دو رکعت پڑھ اور ان میں فلاں فلاں سورتیں تلاوت کرو تو اسے تپ چڑھ جائے گا۔ ملاحظہ ہو۔ ﴿مصنف ج ۳، صفحہ ۲۲۲، ۵۲۱۱، طبع بیروت﴾

نیز خود حضرت ابن مسعود رضی اللہ تعالیٰ عنہ سے بھی یہ توجیہ صریحاً ثابت ہے۔ ابوالاحوص نے کہا ہے کہ آپ نے ہم سے فرمایا ”لا تملوا الناس فیملو الذکر“ لمبی لمبی تقریروں سے لوگوں کو اکتاہٹ میں مت ڈالو کہ وہ کہیں اس سے متنفر نہ ہو جائیں۔ ملاحظہ ہو۔ ﴿طبرانی ج ۹، صفحہ ۱۲۷، ۸۶۳۴﴾

نیز اسی میں اسی صفحہ پر حدیث نمبر ۸۶۳۵ میں امام اعمش سے مروی ہے کہ حضرت ابن مسعود رضی اللہ تعالیٰ عنہ کا ایک شخص سے گزر ہوا جو لوگوں کو وعظ ونصیحت کر رہا تھا تو آپ نے اس سے مخاطب ہو کر فرمایا ”یا مذکر لا تقنط الناس“ خطیب صاحب لوگوں کو اکتاہٹ میں مت ڈالو بلکہ صحیح بخاری کی اس ہی مذکورہ بالا حدیث میں ہے: ”فقال له رجل یا ابا عبدالرحمن لو ددت انک ذکر تناکل یوم، قال اما انه یمنعنی من ذلك انی اکره ان املکم وانی اتخولکم بالموعظة کما کان النبی صلی اللہ علیہ وسلم یتخو لنا بها مخافة السامة علینا“ یعنی ایک شخص نے (آپ کے لاجواب بیان سے متاثر ہو کر) عرض کی حضور میری خواہش ہے کہ آپ ہمیں روزانہ وعظ ونصیحت فرمایا کریں فرمایا: خوب سن لو! مجھے اس سے محض یہ بات مانع ہے کہ میں تمہیں اکتاہٹ میں ڈالنا پسند کرتا ہوں اور اس سلسلہ میں میں نے وہی طریقہ کار اپنایا ہوا ہے جو نبی کریم ﷺ کا تھا کہ آپ بھی ہمارے اکتاہٹ میں بڑھانے کے خطرے کے

پیش نظر وقفہ بوقفہ (بقدر ضرورت) ہم سے خطابات فرماتے تھے۔

ملاحظہ ہو۔ ﴿صحیح بخاری ج ۱، ۱۶ کتاب العلم باب من جعل لاهل العلم ایاماً معلومة، طبع نور محمد کراچی﴾

معلوم ہوا کہ زیادہ اور طویل جلسے اس دور میں ناپسندیدہ سمجھے جاتے تھے کیونکہ ان کی ضرورت نہ تھی کہ نیکی اور نیکیوں کی کثرت تھی پس جب حالات بدلے اور نیکی نیز نیکیوں کی بجائے بدی اور بدوں کی کثرت ہو گئی تو ”کم من مسائل یتغیر بتغیر الزمان“ کے فلسفہ کی رو سے دینی اجتماع کی کثرت کی ضرورت پڑی اور علماء و حکماء امت نے اسی نہج کو لے لیا لہذا اہل سنت و جماعت کے دور حاضر کے بکثرت کئی کئی روزہ جلسے، اجتماعات اور دینی تقریبات عین منشاء شریعت کے مطابق ہیں مگر لگھڑوی اصول کے پیش نظر ان کے جماعتی پروگرام بدعت ظلماء، ضلال بعید اور جرم عظیم ہیں کیونکہ ان کے طور پر یہ اسی کے اہل اور اسی کے محل ہیں۔ ”پس حق بہ صاحب حق برسید“ والحمد لله الحکیم الحمید۔

ایک اہم سوال (کہ ”روایت ہذا کی متابعات موجود ہیں“) سے جواب

شاید کوئی یہ کہے کہ روایت ہذا موضوع نہیں زیادہ سے زیادہ ضعیف ہے جبکہ اس کے کئی طرح سے متابعات بھی موجود ہیں پس وہ صحیح لذاتہ نہ بھی ہو تو حسن ضرور ہے کیونکہ حسب اصول حدیث ضعیف تعدد طرق سے ”حسن“ بن جاتی ہے جو حدیث صحیح کی طرح لائق احتجاج ہوتی ہے جو محتاج بیان نہیں ہے کہ یہ اصول مسلمہ سے ہے۔

جواب نمبر ۱ اقول اولاً

لگھڑوی جب اسے اصول مسلمہ سمجھتے ہیں تو اسکی صراحت کر دیں تاکہ ہم خود انکی کتب سے اسکے برخلاف یا کم از کم اس سلسلے میں ان کے معیار کے دہراپن کو واضح کر سکیں۔

جواب نمبر ۲ ثانیاً

حقیقت یہ ہے کہ روایت ہذا کی کوئی متابعت بھی صحیح ثابت نہیں ہے کیونکہ ان کی اسناد پر بھی آئمہ شان کو سخت کلام ہے پھر ان کے مضامین بھی روایت ہذا کے مضمون سے متفق نہیں ہیں بلکہ بعض تو اس کے خلاف بھی ہیں یہی وجہ ہے لگھڑوی نے بھی ان سے تعرض نہیں کیا اور انہیں پیش کرنا تو کجا انکی جانب ہلکا سا اشارہ بھی نہیں کیا کیونکہ انہیں ان کی حقیقت کا پتہ تھا ورنہ معرض بیان میں سکوت چہ معنی؟ وہ روایات جنہیں روایت ہذا کے مطابق یا شاہد ہونے کا مغالطہ دیا جا سکتا ہے زیادہ تر مصنف عبدالرزاق اور طبرانی کبیر میں ہیں۔ ذیل میں فرداً فرداً ان پر مختصر و جامع کلام حاضر ہے۔

مزعومہ متابعات سے جواب

متابعات بحوالہ ابن عمر بن سلمہ: اس روایت میں عمر و بن سلمہ کا ایک تلمذ ان کا بیٹا بھی ہے جس کا

کہ داری میں مذکور ہے دوسرا تلمیذ مجالد بن سعید ہے اس نے عمرو بن سلمہ سے روایت کیا انہوں نے کہا: ”کنا قعودا عند باب ابن مسعود رضی اللہ تعالیٰ عنہ بین المغرب والعشاء فأتی ابو موسیٰ فقال اخرج الیکم ابو عبد الرحمن؟ قال فخرج ابن مسعود رضی اللہ تعالیٰ عنہ، فقال ابو موسیٰ ما جاء بك هذا الساعة؟ قال: لا والله الا انی رأیت امرأ ذعرنی وانه لخیر ولقد ذعرنی وانه لخیر قوم جلوس فی المسجد ورجل یقول لهم سجوا کذا وکذا، احمد واکذا وکذا۔ قال فانطلق عبد اللہ و انطلقنا معه حتی اتا ہم فقال ما اسرع ما ضللتهم و اصحاب محمد ﷺ احياء و ازوا جهشوا ب ثابہ و آ نیتہ لم تغیر احصوا اسینا تکم فانا اضمن علی اللہ ان یحصى حسناتکم“

یعنی ہم مغرب وعشاء کے درمیان حضرت ابن مسعود رضی اللہ تعالیٰ عنہ کے دروازے کے پاس بیٹھے تھے کہ اتنے میں حضرت ابو موسیٰ تشریف لائے تو انہوں نے فرمایا: کیا تمہارے پاس ابو عبد الرحمن (حضرت ابن مسعود رضی اللہ تعالیٰ عنہ) گھر سے باہر تشریف لائے ہیں؟ عمرو نے کہا اتنے میں حضرت ابن مسعود رضی اللہ تعالیٰ عنہ بھی باہر تشریف لے آئے۔ حضرت ابو موسیٰ نے ان سے عرض کی اس وقت جناب کو کیا چیز باہر لائی؟ فرمایا قسم بخدا، محض یہی کہ ایک امر میں نے دیکھا ہے جس نے مجھے پریشان کر دیا ہے اور ہے وہ بہت ہی اچھا کام۔ مگر حلفیہ کہتا ہوں کہ اس نے مجھے پریشان کر دیا ہے مگر ہے بہت اچھا کام (اور وہ یہ ہے کہ) کچھ لوگ مسجد میں بیٹھے ہیں ان میں سے ایک شخص ان میں سے کہتا ہے سبحان اللہ اتنی بار اور الحمد للہ اتنی مرتبہ کہو عمر و کہتے ہیں۔ اس کے بعد حضرت عبد اللہ بن مسعود چل پڑے اور ہم بھی ان کے ہمراہ ہو گئے یہاں تک کہ آپ ان لوگوں کے پاس آئے پس آپ ان لوگوں کے پاس آئے پس آپ ان سے یوں گویا ہوئے: تم کس قدر تیزی سے گمراہ ہو گئے ہو جبکہ حضور ﷺ کے اصحاب زندہ اور آپ کی ازواج صحیح سالم موجود ہیں اور آپ کے کپڑے اور برتن بوسیدہ نہیں ہوئے۔ تم اپنی برائیاں شمار کرو میں تمہیں اس بات کی گارنٹی (ضمانت) دیتا ہوں کہ اللہ تمہاری نیکیوں کو محفوظ رکھے گا۔ ملاحظہ ہو۔

﴿مجم الکبیر طبرانی جلد ۹، صفحہ ۱۲۷، حدیث نمبر ۸۶۳۶، طبع بیروت﴾

الجواب ۱

﴿سند پر کلام﴾ یحییٰ بن عمرو بن سلمہ کی روایت کا مکمل جواب مع مالہ و ما علیہ گزر چکا ہے۔ مجالد بن سعید کی روایت

کے متعلق گزارشات سماعت کیجئے۔

اس کی سند پر کلام ہے چنانچہ طبرانی کبیر میں اس کی مکمل سند اس طرح ہے محدث طبرانی نے کہا ”حدثنا علی بن

عبدالعزیز ثناء ابو النعمان عارم ثنا حماد بن زید عن مجالد بن سعید عن عمرو بن سلمة قال الخ

ملاحظہ ہو۔ ﴿جلد و صفحہ و طبع مذکور﴾

اقول

علی بن عبدالعزیز (البغوی) کے متعلق میزان الاعتدال للذهبی (جلد ۳، صفحہ ۱۲۳) لسان المیزان

للعسقلانی (جلد ۲، صفحہ ۲۲۱) میں ہے کہ ثقہ تو ہے اور دارقطنی نے اسے ثقہ مأمون کہا ہے ”لکنہ یطلب علی

التحدیث و یعتذر بانہ محتاج“ لیکن وہ خود کونا دربتا کر پیسے لے کر حدیث بتاتا تھا۔ ابو النعمان عارم ﴿محمد بن فضل

السدوسی ابو الفضل البصری﴾ کے متعلق تقریب التہذیب للعسقلانی (صفحہ ۲۰۰) میں ہے: ”ثقہ ثبت تغیر فی آخر

عمرہ“ ثقہ ثبت ہے۔ عمر کے آخری حصے میں اس کی حالت بگڑ گئی تھی۔ نیز تہذیب التہذیب للعسقلانی (جلد ۹، صفحہ ۳۵۸،

۳۵۹) میں ابن ابی حاتم، زریعی، ابن حبان، نسائی، امام ابو داؤد، دارقطنی اور امام بخاری وغیرہم کے حوالے سے ہے:

”اختلط فی آخر عمرہ و زال عقلہ فمن سمع منه قبل الاختلام فسماعہ صحیح“ نیز ابن ابی حاتم نے

کہا ”بلغنا انہ انکر سنة ثلث عشرة ثم راجعه عقله ثم استحکم به الا اختلاط سنة ست عشرة“۔ نیز

کہا ”فمن سمع منه قبل سنة عشرين فسماعہ جيد“ یعنی مذکورہ راوی اپنی زندگی کے آخری حصے میں ۳۱ھ کو

اس کا دماغی توازن خراب ہو گیا پھر کچھ مدت ٹھیک ہو گیا مگر ۱۶ھ میں پھر پوری طرح مختلط اور غیر متوازن ہو گیا تھا اس کے

بارے میں متفقہ فیصلہ یہ ہے کہ جس نے اس سے اختلاط سے قبل سنا اس کا سماع درست (یعنی اس روایت میں وہ ثقہ ہے

) ورنہ نہیں اھ ملخصاً۔

اقول

ائمہ شان کی بھی یہ صراحت موجود ہے کہ (روایت ہذا کے راوی) علی عبدالعزیز بغوی کا اس سے سماع اختلاط کے

بعد ہی ہے بناء بریں یہ روایت مختلط قرار پائی جو ضعیف اور غیر مقبول کی اقسام سے ہے۔ چنانچہ حافظ ابن حجر عسقلانی ارقام

فرماتے ہیں ”وقال العقيلي سماع علی البغوی من عارم سنة سبع عشرة یعنی بعد الاختلاط“ یعنی محدث

عقیلی نے کہا کہ عارم سے علی البغوی کا سماع ۷ھ کو اسکے اختلاط کے بعد ہے ملاحظہ ہو۔

﴿تہذیب التہذیب، ج ۹، صفحہ ۳۵۹، طبع مصر و پاک﴾

۱۔ روایت مذاکاتیسہ راوی احمد بن زید (بن درہم الازدی البصری) سے اس کے متعلق ابن سعید نے فرمایا ”کان

عثمانیا، یہ ناصبی تھا۔ یعقوب نے کہا: ”يقصر في الاسانيد و يوقف المرفوع كثير الشك بتوقيفه“ یعنی یہ احادیث کی اسانید کو اختصار سے بیان کرتا اور مرفوع احادیث کو کثرت سے شک کا شکار ہونے کے باعث موقوف صورت میں پیش کرتا تھا۔

ملاحظہ ہو۔ ﴿تہذیب التہذیب، ج ۳، صفحہ ۱۰، طبع مصر و پاک﴾

۲۔ اس کا چوتھا راوی ﴿جسے یحییٰ بن عمرو بن سلمہ کا مطالع کہا گیا ہے﴾ مجالد بن سعید (الکوفی) ہے امام حافظ ابن حجر

تقریب التہذیب (صفحہ ۲۲۹) میں اس کے بارے میں لکھتے ہیں ”لیس بالقوی وقد تغیر فی آخر عمره“ یعنی وہ حدیث میں قوی نہیں ہے علاوہ ازیں وہ اپنی زندگی کے آخری حصے میں متغیر بھی ہو گیا تھا۔

نیز حافظ صاحب موصوف تہذیب التہذیب ﴿ج ۱۰، صفحہ ۳۷﴾ میں اسکے متعلق ارقام فرماتے ہیں: امام بخاری

نے اسے اگرچہ صدوق اور عجلی نے جائز الحدیث کہا ہے جو (ہلکی سے توثیق ہے) امام یحییٰ بن سعید ”یضعفه“ اسکی

تضعیف فرماتے تھے۔ نیز فرماتے ”تکتب کذبا کثیراً“ ”کان یلقن فی الحدیث“ یہ ملقن (حدیث میں تلقین کو

قبول کرتا) تھا۔ تم اگر اس سے حدیثیں لکھو گے تو ان میں بہت جھوٹ پاؤ گے۔ امام ابن مہدی ”لا یروی عنہ“ اس سے

روایت نہیں لیتے تھے۔ امام احمد بن حنبل ”لا یراہ شیئاً“ اسے لیس بشیٰ قرار دیتے تھے یعنی فن حدیث میں اس کا کچھ مقام

نہیں تھا۔ امام بخاری کے استاد امام ابن المدینی فرماتے تھے ”فی نفسی منہ شیئی“ مجھے یہ پسند نہیں ہے۔ نیز ابن

المہدی نے کہا ”لیس بشیئی“ حدیث میں اسکی کچھ وقعت نہیں نیز ”تغیر حفظہ فی آخر عمره“ اپنی عمر کے آخری

حصے میں قوت حافظہ کھو بیٹھا تھا۔ نیز امام احمد سے منقول ہے ”لیس بشیئی یرفع حدیثا کثیرہ الا یرفعہ الناس“ یعنی

یہ بالکل کچھ مقام نہیں رکھتا بہت سے ایسی احادیث جنہیں ائمہ مرفوع نہیں کہتے یہ انہیں مرفوع صورت میں بیان کرتا

ہے۔ امام یحییٰ بن معین نے فرمایا ”ضعیف لا یحتج بحدیثہ“ یعنی ایسا ضعیف ہے کہ اسکی بیان کردہ حدیث لائق

احتجاج نہیں۔ امام ابو حاتم نے کہا ”لیس بالقوی فی الحدیث لا یحتج بہ“ یعنی حدیث میں قوی نہیں اور نہ ہی وہ

لائق احتجاج ہے۔ امام نسائی نے کہا ”لیس بالقوی“ قوی نہیں ہے۔ دارقطنی نے کہا ”لا یعتبر بہ“ اسکی روایت لائق

اعتبار نہیں ہے۔ امام ابن سعد نے کہا ”ضعیفاً فی الحدیث“ وہ حدیث میں ضعیف ہے۔ ابن حبان نے کہا ”لا یجوز

الاحتجاج بہ“ اسے قابل احتجاج سمجھنا جائز نہیں ہے۔ محدث ابن عدی نے کہا ”لہ عن الشعبی عن جابر احادیث

صالحة و عن غیر جابر و عامة ما یرو بہ غیر محفوظ“ یعنی اس کی وہ روایتیں صالح ہیں جو اس نے امام شعبی

سے اور انہوں نے حضرت جابر سے لیا ہے اس طرح سے ہرٹ کر اسکی سب روایتیں ناقابل قبول ہیں اور ملخصاً۔

اقول

روایت ہذا بھی ”شعبی عن جابر“ کے طریق سے ہٹ کر ہے پس اس کے ناقابل قبول ہونے میں کچھ شبہ نہ رہا۔ سعیدی بقلمہ نیز ملاحظہ ہو۔ ﴿میزان الاعتدال ج ۳، صفحہ ۴۳۸ جہ نحوہ﴾
نیز حافظ ابن حجر کے استاذ علامہ نور الدین پیشی مجمع الزوائد ﴿جلد ۱، صفحہ ۱۸۱﴾ میں اسکے متعلق لکھتے ہیں ”وثقہ النسائی ضعيفه البخاری و احمد بن حنبل و يحيى“ نسائی نے اسکی توثیق کی ہے (مگر ان سے اکابر محدثین) امام بخاری، امام احمد بن حنبل اور امام یحییٰ نے اسے ضعیف کہا ہے ﴿نیز ملاحظہ ہو طبرانی کبیر جلد ۹، صفحہ ۱۲۷، حاشیہ ۸۶۳۶، بحوالہ مجمع الزوائد﴾

لطیفہ

میزان الاعتدال (ج ۳، صفحہ ۴۳۸) میں ہے: ”قیل لخالد الطحان دخلت الكوفة فلم لم تكتب عن مجالد قال لانه كان طويك اللحية“ یعنی خالد الطحان سے کہا گیا آپ کوفہ میں تو گئے مگر مجالد سے کوئی روایت نہ لکھی، کیوں؟ انہوں نے کہا: اسلئے کہ اس کی داڑھی انتہائی لمبی تھی (جس سے میں ڈر گیا) اھ۔

اقول

جیسے لگھڑوی کے بعض شیوخ اس میں ضرب المثل تھے کاللا ہوری وغیرہ۔ خلاصہ یہ کہ یہ روایت از روئے سند سخت ضعیف ہے جو حسب تصریح ائمہ حدیث کسی طرح قابل قبول نہیں ہے۔ مزید پڑھئے۔

الجواب نمبر ۲ ﴿متن پر کلام﴾

طبرانی کی یہ روایت، لگھڑوی کی بحوالہ دارمی پیش کردہ روایت سے الفاظ کی کمی بیشی میں مختلف ہی نہیں بلکہ کئی طرح سے اس کا مضمون اس کے مضمون سے متعارض متضاد اور متضاد بھی ہے جو درایتی پہلو کے حوالے سے ان دو میں سے کسی ایک کے غلط ہونے کو مستلزم ہے اور تعارضاً قاطعاً کی مد میں بھی آتی ہیں جس سے لگھڑوی موقف پر بہر حال زد پڑتی ہے۔ چنانچہ لگھڑوی کی پیش کردہ روایت میں ہے عمرو بن سلمہ فرماتے ہیں ”ہم حضرت ابن مسعود کی معیت میں مسجد کو جاتے تھے“ نیز یہ کہ ”آپکی تشریف آوری پر ہم سب نے کھڑے ہو کر آپ کا استقبال کیا“ نیز یہ کہ حضرت ابن مسعود نے حضرت ابو موسیٰ سے فرمایا ”تم نے ان لوگوں کو کیا کہا انہوں نے عرض کی میں نے آپکی رائے یا امر کے انتظار کے باعث ان سے کچھ نہیں کہا“ نیز یہ کہ آپ نے ان سے فرمایا ”تم نے ان سے یوں کیوں نہ کہا کہ اپنی برائیوں کی گنتی کرو۔ الخ“

نیز یہ کہ ”آپ نے ان لوگوں کے مال لکھنے سے ہو کر ان سے بوجھاتم کہا کر رہے ہو؟ انہوں نے کہا ہم کنکر لولہ اور

تکبیر، تہلیل اور تسبیح شمار کر رہے ہیں، نیز ان لوگوں نے کہا ہماری نیت نیکی ہی کی تھی نیز یہ کہ آپ نے ان لوگوں کو خارج قرار دیا اور حضرت عمرو بن سلمہ نے فرمایا کہ آپ کی یہ پیش گوئی حرف بہ حرف کھل کر سامنے آئی اور وہ لوگ جنگ نہروان میں ہمارے مقابلے میں تھے۔

جبکہ طبرانی کی روایت میں ان میں سے کسی کا بھی کوئی وجود و نشان کا پتہ نہیں ہے علاوہ ازیں طبرانی کی روایت میں ہے حضرت ابن مسعود نے ان لوگوں سے یہ بھی فرمایا تھا ”واذوا جہ شواب“ کہ ”آپ ﷺ کی ازواج ابھی جوانی میں ہیں“ دارمی میں انکا کوئی وجود نہیں ہے نیز یہ ظاہر ابطلان بھی ہے کیونکہ آپ ﷺ کی سب ازواج مطہرات عالم شباب کی نہ تھیں نیز دارمی کی روایت میں ہے کہ ہم نماز فجر سے قبل حضرت ابن مسعود کے در دولت پر انکے انتظار میں بیٹھا کرتے تھے یعنی یہ انکا معمول تھا اور تھا بھی نماز فجر سے قبل جبکہ طبرانی کی اس روایت میں یوں ہے کہ ہم آپ کے دروازے کے پاس مغرب اور عشاء کی مابین بیٹھے تھے یعنی ایک بار کا واقعہ ہے اور ہے بھی مغرب و عشاء کی مابین کا فرق ظاہر ہے اور سب سے اہم بات یہ ہے کہ دارمی میں ہے کہ حضرت ابو موسیٰ اشعری نے حضرت ابن مسعود سے کہا تھا کہ میں نے مسجد میں لوگوں کو حلقے بنائے بیٹھے دیکھا ہے نیز یہ کہ ہر حلقہ کا نگران شرکاء سے کہتا ہے کہ سو سو بار تکبیر، تہلیل اور تسبیح پڑھو نیز یہ کہ انہوں نے اس بیٹ کذا سیہ کو بہت عمدہ کام بتایا تھا جبکہ طبرانی کی اس (پیش نظر) روایت میں اس کے بالکل برعکس ہے کہ حضرت ابو موسیٰ نے حضرت ابن مسعود سے ان کے آنے کا سبب پوچھا اور آپ نے اس کے جواب میں فرمایا کہ میں ایک نیا کام دیکھ کر آیا ہوں جس نے مجھے چونکا دیا ہے لیکن ہے وہ بہت ہی اچھا کام اور یہ بات آپ نے مکرر کہی اور وہ کام یہ ہے کہ کچھ لوگ مسجد میں بیٹھے ہیں ان میں سے ایک انہیں کہتا ہے اس طرح تسبیح تمہید کرو۔ تو ان میں کئی طرح سے فرق ہے۔

۱۔ دارمی کی روایت میں تکبیر، تہلیل اور تسبیح کا ذکر ہے جبکہ طبرانی میں صرف تسبیح اور تمہید مذکور ہے۔

۲۔ دارمی کی روایت کے مطابق مسجد میں لوگوں کے کئی حلقے تھے اور ہر حلقے کا نگران الگ الگ تھا جبکہ طبرانی سے مترشح ہے کہ انکا ایک ہی حلقہ تھا اور ایک نگران۔

۳۔ دارمی کے مطابق آنے کا سبب پوچھنے والے حضرت ابن مسعود اور سبب بتانے والے حضرت ابو موسیٰ ہیں طبرانی میں اسکے برعکس ہے۔

۴۔ دارمی کی رو سے اس محفل ذکر کو خیر اور بہت اچھا بتانے والے حضرت ابو موسیٰ ہیں جبکہ طبرانی کے پیش نظر یہ خود حضرت ابن مسعود کا قول ہے۔

۵۔ (۱۳) سے ایک بات یہ بھی نکلی کہ حضرت ابن مسعود نے ان لوگوں کے اس عمل کو بہت اچھا بھی کہا پھر اس پر انہیں

ضال و مضل بھی قرار دیا جس سے اس روایت کا غلط ہونا اظہر من الشمس و ابین من الالمس ہو جاتا ہے۔

خلاصہ یہ کہ طبرانی کی (مجالد بن سعید کی) اس روایت کو دارمی کی (یحییٰ بن عمرو بن سلمہ) کی روایت کا متابع سمجھنا کسی طرح درست نہیں۔ (والحمد للہ)

نمبر ۱۔ متابعت عمرو بن سلمہ از مسیب بن نجبه سے جواب :- معجم الکبیر طبرانی میں ہے کہ مسیب بن نجبه نے حضرت عبداللہ بن مسعود کی خدمت میں آ کر عرض کی ”انی ترکت قوما بالمسجد یقولون من سبح کذا و کذا فله کذا و کذا قال قم یا علقمه فلما اہم قال یا علقمه اشغل عن البصار القوم فلما سمہم و ما یقولون قال انکم لمتمسکون بذنب ضلالة او انکم لاہدی من اصحاب محمد ﷺ“ یعنی میں مسجد میں کچھ ایسے لوگ چھوڑ کر (دیکھ کر) آیا ہوں جو یہ بیان کر رہے ہیں کہ جس نے اتنی اتنی تسبیح پڑھی تو اس کے لئے اتنا اتنا ثواب ہے۔ آپ نے اپنے تلمیذ علقمہ سے فرمایا چلیں ادھر چلتے ہیں پس جب آپ نے ﴿وہاں پہنچ کر﴾ انہیں دیکھا تو علقمہ سے فرمایا مجھے ان لوگوں کی نظروں سے اوجھل رکھو پھر جب آپ نے ان کی گفتگو سنی تو ان سے فرمایا بلاشبہ تم گمراہی کو اختیار کر رہے ہو یا حضور ﷺ کے اصحاب سے زیادہ ہدایت پر ہو۔

ملاحظہ ہو۔ ﴿جلد ۹، صفحہ ۱۲۵، حدیث نمبر ۸۶۲۸، طبع مذکور﴾

جواب نمبر ۱ ﴿اس کی سند صحیح نہیں﴾ اقول اولاً

اس کی سند صحیح نہیں ہے چنانچہ طبرانی میں اس کی سند اس طرح ہے حدثنا علی بن عبدالعزیز ثنا ابو نعیم ثنا سفیان عن سلمہ بن کھیل عن ابی الزعراء قال جاء المسیب بن نجبة الخ۔ ملاحظہ ہو ﴿جلد ۷ صفحہ ۷ طبع مذکور﴾

علی بن عبدالعزیز (بن محمد ابوالقاسم النیسابوری الخشاب، شیوخ شیعہ سے ہے، ملاحظہ ہو ابوالزعراء ﴿عبداللہ بن ہانئ الکبیر الکوفی الازدی﴾ کے بارے میں حافظ ابن حجر ارقام فرماتے ہیں: ”قال بخاری لا یتابع فی حدیثہ“ اسکی بیان کردہ روایت متابعت کے قابل نہیں ہوتی (تہذیب التہذیب ج ۶ صفحہ ۵۶) پس امام بخاری رحمۃ اللہ علیہ کے فیصلے کے مطابق اس کی زیر بحث روایت، روایت عمرو بن سلمہ کی متابع بننے کی اہل نہیں۔

جواب نمبر ۲ ﴿اس کا متن لگھڑوی کے مفید مدعا نہیں﴾ :- علاوہ ازیں اسکے متن سے لگھڑوی کا مدعا

ثابت نہیں ہوتا کیونکہ اس میں کنکروں (اور شماروں) پر پڑھنے کا کوئی ذکر نہیں ہے اس میں صرف تسبیح (سبحان اللہ کہنے) کی فضیلت کو بیان کرنے کا ذکر ہے جو لگھڑوی کی پیش کردہ روایت دارمی کے مضمون سے یکسر ہٹ کر ہے جبکہ تسبیح کی فضیلت

بیان کرنا خود رسول اللہ ﷺ سے احادیث صحیحہ کثیرہ میں ثابت ہے پس انکی یہ گفتگو جرم نہ تھی بلکہ عین حدیث نبوی ﷺ کے مطابق تھی۔ ان سب کی مکمل بحوالہ تفصیل روایت دارمی کے جواب میں گزر چکی ہے ازاں جملہ صحیحین کی یہ حدیث ہے کہ آپ ﷺ نے فرمایا: ”من قال سبحان الله وبحمده في يوم مائة مرة حطت خطاياہ وان كانت مثل زبد البحر“ یعنی جو مسلمان روزانہ سو بار سبحان اللہ و بحمدہ کہے تو اس کی خطائیں معاف کر دی جاتی ہیں اگرچہ وہ سمندر کے جھاگ کے برابر ہوں۔ ﴿مشکوٰۃ صفحہ ۲۰۰﴾ اور نہ ہمیں کچھ مضر ہے۔

متابعت نمبر ۲ عمر و بن سلمہ از قیس بن حازم سے جواب

قیس بن حازم کی یہ روایت بھی لگھڑوی کی پیش کردہ روایت دارمی کی متابع نہیں ہو سکتی ”ذکر لابن مسعود قاص يجلس بالليل ويقول للناس قولوا كذا فقال ذرائتموه فأخبروني قال فأخبروه فجاء عبد الله متقنعا فقال من عرفني فقد عرفني ومن لم يعرفني فانا عبد الله بن مسعود رضی اللہ تعالیٰ عنہ تعلمون انکم لأهدای من محمد ﷺ واصحابه و انکم لمتعلقون بذنب ضلالة“ یعنی عبد اللہ بن مسعود رضی اللہ تعالیٰ عنہ سے ایک قصہ گو اور واعظ کا ذکر کیا گیا جو رات میں لوگوں کو کہتا تھا ”یوں کہو“ آپ نے فرمایا جب تم اسے ایسے کرتے دیکھو تو مجھے آگاہ کرو قیس بن حازم نے کہا کہ اس کے بعد لوگوں نے آپ کو اس سے مطلع کیا تو آپ چادر سے چہرہ چھپا کے تشریف لائے پس فرمایا جو مجھے پہچانتا ہے تو پہچانتا ہے اور جو مجھے نہیں پہچانتا تو وہ معلوم کر لے کہ میں عبد اللہ بن مسعود ہوں اپنے خیال میں تم حضور ﷺ اور آپ کے صحابہ سے زیادہ ہدایت پر ہو جبکہ حقیقت یہ ہے کہ تم گمراہی کی دم سے چمٹے ہوئے ہو۔ ﴿طبرانی کبیر ج ۹، صفحہ ۱۲۵، حدیث نمبر ۸۶۲۹ نیز مصنف عبد الرزاق ج ۳، صفحہ ۲۲۱، حدیث نمبر ۵۴۰۸﴾ کیونکہ اس کی بھی سند صحیح نہیں ہے چنانچہ طبرانی میں اس کی سند یوں ہے ”حدثنا اسحاق بن ابراهیم الدبری عن عبد الرزاق عن ابن عینة عن بيان عن قيس بن حازم قال الخ“ ﴿طبرانی ج ۹، صفحہ ۱۲۵، مصنف عبد الرزاق ج ۳ صفحہ نمبر ۲۲۱﴾

اسحاق بن ابراهیم الدبری کے متعلق علامہ ذہبی فرماتے ہیں :

”قلت ما كان الرجل صاحب حدیث سمع من عبد الرزاق تصانیف وهو ابن سبع سنين او نحوها لكن روى به عن عبد الرزاق احادیث منكره فوقع التردد فيها هل هي منه فانفرو بها او هي معروفة مما تفرد به به عبد الرزاق۔ اكثر عنه الطبرانی“ یعنی میں کہتا ہوں یہ شخص صاحب حدیث ﴿رجال فن حدیث سے﴾ نہیں تھا امام عبد الرزاق سے اس نے ان کی تصانیف سماع کیں، جبکہ اسکی عمر کم و بیش سات برس تھی، اس نے

امام عبدالرزاق کے حوالہ سے منکر احادیث ﴿سخت ضعیف حدیثیں﴾ بیان کی ہیں بناء بریں اس میں تردد واقع ہو گیا کہ یہ اس کے متفردات سے ہیں یا امام عبدالرزاق کے تفردات سے طبرانی نے اس سے بکثرت روایات لی ہیں اھ ما اردنا۔

ملاحظہ ہو۔ ﴿میزان الاعتدال ج ۱، صفحہ ۸۱ طبع سانگلہ ہل﴾

جبکہ امام عبدالرزاق سے لگھڑوی خود راضی نہیں ہے چنانچہ مسئلہ نورانیت نبی ﷺ کے حوالہ سے ان سے چڑکھا کر لگھڑوی امام موصوف پر جرح کرتے ہوئے اپنی کتاب تنقید متین ﴿صفحہ ۸۸ طبع گوجرانوالہ﴾ میں لکھتے ہیں:

”امام عبدالرزاق شیعہ تھے گوغالی نہ تھے مگر بعض چیزوں میں وہ منفرد ہیں۔ ان کا کوئی ساتھ نہیں دیتا ﴿تذکرہ ج ۱ صفحہ نمبر ۳۳۱﴾ آخر میں نابینا ہو گئے تھے اور ان کے بھانجے نے انکی کتابوں میں باطل روایتیں بھی شامل کر دی تھیں جس کی وجہ سے وہ کاذب مشہور ہو گئے تھے۔ مصنف عبدالرزاق کتب حدیث کے طبقہ ثالثہ میں شمار ہیں۔ اس طبقہ کی اکثر احادیث پر فقہاء کرام کے نزدیک عمل نہیں ہوا بلکہ انکے خلاف اجماع منعقد ہوا ہے۔۔۔ اکثر ایسی ہیں خصوصاً جو قرآن کے خلاف ہیں اھ ملخصاً بفضلہ

نیز اسی کے صفحہ نمبر ۸۹ پر لکھا ہے ”موضوع حدیثیں تک موجود ہیں“۔ الغرض حسب تصریح علامہ ذہبی، اسحاق الدبري کی وجہ سے پیش نظر روایت منکر اور سخت ضعیف ہے جبکہ خود لگھڑوی کے مطابق امام عبدالرزاق کے باعث یہ روایت خلاف اجماع، قرآن کے خلاف ہے جسے موضوع تک کہا جاسکتا ہے۔ علاوہ ازیں یہ روایت دارمی کے مطابق بھی نہیں ہے کیونکہ اس میں نہ مسجد کا ذکر ہے نہ کنکریوں کا۔ نہ کنکریوں پر مخصوص تعداد میں پڑھنے کا۔ اس میں تو ایک واعظ کا ذکر ہے جو رات میں لوگوں کو وعظ کرتا تھا جس سے لگھڑوی جماعت کے رات کے ﴿دین کے نام پر منعقد ہونے والے﴾ جیسے ہی بدعت قرار پائے جبکہ قولو اکذا کے لفظ ﴿جو مصنف عبدالرزاق نے دوبار طبرانی میں ایک بار واقع ہے﴾ مبہم ہیں جب کہ عبدالرزاق کی دیگر سند کے ساتھ ایک اور روایت میں ہے ”یقولُ سجوا“ وہ لوگوں سے کہتا تھا کہ سبحان اللہ ﴿مصنف ج ۳، صفحہ ۲۲۲، حدیث نمبر ۵۴۱﴾۔ پس اگر یہ دونوں روایتیں ایک ہی شخص کے متعلق ہوں تو یہ بھی لگھڑوی کی جماعت کے واعظین و خطباء پر پوری پوری فٹ آرہی ہیں کیونکہ بعینہ ان کا طریقہ کار بھی یہی ہے اس کی تفصیل کچھ پہلے گزر چکی ہے۔ و نعم ما قیل

ع میں الزام انکو دیتا تھا قصور اپنا نکل آیا

نوٹ: صاحب مصنف امام عبدالرزاق کو شیعہ اور راضی قرار دینا صحیح نہیں بلکہ ان پر غلط الزام ہے اور خارجیوں کا

شوشہ ہے اور حقیقت یہ ہے کہ محبان اہل بیت سے تھڑھڑ سے انکو دور کا واسطہ بھی نہیں ہے۔ ”رحمة الله تعالى رحمة“

واسعةً واسعةً كاملةً اور یہ ایسے ہے جیسے حضور امام شافعی رحمۃ اللہ علیہ نے فرمایا تھا۔ ”ان كان الرضا حب آل محمد ﷺ فليشهد الثقلان اني رافض“ یعنی حضور ﷺ کے آل پاک کی محبت رفاہ ہے (جیسے خوارج کا تقوہ ہے) تو جن و انس سن لیں اور گواہ ہو جائیں کہ میں پکارا رفاہی ہوں یعنی حب اہل بیت عقیدہ اہل سنت کا حصہ ہے رفاہ اور شیعیت ہرگز ہرگز نہیں (قالہ فی دیوانہ) اسکی مکمل تفصیل فقیر کی کتاب الضربات القاہرہ المعروف پوسٹ مارٹم میں دیکھی جا سکتی ہے۔

تنبیہ: یہاں سے واضح ہوا کہ مجمع الزوائد کا (ج ۱، صفحہ ۱۸۱ میں) روایت کے اس طریق کے متعلق یہ کہنا ”وفی بعض طرق الطبرانی الصحیحہ المختصرۃ“ انکا سخت تسامح ہے۔ یغفر اللہ تعالیٰ لنا ولہ بجاہ حبیبہ المصطفیٰ علیہ التحیہ و الثناء۔

متابعت عمرو بن سلمہ از ابو البختری سے جواب

ابو البختری کی حسب ذیل روایت میں پیش کردہ روایت دارمی کی متابعت ہونے کی صالح نہیں۔ وہ یہ روایت ہے:

”بلغ عبد الله بن مسعود ان قوما يقعدون من المغرب الى العشاء يسبحون يقولون قولوا كذا و قولوا كذا قال عبد الله ان قعدو فاذنوني فلما جلسوا اتوه فانطلق فدخل معهم مجلس (وفی لفظ اذنوه فانطلق اذنوه فدخل معهم) و علیہ برنس فأخذوا فی تسبیحهم فحسر عبد الله عن رأسه البرنس وقال انا عبد الله بن مسعود فسكت القوم فقال لقد جئتم ببدعة ظلماء او لقد فضلتهم اصحاب محمد ﷺ علما فقال رجل من بنی تمیم ما جئنا ببدعة ظلماء ولا فضلنا اصحاب محمد ﷺ علما فقال عمرو بن عتبة بن فرقد استغفر الله يا ابن مسعود و اتوب اليه فأمرهم ان يتفرقوا قال وری ابن مسعود حلقیتین فی المسجد الکوفة فقام منهما فقال ایتکما کانت قبل صاحبتها؟ قالت احداهما نحن، فقال للاخری قوما ایها فجعلهم واحدة (وفی لفظه تحولوا اليهم فجعلهما واحدة) یعنی حضرت عبد اللہ بن مسعود رضی اللہ عنہ کو یہ خبر پہنچی کہ کچھ لوگ مغرب سے عشاء اس طرح تسبیح کرنے کے لئے بیٹھتے ہیں کہ ایک دوسرے کو تلقین کرتے کہتے ہیں اس طرح سے یوں کہو۔ حضرت عبد اللہ نے فرمایا اگر وہ دوبارہ یہ کرنے بیٹھیں تو مجھے آگاہ کچھو، پس جب وہ بیٹھے تو وہ آپ کے پاس حاضر ہو کر انہوں نے آپ نے اپنا چہرہ ظاہر کر کے فرمایا کر کے فرمایا میں عبد اللہ بن مسعود ہوں۔ ان لوگوں پر سکوت طاری ہو گیا۔ آپ نے فرمایا تم نے تاریک بدعت کا ارتکاب کیا ہے تا پھر حضور ﷺ کے اصحاب سے علم میں بڑھ گئے ہو۔ بنو تمیم کے ایک شخص نے کہا، ہم نے نہ تو تاریک بدعت کا ارتکاب کیا

ہے اور نہ ہی ہم علم میں حضور کے اصحاب سے بڑھ گئے ہیں۔ عمرو بن عتبہ بن فرقہ نے عرض کی حضرت! میں اللہ کے حضور توبہ کرتا ہوں اور اس سے بخشش مانگتا ہوں۔ پس آپ نے انہیں ان کے مابین کھڑے ہو کر فرمایا تم دونوں میں سے پہلا منعقد ہونے والا حلقہ کون سا ہے؟ ان میں ایک نے بتایا کہ ہم ہیں تو آپ نے دوسرے کو حکم دیا کہ اٹھ کر اس میں شامل ہو جاؤ پس آپ نے ان کو ایک حلقہ میں بدل دیا۔

ملاحظہ ہو ﴿ مصنف عبدالرزاق ج ۳ ص ۲۲۱، ۲۲۲، ۵۲۰۹، نیز معجم طبرانی ج ۹ ص ۱۲۵، ۱۲۶، ۸۶۳۰ ﴾

الجواب

یہ روایت بھی سنداً و متناً کسی طرح صحیح ثابت نہیں ہے پیش کردہ روایت دارمی سے مختلف بھی ہے۔ اس کے کچھ مندرجات لکھڑوی اصول کی نفی بھی کرتے ہیں۔ چنانچہ طبرانی میں اس کی سند اس طرح ہے۔

”حدثنا اسحاق بن ابراهيم عن عبدالرزاق عن جعفر بن سليمان انا عطاء بن السائب لا اعلمه الا عن

ابي البختری قال الخ“ ملاحظہ ہو ﴿ ج ۹ ص ۱۲۵، ۸۶۳۰ نیز مصنف عبدالرزاق ج ۳ ص ۲۲۱، ۵۲۰۹ ﴾

اقول

اسحاق بن ابراهيم دبری پر علامہ ذہبی کا کلام گزر چکا ہے کہ یہ شخص اس میدان کا مرد ہی نہیں ہے نیز یہ کہ امام عبدالرزاق سے اس کی روایت منکر ہوتی ہیں۔ یہ بھی ابھی گزرا کہ امام عبدالرزاق خود لکھڑوی کے ہاں قابل قبول نہیں ہیں، اگلے راوی کا حال سنیے۔

جعفر بن سلیمان (الضبی) کے متعلق حافظ ابن حجر لکھتے ہیں: سلیمان بن حرب نے کہا ”لا یکتب حدیثہ“ اس کی روایت لکھنے کے بھی قابل نہیں ہے۔ امام یحییٰ بن سعید کے حوالہ سے لکھا ہے ”لا یکتب حدیثہ، لا یروی عنہ وکان یتضعفہ“ کہ آپ اسے ضعیف سمجھتے تھے نہ تو اس کی روایت لیتے اور نہ ہی اسے اپنے پاس نوٹ کرتے۔ عبدالرحمن بن مہدی کے حوالہ سے رقم کیا ”لا ینبسط الحدیث جعفر بن سلیمان“ کہ آپ جعفر بن سلیمان کی روایت سے خوش نہیں تھے۔ نیز آپ اسے معتزلی اور رافضی قرار دیتے اور فرماتے تھے ”من اتی جعفر بن سلیمان و عبدالوارث فلا یقر بنی“ جو جعفر بن سلیمان اور عبدالوارث کے پاس جائے تو میری پاس آنے کی تکلیف نہ کرے۔ جریر بن یزید بن ہارون نے کہا: ”ہو افاضی مثل الحمار“ یعنی وہ گدھا قسم کا رافضی تھا۔ ابن حبان نے کہا شیعہ تھا۔ دوری نے کہا حضرت معاویہ کو گالیاں بکتا تھا۔ ابن عمار نے کہا ضعیف ہے۔ (ملخصاً)

ملاحظہ ہو۔ ﴿ تہذیب التہذیب ج ۲ ص ۸۱، ۸۲، ۸۳ طبع مصر و ماک ﴾

عطاء بن سائب (الکوفی) کے بارے میں حافظ ابن حجر ارقام فرماتے ہیں: امام شعبہ نے فرمایا: ”ثلاثة في القلب منهم هاجس عطاء بن السائب الخ“ مجھے تین شخصوں سے نفرت ہے ایک ان میں سے عطاء بن سائب ہے، ابن الجارود نے اسے ضعفاء میں شمار کیا۔ امام یحییٰ بن معین نے فرمایا ضعیف ہے۔ طبرانی نے کہا ”ثقة اختلط في اخر عمره فما رواه عنه المتقدمون فهو صحيح مثل سفیان و شعبه و زهير و زائده“ یعنی ثقہ ہے مگر آخری عمر میں مختلط ہو گیا تھا (قوة حافظہ کے خراب ہو جانے کے باعث غلط و صحیح کا فرق معلوم نہ رہا) لہذا اس کی اس سے قبل کی روایات صحیح ہیں امام سفیان، شعبہ زہیر اور زائده قبل از اختلاط کے روات سے ہیں۔ ابو حاتم نے کہا: ”و فی حدیث البصریین عنہ تخالیط كثيرة لانه قدم علیہم فی اخر عمره“ یعنی اس سے بصریوں کی تمام روایات مختلط ہیں کیوں کہ وہ ان کے ہاں بعد از اختلاط وارد ہوئے تھے۔ امام احمد، وہیب، ابو داؤد، شعبہ، ابن عدی، ابو حاتم، نسائی، ابن عیینہ، حمیدی، القطان، ابن حبان، دارقطنی، ساجی، عقیلی اور امام بخاری وغیرہم نے فرمایا ضعیف اور مضطرب الحدیث ہے کسی کام کا نہیں اس کی روایت میں کچھ نکارت پائی جاتی ہے ”من سمع منه قديماً فسماعه صحيح و من سمع منه حديثاً لم يكن بشئ“ جس نے اس سے قدیم میں سنا تو اس کی روایت صحیح ہے اور جس نے بعد میں سنا تو لیس بشئ ہے۔ رادقطنی نے کہا ”لا يحتج من حديثه الا بما رواه الا كبار شعبه و الثوري و وهيب نظرائهم و اما ابن عليه و المتأخرون ففي حديثهم عنه نظر“ یعنی اس کی محض وہی روایات لائق احتجاج ہیں کو شعبہ، ثوری اور وہیب جیسے اکابر نے اس سے لیں۔ ابن علیہ اور متأخرین کی اس سے لی گئی روایات محل نظر ہیں۔

حافظ ابن حجر فرماتے ہیں: ”قلت فيحصل من مجموع كلامهم ان سفیان الثوري و شعبه و زهير او زائده، حماد بن زيد و ايوب عنه فصيح و من عداهم يتوقف فيه الا حماد بن سلمة فاتفق قولهم و الظاهر انه سمع منه مرتين مرة مع ايوب كما يئومي اليه كلام الدارمي و مرة بعد ذلك لما دخل اليهم البصرة و سمع منه جرير ع ذويه“ یعنی میں کہتا ہوں کہ ائمہ شان کے مجموعہ کلام کا حاصل یہ ہے کہ سفیان ثوری، شعبہ، زہیر، زائده، حماد بن زيد اور ایوب کا اس سے سماع صحیح ہے۔ ان کے علاوہ کے سماع میں فیصلہ یہ ہے کہ توقف کیا جائے۔ حماد بن سلمہ کے بارے میں دو قول ہیں کہ اس کی بعض روایات صحیح اور بعض متوقف فیہ ہیں کیوں کہ جب کلام داری ایک بار انہوں نے ایوب کی ہمراہی میں اس سے سماع کیا اور دوسری بار اس وقت کہ جب وہ بصرہ میں پہنچے اور جریر وغیرہ

کے ہمراہ سماع کیا۔ ﴿تہذیب التہذیب ج ۷ ص ۱۸۳ تا ۱۸۶﴾

اس تفصیل سے واضح ہے کہ جعفر بن سلیمان (جو خود بھی متکلم فیہ ہے) کا عطاء بن السائب سے سماع قدیم میں نہیں بنا۔ بریں حسب تصریحات ائمہ شان یہ روایت لیس ہشتی ہے جس کے بعد اگرچہ مزید کلام کی ضرورت نہیں تاہم تبرعاً یہ بھی پڑھ لیجئے کہ عطاء کی یہ روایت ابوالبختری سے ہے اور ائمہ نے یہ بھی تصریح فرمائی کہ ابوالبختری سے لی گئی اس کی روایت قابل قبول نہیں ہوتی چنانچہ امیر المؤمنین فی الحدیث امام شعبہ اور ابن علیہ نے کہا: ”ما حدثک عطاء بن السائب عن رجال زاذان و میسرة و ابی البختری فلا تکتبه و ما حدثک عن رجل بعینه فاکتبه“ یعنی عطاء بن السائب جو کچھ تمہیں زاذان، میسرة ابی البختری کے حوالہ سے بیان کریں اسے مت لکھو اور جو کسی اور متعین شخص سے بیان کرے تو اسے لکھ سکتے ہو۔ ﴿تہذیب التہذیب ج ۷ ص ۱۸۳﴾

اب خود ابوالبختری کے بارے میں اہم شان کی سنئے۔

ابوالبختری کا نام سعید بن فیروز الطائی ہے۔ حافظ ابن حجر تقریب التہذیب (۳۰۳) میں فرماتے ہیں:

”کثیر الارسال ثقة ثبت فیہ تشیع قلیل“ کثیر الارسال ہیں ثقہ وثبت ہیں ان میں کچھ تشیع ہے۔

تہذیب التہذیب میں لکھتے ہیں ”کثیر الحدیث یرسل حدیثہ و یروی عن الصحابہ ولم یسمع من کثیر احدافما کان من حدیثہ سماعاً فهو حسن و ما کان غیرہ فضعیف“ نیز ابن سعد کے حوالہ سے لکھا ہے:

”و ما کان عن فهو ضعیف“ (ج ۴ ص ۶۵)

علامہ ذہبی لکھتے ہیں: ”یرسل عن علی و الکبار“ ﴿میزان الاعتدال ج ۴ ص ۴۹۴﴾

ان عبارات کا خلاصہ یہ ہے کہ ابوالبختری کثیر الحدیث ہونے کے ساتھ ساتھ مرسل الحدیث بھی ہیں صحابہ کرام بالخصوص حضرت علی اور دیگر اکابر صحابہ رضی اللہ عنہم کا نام سے بیان کرتے ہیں مگر بیشتر کاسماع ثابت نہیں ہے ان کی روایات کے بارے میں فیصلہ یہ ہے کہ وہ اپنی جس روایت میں سماع کی تصریح کر دیں تو وہ درست ہوگی ورنہ ضعیف ہوگی۔ اھ

اقول

حضرت عبداللہ بن مسعود رضی اللہ عنہ بھی صحابہ کبار سے ہیں اور پیش نظر روایت میں وہ سماع کی تصریح نہیں کر رہے

بلکہ ان لفظوں سے بیان کیا ہے ”عن ابی البختری قال بلغ عبداللہ بن مسعود“

﴿مصنف عبدالرزاق ج ۳ ص ۲۲۱-۵۴۰۹، طبرانی کبیر ج ۹ ص ۱۲۵، ۸۶۲۹﴾

جب کہ اصول میں یہ مبرہن ہے کہ قال کا لفظ، لفظ عن کی طرح الفاظ سماع سے نہیں ولا یخفی علیٰ خادمہا۔

بلکہ بعض علماء حدیث سے یہ صراحت بھی ثابت ہے چنانچہ مجمع الزوائد (للعلامة نور الدین السیوطی)، ج ۱ ص ۱۸۲) حاشیہ

میں اسی روایت کے متعلق ابوالبختری کے بارے میں لکھا ہے: ”لم یسمع من ابن مسعود فالحدیث منقطع“ یعنی ابوالبختری کا حضرت ابن مسعود سے سماع ثابت نہیں ہے۔ بناء بریں یہ روایت منقطع ہے۔

نیز ملاحظہ ہو۔ ﴿طبرانی کبیر ج ۹ ص ۱۲۵ تحت حدیث ۸۶۳۰ بحوالہ ہاشم جمع الزوائد﴾

اقول

منقطع حدیث، ضعیف کے اقسام سے ہے پس یہ حدیث ضعیف ہوئی۔ علاوہ ازیں اس کا متن روایت داری کے متن سے کئی وجوہ سے مختلف بھی ہے مثلاً حضرت ابن مسعود رضی اللہ عنہ کے در دولت پرانکے انتظار میں بیٹھنا، حضرت موسیٰ اشعری کی آمد اور حضرت ابن مسعود سے انکا مکالمہ نیز مسجد میں کئی حلقہ جات اور ہر حلقہ پر نگران، کنکریاں اور نگرانوں کی ہدایت کے مطابق کنکریوں پر تسبیح، تہلیل و تکبیر کا پڑھنا وغیرہا۔ ان میں سے کسی کا روایت ہذا میں کوئی نشان پتہ نہیں ہے البتہ اس میں بنو تمیم کے ایک شخص کے حضرت ابن مسعود کے سامنے اکڑ جانے کا ذکر ہے اور اسی قبیلہ کے لوگ ہی خوارج بلکہ خارجیت کی جڑ تھے جیسا کہ روایت داری کے مباحث میں گزرا ہے۔ نیز اس روایت میں اس کی تصریح موجود ہے کہ حضرت ابن مسعود نے ذکر و تسبیح سے منع نہ فرمایا بلکہ حلقات میں تقسیم ہونے کو ناپسند فرمایا تھا کہ یہ تفرقہ کی بنیاد تھے جس کی تفصیل روایت داری کے تحت گزر چکی ہے، جو لکھڑوی منصوبہ کے سراسر منافی ہے۔ علاوہ ازیں روایت ہذا میں ”بدعت“ کو ”ظلماء“ سے مقید کیا گیا ہے جسے لکھڑوی نے بھی روایت داری کی اباحت میں برقرار رکھا ہے۔ چنانچہ ان کے لفظ ہیں: ”یہ بدعت ضلالت بھی ہے اور بدعت ظلمات بھی“ ﴿راہ سنت ۱۲۲﴾

جس کا واضح مطلب یہ ہے کہ ہر بدعت بری نہیں بدعت محض وہی مذموم ہے جو گمراہانہ ہو اور ظلماء کا بھی یہی مفہوم ہے۔ یہ بھی لکھڑوی موقف کے بالکل خلاف ہے کیوں کہ وہ بدعت کی تقسیم کے قائل نہیں بالفاظ دیگر ہر بدعت کو مطلقاً مذموم و ظلماء سمجھتے ہیں۔

ابوالبختری کی ایک اور روایت سے جواب

نیز طبرانی کبیر (ج ۲، ۱۲۶، ۸۶۳۱) میں ابوالبختری کی ایک مزید روایت اس طرح ہے: ”حدثنا علی بن عبدالعزیز ثنا ابو نعیم ثنا عبدالسلام بن حرب عن عطاء بن السائب عن ابی البختری و ربما قال عامر دخل المسجد فاذا هو اب حلقین فقال للغلام انطلق وانظر أهلاء جلوساً قبل ام أهلاء؟ فجاء فقال أهلاء فقال انما یکفی المسجد محدث واحد فانما هلك من کان قبلکم بالتباغی“

اقول

یہ بھی صحیح اور لگھڑوی کو کچھ مفید یا ہمیں کچھ مضر نہیں کیوں کہ اس کی سند میں علی بن عبدالعزیز ہے جس پر مسیب بن نجبه کی روایت کے تحت کلام گذر چکا ہے۔ اسی طرح عطاء بن السائب نیز ابوالبختری کے بارے میں بھی تفصیلات گزری ہیں۔ مزید سنیے۔

اس کا ایک راوی عبدالسلام بن حرب (بن سلمہ النہدی) ہے۔ حافظ صاحب اس کے بارے میں لکھتے ہیں: ”ثقة حافظ له منا کیر من صغال الثامنة“ طبقہ ثامنہ کے چھوٹے درجہ کے راویوں سے ہے، ثقہ حافظ ہے مگر اس کی بہت سی روایات منکر اور سخت ضعیف ہیں۔ ﴿تقریب التہذیب ۵۹۵﴾

تہذیب التہذیب میں رقم طراز ہیں: امام احمد نے فرمایا ”کنا ننکر من عبدالسلام شیئاً“ ہم عبدالسلام کی روایات میں کچھ نکارت پاتے ہیں۔ یعقوب نے کہا ”فی حدیثہ لین“ اس کی روایت میں کمزوری ہے۔ ابن سعد نے کہا ”کان بہ ضعف فی الحدیث“ اسے ضعف فی الحدیث کا عارضہ ہے۔ امام عبداللہ بن مبارک نے فرمایا ”قد عرفته“ میں اسے خوب پہچان چکا ہوں۔ (فرماتے ہیں) ”وکان اذا قال قد عرفته فقد اهلک“ یعنی امام عبداللہ بن مبارک جس کے متعلق ”قد عرفته“ کے لفظ بول دیں تو اس کا مطلب یہ ہوتا ہے کہ انہوں نے اس کی تباہی کر دی یعنی ان کی اصطلاح میں یہ شدید ترین جرح ہے۔ ملاحظہ ہو۔ ﴿ج ۶ ص ۲۸۳﴾

علاوہ ازیں اس میں روایت دارمی کا وہ مضمون نہیں ہے جو لگھڑوی کا محل استدلال ہے اور جو ہے وہ ان کے لئے مفید مدعا نہیں بلکہ ایک طرح سے ان کے خلاف ہے کیوں کہ اس میں صرف اور صرف مسجد میں بٹ کر بیٹھنے کا ناپسند ہونا مذکور ہے جس کی لگھڑوی جماعت خود مرتکب ہے۔

ابوالبختری کی ایک اور روایت سے جواب

اسی طبرانی میں ابوالبختری کی ایک اور روایت اس طرح ہے ”حدثنا عثمان بن عمر الضبی ثنا عبداللہ بن رجاء أنا زائده عن عطاء بن السائب عن ابی البختری قال ذکر بعبداللہ ان رجلاً یجتمع الیہ و ذکر حدیث ابی نعیم“ ﴿ج ۹، ۱۲۶، ۸۶۳۲﴾

اقول

اس میں بھی عطاء بن السائب عن ابی البختری ہے جس پر مفصل کلام شروع میں گزر چکا ہے کہ عطاء کی روایت بالخصوص ابوالبختری سے ضعیف نیز ابوالبختری کی حضرت ابن مسعود سے روایت منقطع ہے۔ جبکہ ”و ذکر حدیث ابی نعیم“ کا مطلب یہ ہے کہ اس مضمون بعینہ متذکرہ بالا روایت والا ہے۔ اس پر بھی کلام گزرا ہے کہ یہ لگھڑوی کو کسی طرح مفید نہیں

ملکہ بیک نوع خود ان کے خلاف ہے۔

متابعت عمرو بن سلمہ از ابو عبدالرحمن السلمی سے جواب

نیز طبرانی ﴿ج ۹ ص ۱۲۶، ۸۶۳۳﴾ میں ہے ”حدثنا ابو مسلم الکشی ابو عمر الضریر انا حماد بن سلمة ان عطاء بن السائب اخبرهم عن عبدالرحمن السلمی قال کان عمرو بن عربة بن فرقد السلمی و معضد فی أناس من الصحابهما اتخذامسجدا یسبحون فیہ بین المغرب و العشاء کذا و یهللون کذا و یحمدون کذا فأخبر بذلك عبدالله بن مسعود فقال للذی اخبره اذا جلسوا فأذنی فلما جلسوا اذنه فجاء عبدالله علیه برنس حتی دخل علیهم فکشف البرنس عن رأسه ثم قال أنا ابن ام عبدالله لقد جئتم ببدعة ظلماء او قد فضلتم اصحاب محمد ﷺ علماء، فقال معضدو کان رجلا مفوها والله ما جئنا ببدعة ظلماء ولا فضلنا اصحاب محمد ﷺ فقال عبدالله لئن اتبعتم القوم لقد سبقو کم سبقنا مبینا و لئن جرتم یمینا و شمالا تعد ضللتهم ضلالاً بعيداً“، یعنی عمرو بن عتبہ بن فرقد سلمی اور معضد نے اپنے چند ساتھیوں کی مدد سے ایک مسجد بنائی جس میں وہ مغرب و عشاء کے مابین مخصوص تعداد میں تسبیح، تہلیل اور تحمید کرتے تھے حضرت عبداللہ بن مسعود کو اس کی مجبری کی گئی تو آپ نے مجبری کرنے والے شخص کے ذمہ لگایا کہ جب وہ لوگ اس کے لئے بیٹھیں تو تم مجھے مطلع کرنا اس نے اس کی تعمیل کی۔ آپ اپنے سر اور چہرہ کو ڈھانپنے ان لوگوں کے پاس پہنچے پھر آپ نے اپنے چہرہ سے کپڑا ہٹا کر فرمایا میں ابن ام عبد ہوں۔ واللہ تم نے تاریک بدعت کا ارتکاب کیا ہے یا پھر تم حضور ﷺ کے اصحاب سے علم میں بڑھ گئے ہو۔ معضد جو یک دریدہ دہن اور منہ پھٹ شخص تھا، اس نے دیدہ دلیری اور شوخ چشمی سے آپ سے کہا: واللہ ہم نے کسی تاریک بدعت کا ارتکاب نہیں کیا اور نہ ہی ہم علم میں اصحاب نبی ﷺ سے بڑھے ہیں آپ نے فرمایا: اگر تم اس مقدس جماعت کی پیروی تو وہ تمہارے بہترین پیشرو ہیں اور اگر ادھر ادھر ہوئے تو سخت گمراہی میں پڑ گئے۔

اقول

اس روایت کے ذریعہ رجل بنی تمیم کی وضاحت ہوگئی کہ وہ ”معضد“ تھا جو دریدہ دہن شخص تھا اس کے حوالہ سے کلام روایت ابی البختری کے تحت گزر چکا ہے۔ نیز بدعت ظلماء کے حوالہ سے بھی تفصیل وہیں پر گزری ہے۔ اس کا محمل بھی بیان ہو چکا ہے کہ منع کی بنیاد تسبیح و تہلیل اور تحمید نہ تھی بلکہ تفرقہ بازی کی خرابی پر مشتمل حلقہ بندی تھی۔ مزید سنئے۔

اس میں حماد بن سلمہ ہیں جو عطاء بن السائب سے روایت کر رہے ہیں اور روایت ابی البختری کی ابجاش میں ہم

باحوالہ لکھ آئے ہیں کہ حماد کی وہ روایات مختلف فیہ ہیں۔ اسی بناء پر امام ابن سعد فرماتے ہیں: ”کان ثقة کثیر الحدیث و ربما حدث بالحدیث المنکر“ یعنی ثقہ ہیں کثیر الحدیث بھی مگر بعض اوقات منکر حدیثیں لاتے ہیں نیز امام بیہقی نے فرمایا: ”احد ائمة المسلمین الا انه لما کبر ساء حفظه فلذا ترکہ البخاری“ یعنی ائمة المسلمین میں سے ایک ہیں الا اینکه جب یہ سن رسیدہ ہوئے تو ان کا حافظہ خراب ہو گیا تھا فہذا الامام بخاری نے ان سے روایت لینا ترک کر دیا تھا۔

﴿تہذیب التہذیب ج ۳ ص ۱۳، ۱۴﴾

نیز اس کا مرکزی راوی ابو عبد الرحمن السلمی (عبداللہ بن حبیب بن ربیعہ الکوئی القاری) ہے جو اگرچہ ثقہ ہیں مگر حضرت ابن مسعود سے ان کا سماع مختلف فیہ ہے۔ التاریخ الکبیر میں ہے ”سمع علیا و عثمان و جب مسعود“ واقدی نے کہا ”شہد مع علی صغین ثم صار عثمانینا و کان من اصحاب المسعود“۔ لیکن حجاج بن محمد نے امام شعبہ کے حوالہ سے کہا: ”لم یسمع ابن مسعود“ کہ ان کا حضرت ابن مسعود سے سماع ثابت نہیں۔

﴿تہذیب التہذیب ج ۵ ص ۱۶۱﴾

بناء بریں یہ روایت مختلف فیہ اور منکر ہونے کے علاوہ منقطع بھی ہے جو از اقسام ضعیف ہے۔

متابعت عمرو بن سلمہ از اسود بن ہلال سے جواب

نیز طبرانی ﴿ج ۹، ۱۲۸، ۸۶۳۹﴾ میں ہے: ”حدثنا علی بن عبدالعزیز ثنا ابو غسان مالک بن اسمعیل ثنا اسرائیل عن اشعث بن ابی الشعثاء عن الاسود بن ہلال عن عبد اللہ قال ذکر والہ رجلا یقص فجاء فجلس القوم فسمعتہ یقول سبحن اللہ کذا و کذا فلما سمع ذالک قام فقال الا تسمعون فلما نظروا الیہ قال انکم لا ہدی من محمد ﷺ اصحابہ انکم لتمسکون بطرف ضلالة“

اقول

علی بن عبدالعزیز پر کلام گزشتہ سطور میں گزر چکا ہے۔ مزید سنیں:-

اسرائیل (بن یونس بن ابی اسحاق السبعی) کے بارے میں حافظ ابن حجر نے لکھا ہے یعقوب نے کہا ”فی حدیثہ لین“ اس کی روایت میں سقم ہے۔ ابن سعد نے کہا ”منہم من یتضعفہ“ بعض نے اس کو ضعیف کیا ہے۔ امام ابن المدینی نے فرمایا ”ضعیف“ کہ یہ ضعیف ہے۔ عبدالرحمن بن مہدی سے منقول ہے ”لص یسرق الحدیث“ کچھ مال کے حور ہوتے ہیں۔ اس حور سے جو حدیثیں حراتا تھا۔ اسی میں سے ”اطلق ابن حزم ضعف اسرائیل“ ابن حزم نے

اسرائیل کو علی الاطلاق ضعیف قرار دیا ہے۔ ﴿تہذیب التہذیب ج ۱ ص ۲۲۹ تا ۲۳۰﴾

اس سے قطع نظر اس میں اس محفل ذکر کا کوئی ذکر نہیں ہے جسے لگھڑوی داری کے حوالہ سے لائے ہیں بلکہ ایک واعظ کا ذکر ہے جو حاضرین سے سچن اللہ سبحن اللہ کہلواتا تھا یہ اگر ناجائز ہے تو لگھڑوی اسے اپنی جماعت کے خطباء کے لئے نسخہ کیمیا کے طور پر استعمال میں لائیں۔ طبرانی میں ”فسمعتہ یقول“ واقع ہے جبکہ صحیح ”فسمعه یقول“ ہے۔

عطاء بن السائب سے جواب

مصنف عبدالرزاق ﴿ج ۳، ۲۲۲، ۵۲۱۰﴾ میں ہے: ”عبدالرزاق عن معمر عن عطاء بن السائب قال سمع ابن مسعود بقوم یخرجون الی البریة معہم قاص یقول سبحوا ثم قال انا عبد اللہ و لقد فضلتم اصحاب محمد ﷺ علماؤ ل قد جئتم ببدعة ظلماء وان تكونوا قد اخذتم بطریقہم فقد سبقوا سابقاً بعدا وان تكونوا خالفتموہم فقد ضللتہم ضلالاً بعيداً علی ماتعدون امر اللہ۔ اھ

اقول:- اس میں اس محفل کا کچھ ذکر نہیں ہے جو لگھڑوی کی پیش کردہ روایت داری میں مذکور ہے بلکہ اس میں بھی ایک واعظ کا ذکر ہے جو اپنے سامعین سے سچن اللہ کہلواتا تھا پس یہ بھی لگھڑوی جماعت کے خلاف ہے کیونکہ وہ خود ہی اسکے مرتکب ہیں (کما قد مر قبل ذلك انفاً) مزید عرض ہے کہ امام عبدالرزاق پر خود لگھڑوی کو اعتماد نہیں۔ ان کی تنقید متین سے ان کی عبارت کچھ پہلے لکھی جا چکی ہے علاوہ ازیں یہ روایت معمر نے عطاء بن السائب سے لی ہے جو کوئی ہیں جب کہ حسب تصریح ائمہ شان اہل کوفہ اور اہل بصرہ سے ان کی روایت غیر مستقیم ہوتی ہے چنانچہ امام ابن حجر، معمر (بن راشد البصری) کے ترجمہ میں نقل فرماتے ہیں ”اذا حدثك معمر عن العراقيين مخالفة الا عن الزهري و ابن طاووس فان حديثه عنهما مستقيم فاما اهل الكوفة و اهل البصرة فلا“ یعنی عراقیوں خصوصاً اہل کوفہ اور اہل بصرہ سے معمر کی روایت پر مت اعتماد کرو زہری اور ابن طاووس کی روایتیں اس حکم سے مستثنیٰ ہیں۔

ملاحظہ ہو۔ ﴿تہذیب التہذیب ج ۱ ص ۲۱۹ نیز ج ۷، ۸۳﴾ ترجمہ عطاء بن السائب ﴿

بعض دیگر روایات سے جواب

(۱) طبرانی (ج ۹، ۱۲۷، ۸۶۳۴) میں ہے: ”حدثنا محمد بن النضر الازدی ثنا معاوية بن عمرو ثنا زهير عن ابی اسحق عن ابی الاحوص عن عبد اللہ قال لا تملکوا الناس فیملوا الذکر“ یعنی حضرت ابن مسعود نے فرمایا: لوگوں کو اکتاہٹ میں مت ڈالو ورنہ وہ ذکر سے اکتا جائیں گے۔

(۲) نیز (۱۵۱، ۱۵۱) صفحہ ۸۶۳۵ (۸۶۳۵) میں ہے: حدثنا اسحق بن ابی اہم ان اللہ ی انا عبد اللہ ذاق انا

معمر عن الاعمش عن ابن مسعود مر برجل يذکر قوما فقاليا مذکر لا تقنط الناس ليعنی حضرت ابن مسعود کا ایک شخص پر گزر ہوا جو لوگوں کو وعظ کر رہا تھا آپ نے اس سے فرمایا واعظ صاحب! لوگوں کو اکتاہٹ میں مت ڈالو۔

(۳) نیز اسی میں ۱۲۷، ۱۲۸ پر (۸۶۳۷ پر) ہے: ”حدثنا احمد بن الزهير التستري ثنا ابراهيم بسطام ثنا ابو احمد الزبيري ثنا شريك عن اسحق عن عمرو بن زرارة قال وقف على عبدالله وانا اقص في المسجد فقال يا عمر لقد اتبذعتم بدعة ضلالة او انکم لأهدى من محمد ﷺ و اصحابه ولقد رأيتم تفرقوا عنی حتی رأیت مکانی ما فيه احد“ یعنی عمرو بن زرارة نے کہا میں مسجد میں لوگوں کو وعظ کر رہا تھا حضرت ابن مسعود نے میرے پاس آ کر مجھے فرمایا: عمرو! تم نے بدعت ضلالہ کا ارتکاب کیا ہے یا پھر تم حضور ﷺ اور آپ کے صحابہ سے زیادہ ہدایت پر ہو۔ عمرو کہتے ہیں اس پر میں نے لوگوں کو دیکھا وہ مجھ سے ایک ایک کر کے الگ ہو گئے یہاں تک میں اپنی جگہ اکیلا رہ گیا۔

(۴) اسی میں (۱۲۸ اور ۸۶۳۸ پر): حدثنا الحسين بن اسحق التستري ثنا علي نصر ثنا عبدالله بن دائود ثنا علي بن صالح عن ابي اسحق عن عبدالله بن اعز قال بلغ ابن مسعود ان عمرو بن زرارة مع اصحاب له يذکرهم فأتاهم عبدالله فقال انتم اهدى ام اصحاب محمد ﷺ انکم متمسکون بطرف ضلالة“ یعنی عبداللہ بن اعز نے کہا کہ حضرت ابن مسعود کو یہ خبر پہنچی کہ عمرو بن زرارة اپنے ساتھیوں کو جمع کر کے انہیں وعظ کر رہا ہے آپ نے ان کے ہاں تشریف فرما ہو کر ان سے فرمایا: تم زیادہ ہدایت والے ہو یا حضور ﷺ کے اصحاب؟ بلاشبہ تم گمراہی کے کنارے سے چمٹے ہو۔

اقول

ان روایات کی اسناد پر کلام سے قطع نظر ان میں سے کسی میں بھی لگھڑوی کی پیش کردہ روایت میں دارمی والا مضمون نہیں ہے بلکہ ان میں ایک واعظ کی تقریب وعظ کا ذکر ہے جسے لگھڑوی بھی بدعت مذمومہ نہیں سمجھتے بلکہ ان کی پوری جماعت اس کی مرتکب ہے۔ ہمارے نزدیک ان کا جو صحیح محمل ہے وہ ہم روایت دارمی کی توجیہ کے بیان کے ضمن میں مفصل بیان کر آئے ہیں کہ یہ تقریب ایک شرعی قباحت پر مشتمل تھی۔ خلاصہ یہ کہ روایت دارمی کی طرح اس سلسلہ کی دیگر روایات میں سے کوئی بھی روایت صحیح ثابت نہیں بلکہ ان کی اسناد پر سخت کلام ہے۔ اب ان روایات کے بارے میں تیسرا اور آخری

جواب پڑھئے۔

جواب ۳ ﴿بر تقدیر تسلیم بھی روایات معنوی اعتبار سے صحیح نہیں ہیں﴾

اس سبب سے قطع نظر اگر یہ بھی تسلیم کر لیا جائے کہ یہ روایات، مجموعی حیثیت سے حسن یا فرض کیجیے انہیں صحیح بھی مان لیا جائے تو بھی معنوی اعتبار سے یہ قطعی طور پر واجب الرد ہیں کیونکہ ان کا مضمون (حسب ظاہر) دلائل قطعیہ (قرآنی آیات نیز احادیث متواتر اور کم از کم مستفیضہ و مشہورہ) کے خلاف ہے۔ بالفاظ دیگر جو امر شرعاً مطلوب، محمود اور مرغوب ہے، اسے یہ مکروہ، مذموم اور ممنوع بتا رہی ہے جن کی مفصل باحوالہ بحث روایت دارمی کے جواب کے ضمن میں گزر چکی ہے۔ فمَنْ شَاءَ الاطلاع عليه فليرجع اليه۔ نیز یہ روایت ان احادیث کثیرہ کے خلاف ہے جن سے ھیت کذائے کا جواز و استحباب واضح ہے۔ تفصیل حدیث خیر القرون کی بحث میں گزر چکی ہیں۔

علامہ ابن ملقن سے ان روایات کی توجیہ

اس بحث کو ہم اس پر مکمل کرتے ہیں کہ ان روایات کو ان کے ظاہر پر نہ رکھتے ہوئے نصوص شرعیہ کے عموم و اطلاق پر کار بند رہنے کی توجیہ میں بفضلہ تعالیٰ ہم متفرد نہیں بلکہ یہ امر علماء سلف سے بھی ثابت ہے گو تعبیر و توجیہ مختلف ہو جو کسی طرح کچھ مضمر نہیں۔ چنانچہ مشہور محدث و فقیہ و مصنف علامہ ابن الملقن رحمۃ اللہ تعالیٰ علیہ اپنی کتاب الاعلام ﴿ج ۲، ۴۰۴﴾ میں اس کے متعلق تحریر فرماتے ہیں: ”وتجاب علی تقدیر ثبوت ذلك عنهم انه محمول علی انه لم تبغلهم الا حدیث الخاصة فيه او انه اقترن نه امر من زیادة او ترك واجب شرعی او استدراج بذلك الى المفساد علموها و الافلا حدیث الصحیحة ثابتة بالامر بالذکر فرادی و مجتمعین والحث علیہ“ یعنی پہلے تو یہ روایات ثابت نہیں ہیں اگر ثابت مان لی جائیں تو جواب یہ ہے کہ یا تو انہیں اس سلسلہ کی احادیث نہیں پہنچی تھیں یا پھر یہ کہ ان لوگوں نے کسی امر کا اس میں خانہ ساز اضافہ کیا تھا یا ان لوگوں نے ایسی کوئی چیز ترک کر دی تھی جس کا کرنا شرعاً ضروری تھا یا انہوں نے کسی شرعی قباحت کا ارتکاب کیا تھا ورنہ افراد و اجتماعاً ہر طرح سے ذکر الہی کاماً مور اور مطلوب و مرغوب بکثرت صحیح احادیث سے ثابت ہیں۔

ملاحظہ ہو۔ ﴿احکام الاحکام للعلامة ابن دقیق العید ۲۵۵، حاشیہ ۳ طبع دار ابن حزم بیروت﴾

نوٹ:۔ امام علامہ سیوطی رحمۃ اللہ علیہ کی اس سلسلہ کی عبارت آئندہ سطور میں مناسب مقام پر آرہی ہیں۔

و الحمد لله رب العالمین و الصلوة و السلام علی سید المرسلین مولانا محمد و علی الہ و صحبہ و

تبعہ و علینا مہم اجمعین ط

روایت دارمی کے تائیدی حوالہ جات کا رد

مجالس الابرار کے حوالہ سے جواب

لگھڑوی اپنی پیش کردہ روایت دارمی کو تقویت دینے کی غرض سے پہلی دلیل کے طور پر لکھتے ہیں: ”علامہ قاضی ابراہیم صاحب حضرت ابن مسعود کی ایک روایت کو ان الفاظ سے نقل کرتے ہیں: انا عبد اللہ بن مسعود فوالذی وحده لا شریک لہ کی قسم کھا کر کہتا ہوں کہ تم نے یہ نہایت تاریک اور سیاہ بدعت ایجاد کی ہے، یا کیا تم علم میں نبی کریم ﷺ کے صحابہ سے بڑھ گئے ہو۔ ﴿مجالس الابرار ۱۳۳﴾ ملاحظہ ہو۔ ﴿راہ سنت ۱۲۳﴾

الجواب

مجالس الابرار ایسی غیر معتبر کتاب ہے کہ جس کے مؤلف کا آج تک صحیح پتہ نہیں چل سکا وہ مجہول الحال کیا مجہول العین شخص ہے جس کا لگھڑوی کے بزرگوں کو بھی علم نہیں ہو سکا بلکہ ان کا اور خود لگھڑوی کا بھی اس میں خاصا اختلاف ہے پھر یہ ملائی کتاب ہے یا پھر وہ فلسفہ بدعت میں مولوی ابن تیمیہ کا پیروکار ہے پس وہ ہم پر کیونکہ حجت ہو سکتی ہے۔ علاوہ ازیں ماضی میں ہمارے مسلک کے کئی ذمہ دار علماء اس سے اظہار التعلق فرما چکے ہیں جیسے اعلیٰ حضرت کے والد ماجد اپنی کتاب اصول الرشاد نیز اذقۃ الاثام میں اور خود اعلیٰ حضرت فتاویٰ رضویہ میں۔ اس سب کی مکمل باحوالہ تفصیل گذشتہ اوراق میں گزر چکی ہے۔ پھر لگھڑوی کے علامہ قاضی مجہول نے بھی اس روایت کا کوئی حوالہ پیش نہیں کیا تا کہ اس کی سند کو دیکھا جاسکے بہت جستجو کے باوجود ان الفاظ سے ہمیں یہ روایت مجالس الابرار کے سوا کہیں نہیں مل پائی۔ لگھڑوی نے بھی ”ایک روایت“ کہ کر حوالہ کی ذمہ داری سے خود کو بچانے کی کوشش کی جو ان کی چابکدستی پر مبنی ہے کیونکہ اس سے قبل اس کے پس منظر کے طور پر اس میں مخصوص تعداد میں تکبیر اور تسبیح و تحمید کے پڑھوانے کا ذکر بھی ہے۔ ملاحظہ ہو۔ ﴿مجالس الابرار ۱۶۵﴾ مترجم اردو طبع کراچی ﴿

جب کہ حدیث کی کسی بھی باسند کتاب میں یہ روایت اس انداز سے موجود نہیں، لگھڑوی میں اگر ذرہ بھر بھی صداقت، ہمت اور جرأت ہے تو اس کا بعینہ ثبوت مہیا کریں اور تسلی بخش جواب پائیں لیکن ہم بڑے وثوق سے عرض کرتے ہیں کہ وہ حسب بالا اس کا ثبوت نہیں لاسکتے۔

فہل من مبارز؟ ہمیں گوئی وہمیں میداں۔ دیدہ باید۔

تعب ہے لگھڑوی نہ ماننے پر آئیں تو احادیث صحیحہ کو بھی رد کر دیں اور ماننے کی ٹھان لیں تو بے سرو پا روایات کو بھی حجت و سند بنائیں۔ ہاں یہ ہو سکتا ہے کہ روایت ہذا کے مختلف طرق سے من مانے جملے لے کر کچھ ترمیم و اضافہ کے ساتھ اسے لا باگسا ہو اس، تقدیر اس کی کچھ زمین دارمی، کچھ طبرانی اور کچھ مصنف عبدالرزاق ہی ہو سکتی ہے جو نکتہ یہی اس

کے ماخذ ہیں جن پر مکمل نظر کر کے ہم نے اصول روایت و درایت سے ہی ثابت اور واضح کر دیا ہے کہ لگھڑوی مؤقف کی تائید میں اس روایت کا کوئی طریق بھی کلام اور سقم سے خالی نہیں جب کہ ”فوالذی لا الہ غیرہ“ نیز ”فقتم“ کے الفاظ کا وجود ان کتب میں کہیں بھی نہیں ہے۔ علاوہ بریں بر تقدیر تسلیم ہم نے ٹھوس دلائل لے حوالہ سے اس کا صحیح محمل بھی بیان کر دیا ہے ادھر ملاحظہ کیا جائے اس سے قطع نظر اسی مجالس الابرار (۱۶۴) میں بدعت کی تعریف میں لکھا ہے:

”زمانہ صحابہ کے بعد شارع علیہ السلام کی قولی یا فعلی یا صریحی یا اشارۃً اجازت کے بغیر دین میں کچھ گھٹانا بڑھانا“ جو لگھڑوی کے خلاف ہے کیونکہ ایک تو اس میں سید عالم ﷺ کو ”شارع علیہ السلام“ کہا گیا ہے جس سے لگھڑوی کو سخت ناراضگی ہے مکمل بحث ”مصباح سنت“ حصہ میں گزر چکی ہے۔ پس جب صاحب مجالس آپ ﷺ کو ”شارع“ کہ کر حسب فتویٰ لگھڑوی مسلمان ہی نہیں رہا تو مشرک کو اپنا پیشوا ماننا یا اسے معتمد مان کر اس سے استناد کرنا بذات خود مشرک ہونا نہیں تو اور کیا ہے؟ نیز مجالس الابرار کی اس عبارت کا صاف مطلب یہ ہے کہ جب کسی امر کی اجازت آپ ﷺ سے قولاً یا فعلاً پھر صراحۃً یا اشارۃً ثابت ہو تو اس پر عمل پیرا ہونا نیز اس کی ہیئت کذائیہ بدعت سیئہ نہیں اور نہ ہی یہ دین میں اضافہ ہے نہ ترمیم۔ ورنہ ”اجازت کے بغیر دین میں کچھ گھٹانا“ کا کیا مطلب ہوگا؟ اس سے بھی واضح طور پر کچھ آگے چل کر روایت ابن مسعود پیش کرنے کے بعد لکھا ہے:

”بعض باتیں جو صحابہ کرام کے بعد پیدا ہوئیں ہیں حسنہ ہیں۔ یہ باتیں بھی بدعت حسنہ ہیں مثلاً مدر سے اور خانقاہیں اور سرائیں بنانی۔ اسی طرح کی اور مفید چیزیں کو صحابی کے زمانہ میں نہ تھیں کیوں کہ اس کا جواب تو یہ دیا جائے گا کہ جس چیز کا حسن، شریعت کے صحیح دلائل سے ثابت ہو وہ اول تو بدعت ہی نہیں ہے اور اس صورت میں عام کا عموم۔۔۔۔۔ حدیثوں میں علیٰ حالہ باقی رہے گا۔ یا اس عام سے مخصوص ہو جائے گا اور جو عام کہ اس سے کوئی فرد خاص ہو جائے وہ اس فرد خاص کے سوا باوی کے لئے دلیل ہوتا ہے۔ ملاحظہ ہو۔ ﴿مجالس الابرار ۲۶۵﴾

اقول

عبارت ہذا کا ایک ایک لفظ لگھڑوی مؤقف کا ردِ مبلغ ہے اور خود صاحب مجالس کا بھی کہ جس امر کو بدعت سیئہ قرار دینے کے لئے انہوں نے سارے پا پڑ بیلے تھے خدا کے کرنے سے انہوں نے اسی کو ہی صحیح اور مطابق سنت کہنا شروع کر دیا۔ بالفاظ دیگر دوہرے معیار کا مظاہرہ کرتے ہوئے وہ ”میٹھا پ اور کڑوا تھو“ کے ڈگر پر چل گئے۔ کذلک العذاب و

لعذاب الاخرۃ اکبر لو کانوا یعلمون۔

لگھڑوی نے اس مقام پر اپنی پیش کردہ روایت دارمی کی تائید اور تقویت کی غرض سے مزید لکھا ہے: ”اور شیخ الاسلام ابن دقیق ان کی ایک روایت کو ان الفاظ سے نقل کرتے ہیں: فقال اذا رأتموه فأخبروني قال فأخبروه فأتاه ابن مسعود متقنعاً فقال من عرفني فقدو من لم يعرفني فأنا عبد الله بن مسعود تعلمون انكم لأهدى من محمد ﷺ و أصحابه (الی ان قال) لقد جئتم ببدعة عظمی او لقد فضلتهم اصحاب محمد ﷺ علماء۔ فهذا ابن مسعود انكر هذا الفعل مع امکان ادراجہ تحت عموم فضيلة الذكر“ فرمایا حضرت عبداللہ بن مسعود نے جب تم اس کو دیکھو تو مجھے اطلاع دو۔ راوی کہتا ہے کہ ان کو اطلاع دی گئی وہ موقع پر پہنچے اور وہ سر پر کپڑا اوڑھے ہوئے تھے۔ فرمایا مجھ کو جو جانتا ہے جانتا ہے اور جو نہیں جانتا تو میں بتا دیتا ہوں کہ میں عبداللہ بن مسعود ہوں۔ تم جانتے ہو کہ تم آنحضرت ﷺ اور آپ کے صحابہ کرام سے زیادہ ہدایت پر ہو۔ (العیاذ باللہ) پھر فرمایا تم نے ایک بہت بڑی بدعت ایجاد کی ہے یا تم آنحضرت ﷺ کے اصحاب پر علم میں فضیلت حاصل کر چکے ہو؟ حضرت عبداللہ بن مسعود نے مخصوص ہیئت اور کیفیت کے ساتھ اس فعل کا انکار کیا ہے حالانکہ فضیلت ذکر کے عام دلائل کے تحت اس کا ادراج ممکن تھا۔

﴿احکام الاحکام ج ۱ ص ۵۲﴾ اھ بلفظہ ملاحظہ ہو۔ ﴿راہ سنت ص ۱۲۴﴾

الجواب

آغاز باب میں لگھڑوی کی پیش کردہ ان کی ایک عبارت کے جواب ہم یہ ثابت کر آئے ہیں کہ علامہ دقیق العید کی یہ کتاب ان کی مستقل تصنیف یا تالیف نہیں بلکہ ان کی املاءات کا مجموعہ ہے بالفاظ دیگر یہ ان کی تقریرات و ملفوظات ہیں جنہیں ان کے ایک تلمیذ نے مرتب کر کے ان کے نام سے جاری کیا جب کہ یہ ایک مسلمہ حقیقت ہے کہ ایسے مجموعوں میں زیادہ تر مرتبین کی فہم کا دخل ہوتا ہے تو عین ممکن ہے یہ حصہ بھی مرتب کی فہم کی نذر ہو گیا ہے الغرض یہ کتاب مسوس یا کم از کم مشکوک ہے نیز یہ کہ عبارت لگھڑوی کے مقرر کردہ معیار دلائل سے ہٹ کر ہے کہ یہ نہ قرآن کی آیت ہے نہ حدیث نبوی نہ اجماعی امر نہ امام اعظم کا قول ہے بلکہ ابن دقیق العید تو حنفی عالم بھی نہیں وہ شافعی مالکی یا مالکی شافعی ہیں جن کے اپنے اصول ہیں جب کہ بر تقدیر تسلیم اس مسئلہ میں ان کا یہ موقف خود ان کے اپنے محققین مذہب کے بھی خلاف ہے یہ سب تفصیل وہاں دیکھیں۔ علاوہ ازیں ابھی کچھ پہلے ہم ایک شافعی عالم و محقق علامہ ابن الملقن کی عبارت لکھ آئے ہیں۔ جس میں انہوں نے عموم و اطلاق نصوص سے استدلال کی تائید کرتے ہوئے ابن دقیق العید و امثالہم کا ردّ بلیغ فرمایا ہے اور روایت ابن مسعود

(مبحث فیہا) کو غم صحیح اور بر تقدیر تسلیم اس سے موقوف قرار دیا ہے۔ اور اس عبارت کو احکام کے حاشیے میں ایک دو بندہ خال

مخشی نے بھی برقرار رکھا ہے ملاحظہ ہو۔ (۲۵۵، ۳۱)۔

علاوہ ازیں علامہ ابن دقیق العید کی پیش کردہ اس روایت کے شروع میں یہ الفاظ ہیں: ”ذکر لابن مسعود قاصّ یجلس باللیل و یقول للناس قولوا کذا و قولوا کذا“ جنہیں لگھڑوی نے نقل نہیں کیا۔ اس میں محفل ذکر کا بیان ہے ہی نہیں بلکہ ایک واعظ کے وعظ کا ذکر ہے جس میں وہ سامعین سے کچھ کہلواتا تھا اور دوسری روایت سے ہم ثابت کر آئے ہیں کہ وہ ”سبحن اللہ“ کہلواتا تھا جس سے علامہ کی تقریب تام ہے نہ وہ لگھڑوی کے لئے مفید مدعا ہے نیز یہ بھی ہم ثابت کر آئے ہیں کہ منع کی وجہ ذکر نہ تھا بلکہ تفرقہ کی بنیاد ہونے کے باعث حلقہ جات تھے، یہ بھی ہم نے ثابت کر دیا ہے کہ بر تقدیر تسلیم اصول روایت کے مطابق تو وہ غیر صحیح ہے ہی، اصول درایت کی رو سے بھی نہایت درجہ غلط ہے کہ وہ قطعی دلائل کے خلاف ہے۔ علاوہ بریں علامہ موصوف نے اس روایت کے نقل کرنے سے پہلے (شروع میں) اس کا ماخذ بھی بتا دیا ہے چنانچہ ان کے لفظ ہیں اخرجہ الطبرانی فی معجمہ بسندہ من قیس بن حازم، یعنی اسے طبرانی نے اپنی سند سے اپنی معجم میں روایت کیا ہے جسے لگھڑوی نے نقل نہیں کیا۔ ملاحظہ ہو ﴿احکام الاحکام ۲۵۵﴾

اور ہم ”مزعمہ متابعات سے جواب“ کے زیر عنوان باحوالہ لکھ آئیں ہیں کہ طبرانی کی سند اس طرح ہے: ”حدثنا اسحاق بن ابراہیم عن عبدالرزاق عن ابن عیینہ عن بیان عن قیس الخ“ یہ بھی مدلل لکھ آئیں ہے کہ علامہ رجا ل شمس ذہبی نے تصریح کی ہے کہ اسحاق بن ابراہیم (الدبری) امام عبدالرزاق سے ”احادیث منکرہ“ روایت کرتا ہے۔ نیز یہ کہ امام عبدالرزاق کو خود لگھڑوی نے بے اعتماد۔ ان کی مصنف کو طبقہ ثالثہ سے اور اس کی احادیث کو ”خلاف قرآن“، ”خلاف اجماع“، ”اور موضوع تک“ کہا ہے۔ اور یہ حدیث بھی مصنف ہی کی ہے۔ جس کا لازمی نتیجہ یہ ہوا کہ یہ روایت بے بنیاد ہے پس جب بنیاد ہی نہ رہی تو اس کے سہارے قائم کی گئی علامہ ابن دقیق العید پھر لگھڑوی کے استدلال کی پوری عمارت ہی زمین بوس ہوگئی۔ و هو المقصود

علاوہ ازیں عموم و اطلاق نصوص سے استدلال کا صحیح، درست اور مسلم ہونا خصوصیت کے ساتھ محققین احناف کا متفقہ مذہب ہے جیسا کہ ہم اس حصہ میں مسلم الثبوت للفاضل محب اللہ البہاری نیز فتح القدر و التحریر للمحقق علی الاطلاق ابن الہمام سے ثابت کر آئے ہیں پس احکام کی یہ عبارت، ائمہ احناف کے خلاف ہے جب کہ لگھڑوی راہ سنت کے شروع میں اس امر کو اپنی کتاب کے لئے اصول موضوعہ شمار کر آئے ہیں کہ احناف کے خلاف کوئی بھی عبارت قابل قبول نہ ہوگی لہذا لگھڑوی کی پیش کردہ یہ عبارت خود ان کی تحریر کی رو سے واجب الرد ہوئی۔ نیز لگھڑوی کی انتہائی معتبر علیہ کتاب مجالس الاررار میں عموم و اطلاق نصوص سے استدلال کو صحیح قرار دیا ہے جس کی عبارت ہم نے اس سے پہلے والے عنوان کے تحت

پیش کردی ہے پس لگھڑوی کا واویلا ہر طرح سے غلط ہو گیا۔ والحمد لله تعالیٰ علیٰ ذلک

گکھڑوی وجہ استدلال سے جواب

لگھڑوی نے روایت ابن مسعود سے اپنی وجہ استدلال کی وضاحت کرتے ہوئے لکھا ہے: ”حضرت عبداللہ بن مسعود کا مطلب اس سے صرف یہی تھا کہ اگرچہ تکبیر و تہلیل اور تسبیح و تحمید کی بہت کچھ فضیلتیں وارد ہوئی ہیں اور وہ محبوب ترین ذکر ہے لیکن اس کا یہ خاص طرز و طریقہ جناب رسول اللہ ﷺ اور حضرات صحابہ کرام کا بتا ہوا نہیں ہے بلکہ یہ خود تمہارا ایجاد کردہ ہے لہذا یہ بدعت ضلالت بھی ہے اور گمراہی بھی ہے بدعت عظمیٰ بھی ہے اور ظلماء بھی اور بقول امام دقیق العید اس مخصوص کیفیت کو حضرت عبداللہ بن مسعود نے فضیلت ذکر کی عام دلیلوں کے نیچے داخل نہیں کیا ہے“ اھ بلفظ۔

ملاحظہ ہو ﴿راہ سنت ۱۲۴﴾

الجواب

بفضلہ تعالیٰ ہم نے ثابت کر دیا ہے کہ یہ روایت اصول روایت و درایت کی رو سے کسی طرح صحیح ثابت نہیں ہے اور بفرض تسلیم صحت و ثبوت منع کی بنیاد ہیئت کذائیہ نہیں بلکہ تفرقہ کا سبب بننے والے حلقہ جات تھے۔ پس جب وہ سرے سے ثابت ہی نہیں ہے تو ابن دقیق العید پھر لگھڑوی کا اس سے یہ نتیجہ اخذ کرنا خود بخود غلط ہو گیا کہ ”اس مخصوص کیفیت کو حضرت عبداللہ بن مسعود نے فضیلت ذکر کی عام دلیلوں کے نیچے داخل نہیں کیا“ جب کہ آپ عموم و اطلاق نصوص سے استدلال کے جواز نیز ہیئت کذائیہ کے بدعت حسنہ نہ ہونے کے قائل بھی تھے جس کے حوالہ جات روایت دارمی کے جواب کے ضمن میں گزر چکے ہیں۔ البتہ خدا کے کرنے سے لگھڑوی نے نہایت صاف اور غیر مبہم الفاظ میں یہ مان لیا ہے کہ ”تکبیر و تہلیل اور تسبیح و تحمید کی بہت کچھ فضیلتیں وارد ہوئی ہیں اور وہ محبوب ترین ذکر ہے“۔

”بہت کچھ“ اور ”فضیلتیں“ کے لفظ بتا رہے ہیں کہ اس سلسلہ کی احادیث مستفیض اور مشہور بلکہ متواتر ہیں۔ پس جو امر اس قدر فرامین مبارکہ سے ثابت اور محبوب ترین تھا حضرت عبداللہ بن مسعود اسے کیسے ناپسند کر سکتے اور کیوں کر منع کر سکتے تھے۔ اس طرح سے تو لگھڑوی نے (خاکم بدہن) حضرت ابن مسعود کو ان احادیث مقدسہ کا منکر بنا کر پیش کر دیا ہے

﴿العیاذ باللہ تعالیٰ﴾ لہذا عبادات مطلقہ و عامہ امر کو ناجائز ممنوع اور بدعت سیئہ کہنا ان کے الفاظ میں بذات خود ”بدعت ضلالت“ بھی ہے اور گمراہی بھی بدعت عظمیٰ بھی ہے اور بدعت ظلماء بھی“ کہ کل دعویٰ بلا دلیل لا یسمع کے لئے

اوقات و کیفیات کی تعیین عرفی نیز ہیئت کذائیہ کے بدعت سیئہ ہونے کا لگھڑوی کا دعویٰ تا حال قطعی طور پر بلا دلیل ہے جو

اصول و قواعد کی رو سے ناقابل قبول اور مردود ہوتا ہے۔ پس لگھڑوی کا ایک شرعاً جائز مستحسن و مستحب اور خود ان کے لفظوں

میں ”محبوب ترین“۔ مبارک ہو کہ ”حق بہ صاحب حق بر رسید“ اور ”پہنچی خاک وہیں کہ جہاں کا خمیر تھی“۔

علامہ عبدالسمیع رحمہ اللہ کی عبارات سے مغالطات کا رد

اس سلسلہ میں لگھڑوی نے پاسبان ناموس رسالت، علامہ اہل سنت حضرت مولانا عبدالسمیع رامپوری رحمہ اللہ کی بعض عبارات سے بھی مغالطے دینے کی کوشش کی ہے۔ موصوف کے لفظ ہیں ”اور اس روایت کو فریق مخالف بھی تسلیم کرتا ہے“ چنانچہ مولوی عبدالسمیع رامپوری صاحب لکھتے ہیں:۔ عبداللہ بن مسعود نے جہر سے ایک جماعت ذکر اللہ کرنے والوں کو دھمکایا اور ان کے فعل کو بدعت قرار دیا کتب فقہ اور حدیث میں یہ روایت مذکور ہے۔ ﴿انوار ساطعہ ۲۴﴾ ملاحظہ ہو۔

﴿راہ سنت﴾

نیز ان کے لفظ ہیں:۔ اور دوسری جگہ لکھتے ہیں: ”اس روایت میں لفظ قاص ہے یعنی ایک آدمی قصہ گورات کے وقت قصہ کہنے بیٹھا تھا اور درمیان قصہ گوئی کے لوگوں کو کہتا جاتا تھا کہ ایسا کہو۔ یہ خبر عبداللہ بن مسعود کو پہنچی آپ وہاں تشریف لے گئے اور ان کو دھمکایا کہ تم نے یہ بدعت نکالی ہے۔ واضح ہو کہ یہ انکار عرض ہیئت جدید کے سبب نہ تھا بلکہ وہ اس کا مجمع کرنا قصہ گوئی کے واسطے یہ خلاف شرع تھا گو کہ ذکر اللہ بھی کبھی کبھی درمیان میں ہوتا ہو، اصحاب رسول صلی اللہ علیہ وسلم قصہ گو یوں کو جو بے اصل قصہ بیان کرتے تھے مسجد سے نکال دیا کرتے تھے۔ ﴿انوار ساطعہ بلفظہ ۳۸﴾ اھ بلفظہ۔ ملاحظہ ہو ﴿راہ سنت

﴿۱۲۵، ۱۲۴﴾

اس سے متصلاً موصوف نے لکھا ہے: ”مولوی عبدالسمیع صاحب نے اصولی طور پر یہ روایت تو صحیح تسلیم کر لی ہے۔“

﴿راہ سنت ۱۲۵﴾

الجواب

اس حوالہ سے عطر تحقیق حقیق و تدقیق انیق وہی ہے جو ہم نے پیش کر دیا ہے کہ روایت ہذا کج معراج الوجوہ روایتی رد راہیہ غلط اور سخت مردود ہے کہ اس کی سند صحیح نہیں۔ نیز دلائل قویہ صحیحہ سے متعارض ہے۔ نیز حضرت ابن مسعود رضی اللہ عنہ سے لگھڑوی مدعا کے خلاف بھی ثابت ہے۔ ہیئت کذائیہ کا بنیاد ممانعت ہونا بھی ثابت نہیں بلکہ اس کے برخلاف ثابت ہے (وقد مرّ کلہ) علامہ فہامہ رحمہ اللہ پر کوئی قدغن نہیں کیونکہ انہوں نے یہاں اس پر ائمہ تطبیق (فقہاء کرام) رحمہم اللہ کے طرز پر کلام فرمایا ہے جو عموماً روایت پر جرح و قدح کا انداز اپنانے کی بجائے اپنی خداداد صلاحیتوں کی بناء پر بر تقدیر تسلیم ان کی وقع و وجیہ توجیہات پیش فرماتے ہیں یہی وجہ ہے کہ انہوں نے اس مقام پر جرح و تعدیل سے کچھ تعرض نہیں فرمایا۔ ان

کے اس طرز سے ہمارے موقف پر بھی کوئی زد نہیں پڑتی کیونکہ ہمارا اور ان کا مدعا ایک ہے جو ہیئت کذائیہ کا وجہ ممانعت نہ

ہونا ہے فرق ہے تو صرف تعبیر کا ہے۔ ولا مشاحۃ فیہ

البتہ اس سے لگھڑوی کو کچھ فائدہ نہیں ہے کیونکہ انہوں نے ان کے موقف کی پیشگی طور پر صراحتہً نفی فرماتے ہوئے دلائل سے یہ ثابت فرمایا ہے کہ روایت ہذا میں منع کی بنیاد ہیبت کذائیہ نہیں جیسا کہ ان کے الفاظ سے واضح ہے کہ ”واضح ہو کہ یہ انکار عروض ہیبت جدید کے سبب نہ تھا بلکہ وہ اس کا مجمع کرنا قصہ گوئی کے واسطے یہ خلاف شرع تھا“ جنہیں خود لگھڑوی نے بھی نقل کیا ہے۔ زیادہ سے زیادہ یہ کہا جاسکتا ہے کہ لگھڑوی کو ان کی توجیہ سے اتفاق نہیں ہے یا یہ کہ وہ اسے مانتے نہیں ہیں جس سے حضرت علامہ علیہ الرحمۃ کے استدلال میں کوئی سقم نہیں آتا۔ علامہ نے جن امور کو بنیاد بنا کر تفصیل سے اس توجیہ کو بیان فرمایا ہے اس کا خلاصہ یہ ہے کہ:

(۱) عدم فعل بدعت ہونے یا عدم جواز کو مستلزم نہیں جس کے بیشمار دلائل میں سے حدیث صحیح متفق علیہ ”ممن احدث فی امرنا ہذا ما لیس منہ فہو رد“ بھی ہے جس میں احداث فی الدین کے رد ہونے کو ”مالیس منہ“ سے مقید فرمایا گیا ہے اور قائدہ مسلمہ ہے کہ جب کوئی حکم کسی امر مقید پر ہو تو قید کی طرف راجع ہوتا ہے پس ”فہو رد“ کا حکم اصل احداث کی طرف نہیں بلکہ اس کی قید ”مالیس منہ“ کی جانب راجع ہوگا۔ یعنی جو نئی بات مخالف و مغیر دین ہوگی وہی رد ہوگی شرح جواہر التوحید میں ہے ومن الجہلۃ من یجعل کل امر لم یکن فی زمن الصحابة بدعت مذمومہ وان لم یقم دلیل علی قبحہ تمسکا بقولہ صلی اللہ علیہ وسلم ایاکم و محدثات الامور ولا یعلمون المراد بذلک ان یجعل فی الدین ما لیس منہ۔ اھ

یونہی حجۃ الاسلام نے احواء میں فرمایا۔ نیز شاہ صاحب تو موسوی مصطفیٰ ۱۷۸ میں یہاں تک فرما گئے کہ دواعی و اسباب کے ہونے کے باوجود بھی ترک فعل دلیل کراہت نہیں۔

نواب قطب الدین صاحب نے بھی مظاہر الحق میں حدیث (ما احدث فی امرنا بدعة الارفع مثلها من السنة) کے ترجمہ میں لکھا ہے: ”نہیں نکالی کسی قوم نے بدعت یعنی جو بدعت سنت کے مزاحم ہو۔“

نیز حدیث افراق امت میں ”ما انا علیہ و اصحابی“ کے الفاظ میں آپ صلی اللہ علیہ وسلم اور آپ کے اصحاب کے اصول ہیں بالخصوص جزئیات مراد نہیں ورنہ مدینہ مدارس بھی اسی مد میں آئیں گے اور ان کے بانیان، فی النار ہوں گے کیوں کہ وہ بہ ہیبت کذائیہ آپ صلی اللہ علیہ وسلم اور آپ کے صحابہ کرام سے قطعاً ثابت نہیں ہیں۔

(۲) متذکرہ تفصیل کی رو سے نیز دیگر قرائن کے حوالہ سے روایت ابن مسعود رضی اللہ عنہ میں مذکور محفل پر انکار کی

وجہ اس کی ہیبت کذائیہ نہیں تھی بلکہ اس میں بائی جانے والی شرعی خرابی تھی کیونکہ اس سلسلہ کی روایتیں دو طرح کی ہیں بعض

میں ہے کہ محفل ایک ”خاص“ (یعنی قصہ گو) کے زیر کنٹرول تھی چنانچہ روایت کے لفظ ہیں: ”ذکر لابن مسعود قاص
 یجلس باللیل و یقول للناس کذا او کذا“ رواہ البطرانی بسندہ عن قیس بن حازم۔ لفظ قاص سے یہ
 اشارہ ملتا ہے کہ وہ قصہ گوئی کے ضمن میں ذکر کی بات کرتا تھا جو عند الاصحاب الاکرام معیوب امر تھا اسی سے حضرت ابن
 مسعود نے انہیں سخت سست کہا جس کی تائید حضرت شاہ ولی اللہ کے اس قول سے بھی ہوتی ہے۔ ولا یذکر القصص
 المجازفة فان الصحابة انکروا علی ذلك اشد الانکار و اخرجوا اولئک من المساجد و ضربوہم
 اھ (القول الجمل) نیز نصاب الاحساب کی اس عبارت سے بھی ”و القصص عندهم بدعة و کانوا یخرجون
 القصاص من الجامع اھ۔“ نیز غنیۃ الطالین میں ہے ”و کان ابن عمر وغیرہ من الصحابة رضی اللہ عنہ
 یخرجون القصاص اھ۔“

مزید یہ حسب تصریح فقہاء کرام تبلیغ احکام کے وعظ کے دوران ذکر و درود پڑھانا مستحب ہے چنانچہ فتاویٰ قاضی
 خان میں ہے: ”العالم اذا قال فی المجلس صلوا علی النبی ﷺ فانه یشاب علی ذلك اذا قال کبروا
 ثیاب علیہ اھ۔“

القول الجمل وغیرہ کی مذکورہ عبارات اسی روایت (ابن مسعود) کے مضمون کی جانب اشارہ ہے جس سے یہ امر
 متعین ہو جاتا ہے کہ وہ قصہ گو شخص ناپسندیدہ قصے ہی بیان کرتا تھا جسے ڈانٹا گیا۔ یہی وجہ ہے کہ لکھڑوی نے اس پر کچھ کہنے
 کی بجائے مکمل چپ سادھ لی ہے جو اس کے جواب سے ان کے عجز کی دلیل ہے۔ جب کہ اس کے بعض طرق میں ہے کہ
 اس محفل میں بحد ممانعت جہر بالذکر کیا جا رہا تھا جس پر حضرت ابن مسعود نے انہیں ڈانٹا۔ اس کے علامہ رحمۃ اللہ علیہ نے
 مناسب مقام دلائل پیش فرمائے ہیں جیسے صحیح حدیث ”اربعوا علی انفسکم لاتدعون اصم ولا غائباً انہ معکم
 سمیع قریب“ یعنی اس قدر چیخ اور چلا کر ذکر مت کرو کہ اس سے تمہاری جانیں مشقت میں پڑ جائیں اور اس کی ضرورت
 ہی کیا ہے تم کسی ایسے کو یاد نہیں کر رہے جو بہر اور غائب ہو بلکہ ایسے کا ذکر کر رہے ہو جو تمہارے ساتھ ہے سب کی برابر سنتا
 ہے (وغیرہ) بناء علیہ حضرت ابن مسعود کا ان لوگوں کو منع فرمانا بھی احداث ہیئت جدیدہ کے باعث نہ تھا بلکہ اس وجہ سے تھا
 کہ ان کے نزدیک سید عالم ﷺ کی اس سلسلہ کی احادیث کی رو سے اس طرح کا جہر ممنوع تھا۔

اس کے بعد علامہ عبدالسمیع صاحب رحمۃ اللہ علیہ نے خصوصیت کے ساتھ اپنے مرشد حاجی امداد اللہ صاحب رحمہ
 اللہ کے مسلک سے بغاوت کرنے اور مسئلہ بدعت میں نئی راہ نکالنے والے اپنے سابقہ پیر بھائیوں (گنگوہی وغیرہ اور ان
 کے اتباع) پر اتمام حجت اور ظلم برصدائے احتجاج بلند فرماتے ہوئے اس امر کی باحوالہ متعدد مثالیں پیش فرما کر بحث کو بہر

طرح سے مکمل فرما دیا ہے کہ بہت سے امور بہیبت کذاً یہ رسول اللہ ﷺ سے ثابت نہیں ہیں مگر ان پر خود یہ مانعین بھی پابندی کے ساتھ کاربند ہیں پس اگر ان کا یہ نظریہ درست ہے تو ”الابلا برگردن ملاً“ کے پیش نظر اس کا سارا وبال خود ان پر پڑ گیا اور وہ بقلم خود مبتدع قرار پائے۔ جیسے منبر پر خطبہ عید، نماز جمعہ کی اذان ثانی، آفاقی کے لئے طواف رخصت کے بعد کعبہ شریف کے احترام کی غرض سے اٹنے پاؤں چلنا اور صوفیاء کرام رحمہما اللہ کے معمولات و اشتغال یعنی مختلف طریقوں سے ذکر اذکار مثلاً جس دم، ذکر دوضربی، سہ ضربی، چہار ضربی اور اس دوران رگ کیماں کو دبا کر بیٹھنا اور تصویر کش کرنا وغیرہ۔ (ملخصاً بمرادہ)

تفصیل کے لئے ملاحظہ ہو۔ ﴿انوارِ ساطعہ ۳۶، ۳۷، ۳۸، ۳۹، ۴۰، ۴۱، ۴۲، ۴۳، ۴۴، ۴۵ طبع مجتہبی دہلی و پاکستان﴾

خلاصہ یہ کہ حضرت مولانا رامپوری امدادی رحمۃ اللہ علیہ نے اس معنی میں روایت ہذا کی تصحیح ہرگز نہیں کی جو لکھڑوی کے نظریہ مطابق ہے (یا موصوف کے مقتدایان مذہب گنگوہی کا تھا) پس لکھڑوی آپ کی ان عبارات کو اپنا مؤید سمجھنا ان کی خوش فہمی ہے یا عمداً انہوں نے عوام کو دھوکا اور مغالطہ دینے کی غرض سے تلبیس سے کام لیا ہے البتہ اس سے لکھڑوی کا سخت عجز و رواج ہو گیا ہے کیونکہ انہوں نے علامہ رامپوری علیہ الرحمۃ کے دلائل کا کوئی جواب دئے بغیر انوارِ ساطعہ سے کانٹ چھانٹ کر کے اور حسب پسند الفاظ لے کر اور ان کے سیاق و سباق سے ہٹا کر ان پر بے جا اور لایعنی قسم کے اعتراضات کو بھرتی کر دیا ہے جس سے کتاب کے حجم کو بڑھانے کے سوا کچھ مقصود نہیں ورنہ انہوں نے خصوصیت کے ساتھ حضرت شاہ ولی اللہ رحمۃ اللہ علیہ کی نقل کردہ عبارات کا جواب کیوں نہیں دیا نیز ضرورت شدیدہ کے باوجود معرض بیان میں سکوت چہ معنی دارد؟ باقی ذاکرین کی جماعت کو جہر بالذکر کی بنیاد پر بدعتی قرار سے کرا نہیں مسجد سے باہر نکال دینے کی روایت مکمل بحث کچھ صفحات بعد آ رہی ہے سردست اتنا عرض کر دینا کافی ہے کہ علامہ عبدالسمیع رحمۃ اللہ علیہ اس روایت سے بھی بر تقدیر تسلیم جواب دے رہے ہیں کیونکہ فریق مخالف اس سے بھی بڑی شد و مد سے استناد کرتا ہے حضرت علامہ نے یہاں کو نکتہ اٹھایا ہے لکھڑوی نے اسے چھو اتک نہیں جو ان کے عجز کی دلیل ہے۔ علامہ موصوف روایت ہذا کو فریق آخر کی مایہ ناز دلیل سمجھے جانے والی حدیث ”خیر القرون فی قرنی“ سے اس استدلال کے الزامی جواب کے طور لائے ہیں کہ سنت وہ ہے جو قرونِ ثلاثہ میں پائی جائے یا جو کچھ ان قرون میں حادث ہو وہ سب سنت ہے جس کے آپ نے پانچ جواب دئے ہیں۔ چوتھے جواب میں آپ نے لکھا ہے: ”اگر صحابہ رضی اللہ عنہم نبی کریم ﷺ کی اس حدیث سے یہ قاعدہ سمجھ جاتے تو ہرگز تین قرون تک کسی کے احداث پر انکار نہ فرماتے حالانکہ صحابہ نے اپنے زمانہ میں بہت احداث پر انکار فرمایا ہے۔ اس حدیث خیر القرون کے راوی حضرت عبداللہ بن مسعود بھی ہیں، کما فی الصحیحین، دیکھو انہوں نے جہر سے ایک جماعت ذکر

اللہ کرنے والوں کو دھمکایا اور ان کے فعل کو بدعت قرار دیا۔ کتب فقہ و حدیث میں یہ روایت مذکور ہے حالانکہ وہ لوگ ان کے ہم عصر تھے یا صحابہ تھے یا تابعین۔ اگر فعل انکار اس حدیث کے موافق سنت ہوتا تو اس حدیث کے راوی عبد اللہ صحابی ان کو منع فرماتے۔“ اھ

﴿انوار ساطعہ ۲۵﴾

اقول

انوار ساطعہ کی مکمل عبارت سے واضح ہوا کہ لکھڑوی نے اسے پورا نقل کرنے کی بجائے اس کے محض من مانے الفاظ لے لئے ہیں جو ان کے عجز کے علاوہ سخت مجرمانہ خیانت بھی ہے، باقی تفصیلات آگے آرہی ہیں۔

ترکی بہ ترکی جواب

ہمارے اس بیان سے لکھڑوی کی اس حوالہ سے آئندہ تمام تقریر و تبصرہ سے بھی جواب ہو گیا جس کے بعد کچھ کہنے کی اگرچہ ضرورت نہیں تاہم ”ترکی بہ ترکی“ کا فریضہ پورا کرتے ہوئے گزارشات سپرد قلم کی جارہی ہیں جن میں اعتراض ”قال اللکھڑوی“ اور جواب ”يقول السعیدی“ کے عنوان سے ہوگا جو حاضر ہیں۔ وما توفیقی الا باللہ فاقول و باللہ اصول

قال الگھڑوی

”مولوی عبد السمیع صاحب نے اصولی طور پر یہ روایت تو صحیح تسلیم کر لی ہے ہاں البتہ اس کی یہ تاویل کی ہے کہ یہ مجلس بے اصل قصہ گوئی کی وجہ سے حضرت عبد اللہ بن مسعود کو پسند نہ آئی اور اس لئے انہوں نے اس کو بدعت اور ضلالت کہا۔ اور اس کا لفظ قاص ہے (ایک قصہ گو) اور ذکر اللہ کی توجیہ کی کہ ذکر ضمنی طور پر کبھی کبھی اثنائے قصہ گوئی میں ہوتا رہا مگر صاحب انوار ساطعہ کی یہ تاویل نہایت رکیک اور سراسر باطل ہے“ اھ بلفظہ ملاحظہ ہو ﴿راہ سنت ۱۲۵﴾

يقول السعیدی

سطور بالا میں ہم نے واضح کر دیا ہے کہ حضرت علامہ عبد السمیع رحمہ اللہ نے روایت ہذا کی صحت کو تسلیم نہیں فرمایا بلکہ بر تقدیر تسلیم صحت اس کی توجیہ پیش فرمائی ہے یہی وجہ ہے کہ آپ کی پوری تقریر میں اس کے متعلق آپ کے ایسے صریح الفاظ قطعاً نہیں ہیں جن سے اسے صحیح کہا گیا ہو باقی قصہ گوئی کے ساتھ ”بے اصل“ کی قید کو بھی انہوں نے بے دلیل نہیں چھوڑا بلکہ اس کے لئے انہوں نے خصوصیت کے ساتھ شاہ ولی اللہ دہلوی رحمۃ اللہ علیہ کی کتاب القول الجلیل سے استشہاد فرمایا ہے (عبارت گزر چکی ہے) جس کا لکھڑوی نے کوئی جواب نہیں دیا جو ان کا عجز ہے۔ پھر جب اس شخص کی ”بے اصل قصہ

گوئی، ثابت ہوگئی تو ”قولو کذا و کذا“ سے اگر ذکر مراد ہے تو اس کا ضمنی طور پر کبھی کبھی اثنائے قصہ گوئی میں ہونا خود بہ خود ثابت ہو گیا لہذا لگھڑوی کا اس تاویل کو ”نہایت رکیک“ اور ”سراسر باطل“ کہنا سراسر ظلم اور سخت و شدید حق پوشی اور باطل کوشی ہے لگھڑوی پھر بھی نہ مانیں تو سنیں اس کی سند میں ”اسحاق بن ابراہیم الدبری“ ہے جو عبدالرزاق سے روایت کر رہا ہے علامہ ذہبی نے فرمایا کہ وہ عبدالرزاق سے ”احادیث منکرہ“ لاتا ہے نیز وہ صاحب حدیث بھی نہیں جب کہ عبدالرزاق کی روایتیں خود لگھڑوی کے نزدیک خلاف اجماع، خلاف قرآن اور موضوع تک ہوتی ہیں اور ان کی کتاب ”مصنف“ طبقہ ثالثہ سے ہے جس کی اکثر احادیث عند الفقہاء لائق عمل نہیں۔ باحوالہ تفصیل روایت داری کی بحث میں گزر چکی ہے۔

قال الگھڑوی

(لگھڑوی نے اس کے بعد تاویل مذکور کے نہایت رکیک اور سراسر باطل ہونے کی وجوہ بیان کرتے ہوئے کہا ہے) ”اولاً اس لئے کہ جس روایت اور روایت کے جن الفاظ سے ان کو دھوکا ہوا ہے وہ یہ ہیں: قاص یجلس باللیل ویقول للناس قولو کذا و قولو کذا“ کہ ایک بیان کرنے والا رات کو بیٹھ جاتا اور لوگوں سے کہتا تم یہ کہو ﴿احکام الاحکام ج ۱ ص ۵۲﴾ یہ روایت اور اس کے الفاظ صراحت کے ساتھ اس بات کو آشکار کرتے ہیں کہ وہ قاص لوگوں ہی سے کہلاتا تھا اور ان کو طریقہ بتلاتا تھا کہ تم یہ کہو، تم یہ کہو۔ اس روایت میں کہیں اشارہ بھی اس کا ذکر نہیں کہ وہ بے ہودہ اور لایعنی قصہ گوئی کرتا تھا اور درمیان میں کبھی لوگوں سے ذکر اللہ بھی کرواتا تھا بلکہ یہ ثابت ہے کہ جو کچھ وہ کہتا جاتا تھا وہی کچھ جملہ اہل مجلس کہتے جاتے تھے۔ اھ بلفظ ﴿راہ سنت ۱۲۵﴾

یقول السعیدی

روایت ہذا میں اس کا کوئی ذکر نہیں کہ وہ محفل ذکر تھی بلکہ صرف یہ مذکور ہے کہ وہ مجلس وعظ تھی جس میں ایک واعظ رات کے وقت لوگوں کو بیان کرتا تھا۔ لگھڑوی خود بھی اسے ”ایک بیان کرنے والا“ لکھ کر اس کا اقرار کر گئے ہیں، نیز اس میں یہ بھی کہیں نہیں ہے کہ ”جو کچھ وہ کہتا جاتا تھا وہی کچھ اہل مجلس کہتے جاتے تھے“ ورنہ لگھڑوی اس روایت کے ان الفاظ کی نشاندہی کریں جن کا یہ ترجمہ ہو پس یہ اس روایت میں ان کا از خود اضافہ اور ملاوٹ ہے جو اہل علم کا شیوہ نہیں۔ باقی اس کی قصہ گوئی کا لایعنی ہونا نیز اس کے ضمن میں ذکر کا لانا یہ خود مضمون روایت سے واضح ہے لایعنی ہونے کی تفصیل حضرت شاہ ولی اللہ کے حوالہ سے اوپر بھی گزری ہے۔ علاوہ ازیں اگر اس میں لایعنی اور بے ہودہ ہونے کا کوئی عنصر نہ تھا تو اس شخص کو لفظ ”قاص“ سے ذکر کرنے کا کیا مقصد ہے۔ کیا اس دور میں یہ لفظ خطبہ دینے والوں کے ساتھ مختص تھا۔ اگر ایسے

سے تو اکابر صحابہ کرام بالخصوص خلفاء راشدین رضوان اللہ علیہم اجمعین بھی تو خطابات فرماتے تھے بلکہ خود حضور سرور کونین

صلی اللہ علیہ وسلم بھی لاجواب خطبات ارشاد فرماتے تھے تو یہ لفظ ان نفوس قدسیہ کے لئے کیوں نہیں استعمال کیا گیا؟ مزے کی بات یہ ہے کہ لگھڑوی کو بھی اپنی ایک اور کتاب میں اس سب کا اقرار ہے چنانچہ وہ اپنی کتاب ”حکم الذکر بالجہر“ میں لکھتے ہیں حضرت ملا علی قاری الحنفی امام حسن بصری کے حوالہ سے لکھتے ہیں کہ ”ان القصص بدعة“ قصے بیان کرنے بدعت ہے ﴿مو ضوعات کبریٰ﴾ آگے لکھا ہے:- حضرت امام بصری کے ارشاد میں کن قصوں کا تذکرہ ہے ان سے بے ثبوت اور بے سرو پا قصے اور خود ساختہ حکایتیں مراد ہیں جن کو عموماً واعظ اور غیر مستند لوگ بیان کرتے رہتے ہیں جن کا کوئی ثبوت نہیں ہوتا اور ایسے ہی قصہ گو لوگوں کے بارے میں جناب رسول اللہ صلی اللہ علیہ وسلم کا ارشاد ہے ”سیکون بعدی قصاص لا ینظر اللہ الیہم“ میرے بعد قصے بیان کرنے والے ہوں گے اللہ تعالیٰ ان کی طرف نظر (شفقت) نہیں فرمائے گا ﴿الجامع الصغیر ج ۲ ص ۳۰۱ للسیوطی﴾ یہ روایت صحیح ہے اور ایسے قصہ گو لوگوں کو حضرات سلف صالحین مسجدوں سے نکال دیتے تھے اور ان کی طرف توجہ نہیں کرتے تھے امام --- حنفی لکھتے ہیں: ”کانو ینخرجون القصاص من المسجد --- بدعت ---“ حضرات سلف ایسے قصہ گو لوگوں کو مسجد سے نکال دیا کرتے تھے (عین الوہم ۹۴) مگر صد افسوس کہ آج کل اکثر لوگوں کو لطف ہی ان بے سرو پا قصوں میں آتا ہے۔ (ملخصاً بلفظہ) ۱۱۱۰۹ تا ۱۱۱

پھر روایت میں لوگوں سے کہلوانے کا ذکر تو ہے مگر اس میں یہ لفظ قطعاً مذکور نہیں کہ جن کا یہ ترجمہ ہو کہ وہ ”انہیں طریقہ بتلاتا تھا“۔ یہ بھی لگھڑوی کی ایجاد بندہ ہے۔ پھر ”کذا و کذا“ اسماء کنایات سے ہے جو مبہم ہوتے ہیں۔ لگھڑوی کسی معتبر دلیل سے اس کا ابہام بھی دور نہیں کر سکے کہ وہ کہلواتا کیا تھا پس اس سے ان کی تقریب تام نہ ہوئی۔

ہم روایت دارمی کی بحث میں مصنف عبدالرزاق کے حوالہ سے لکھ آئے ہیں کہ واعظ لوگوں سے ”سبحوا“ کہتا تھا یعنی کہو سبحان اللہ۔ لیکن اس سے واقعہ کا ایک ہونا لازم نہیں آتا۔ ہو سکتا ہے کہ اس میں کسی اور واعظ کی مجلس واعظ کا ذکر ہو۔ ایک مان بھی لیا جائے تو لگھڑوی کے نزدیک امام عبدالرزاق کسی طرح لائق اعتماد نہیں۔ اب اگر وہ انہیں مان بھی لیں تو مضمون روایت خود ان کے خلاف ہو جاتا ہے کیونکہ ان کی جماعت کے بے شمار مقررین لوگوں سے سبحان اللہ سبحان اللہ اور پتہ نہیں کیا کیا کہلواتے ہیں بلکہ ان کی جماعت کے ایک معروف ذمہ دار مولانا (جو اس وقت آنجہانی ہو چکے ہیں) کا دوران بیان بات بات پر تکیہ کلام ہی یہی تھا کہ کہو سبحان اللہ جو اس حوالہ سے مزید مرکز توجہ بن جاتے تھے کہ وہ ”نوینے“ تھے یعنی ایک حادثہ کے باعث انکی بنی متاثر تھی جس کے ان کے کلام میں غنہ جات تھے۔ پھر طریقہ بتلانا بھی اگر جرم اور بدعت ہے تو یہ بھی خصوصیت کے ساتھ لگھڑوی کی رائیونڈی تبلیغی جماعت پر پورا پورا فٹ آتا ہے کہ وہ بھی چھوٹے بڑے اجتماعات

میں لوگوں کو طہرے بتلاتے اور لوگوں سے اعادہ کراتے ہیں۔

نیز یہ حقیقت تو مسخ نہیں کی جاسکتی کہ لگھڑوی جماعت کے مذہبی پروگراموں میں نعرہ تکبیر بلند کئے جاتے ہیں جس کی شکل و صورت بیعہ وہی ہوتی ہے جس کی موصوف تردید فرما رہے ہیں کہ ایک کہتا ہے نعرہ تکبیر۔ جب کہ سب حاضرین مل کر اور مساجد وغیرہا میں چیخ اور چلا کر اور گلے پھاڑ پھاڑ کر اللہ اکبر سے اجتماعی جواب دیتے ہیں اور ایسے ہی طرز پر اپنی جماعت اور مدعو خاص مقرر کے نام کے ”زندہ باد“ کے نعرے لگائے جاتے ہیں پس اس کی زد میں آتے ہیں تو پہلے نمبر پر وہ خود یا ان کی جماعت والے ہی آتے ہیں لہذا لگھڑوی اپنی یہ برکت اپنی جماعت ہی تک محدود رکھیں۔

اس ضمن میں لگھڑوی کی علمی پوزیشن بھی لائق دید ہے کہ وہ ”قولوا کذا و قولوا کذا“ کا ترجمہ دومرتبہ اس طرح لکھ گئے کہ ”تم یہ کہو اور تم یہ کہو“ جو جہالت ہے کیونکہ ”کذا“ کا ترجمہ ”یہ“ صحیح نہیں کہ وہ اسم کنایہ ہے جو مقدار و عدد سے کنایہ ہوتا ہے یا بات سے کنایہ۔ بصورت اول وہ ”اس قدر“ اور ”اتنی“ یا ”اتنے“ کے معنی میں آتا ہے اور بصورت ثانی ”ایسے“ اور ”یوں“ کے معنی دیتا ہے۔ پس

آپ ہی اپنی اداؤں پر ذرا غور کریں
ہم عرض کریں گے تو شکایت ہوگی

خلاصہ یہ کہ لگھڑوی نے حضرت علامہ رامپوری کی بیان کردہ تاویل کے رد میں پہلی وجہ بیان کی ہے وہ کسی طرح سے وقوع و وجیہ نہیں بلکہ قطعی طور پر ناقابل توجہ اور سخت مردود ہے جس سے یہ بھی اظہر من الشمس ہو گیا ہے کہ الفاظ روایت سے حضرت علامہ رامپوری رحمۃ اللہ علیہ کو دھوکا نہیں ہوا بلکہ لگھڑوی نے لوگوں کو جان بوجھ کر دھوکا دیا ہے کیونکہ یہ نہیں کہا جاسکتا کہ روایت ہذا کے حوالہ سے یہ حقائق ان کے پیش نظر نہیں تھے ورنہ ان کے حق میں جہالت کا قول لازم آئے گا پس جو آسان ہو اسی کو اختیار فرمائیں۔ ع مصلحت بین و کار آسان کن

قال الگھڑوی

وثنائاً ہم نے مسند دارمی کی صحیح روایت سے یہ عرض کر دیا ہے کہ وہ سوسومرتبہ اللہ اکبر، سوسومرتبہ لا الہ الا اللہ اور سوسو مرتبہ سبحان اللہ وغیرہ ان کو پڑھواتا تھا اور وہ اس کے پیچھے پیچھے پڑھتے جاتے تھے اور ان کا اس اجتماعی رنگ میں ذکر کرنا ہی حضرت ابن مسعود کو ناگوار گزرا اور اسی کو انہوں نے بدعت ضلالہ اور بدعت عظمیٰ سے تعبیر کیا ہے۔ صاحب انوار ساطعہ کا کہنا کہ ”انکار کرنا عروض ہیبت جدید کے سبب نہ تھا“ ان کی ذاتی اختراع اور ایجاد بندہ ہے جو کسی صورت میں قابل التفات نہیں ہے۔ مسند دارمی کا بعض مضمون مکرر ملاحظہ کر لیا جائے: فوقف علیہم فقال ما هذا الذی اراکم تصنعون قالو

ایا انا عبدال حمین حصانہ بہ الکتکسہ و التصلبا و التمسح قال فعدو اسئاتکم (حدیث)

حضرت عبداللہ مسعودان کے پاس کھڑے ہو گئے اور فرمایا کہ یہ کیا معاملہ ہے جو میں تم سے دیکھ رہا ہوں؟ لوگوں نے کہا ہے ابو عبدالرحمن (یہ حضرت عبداللہ بن مسعود کی کنیت تھی) ہم ان سنگریزوں پر اللہ اکبر، لا الہ الا اللہ اور سبحان اللہ شمار کرتے ہیں۔ فرمایا تو تم ان پر اپنے گناہ شمار کرو۔ ﴿مسند داری﴾

غور فرمائیے کہ اصل معاملہ کیا ہے؟ صاحب انوار ساطعہ کے اتباع ہی ازراہ انصاف یہ فرمائیں کہ حضرت عبداللہ بن مسعود نے قصہ گوئی کو بدعت عظمیٰ سے تعبیر کیا یا سنگریزوں پر تکبیر و تہلیل اور تسبیح پڑھنے کو؟ اور یہ انکار عروض ہیئت جدیدہ کی وجہ سے تھا یا قصہ گوئی کی وجہ سے؟ اور ان لوگوں نے اپنا قصور سنگریزوں اور کنکریوں پر تکبیر و تہلیل اور تسبیح پڑھنا بیان کیا ہے یا قصہ گوئی سننا؟ اور حضرت عبداللہ بن مسعود نے فعدو استیانتکم ارشاد فرما کر تکبیر و تسبیح وغیرہ کے شمار کرنے کی طرف اشارہ کرتے ہوئے اس فعل کو بدعت کہا ہے یا اس سے قصہ گوئی کا کنکریوں پر شمار کرنا مراد ہے؟ الغرض صاحب انوار ساطعہ کی یہ تاویل سراسر مردود ہے۔ حضرت ابن مسعود کا انکار صرف عروض ہیئت جدیدہ کی وجہ سے تھا۔ اس کی طرف شیخ الاسلام ابن دقیق العید نے اشارہ کیا ہے اور اسی کو قاضی ابراہیم نے بصفة لم تکن فی زمن الصحابہ سے تعبیر کیا اور یہ بتلایا ہے کہ حضرت ابن مسعود کا انکار اس مخصوص ہیئت اور خاص کیفیت کے ساتھ اور متعین صفت کے ساتھ ذکر اللہ پر جمع ہونے کی وجہ سے تھا اور اسی کو انہوں نے بدعت ظلماء اور بدعت ضلالت فرمایا ہے۔ اھ بلفظ

ملاحظہ ہو ﴿راہ سنت ۱۲۵ ۱۲۶﴾

يقول السعیدی

لگھڑوی کی تقریر ہم نے پوری نقل کر دی ہے تاکہ ہمارے متعلق کسی کے دل میں یہ وسوسہ نہ ڈالا جاسکے کہ کیا خبر اس کی تمام شقوں کا مکمل جواب دیا گیا ہے یا نہیں اس لئے قارئین اعتراض و جواب کو کا حقہ باسانی سمجھ سکیں پس جواباً عرض ہے کہ وجہ اول نیز اس سے قبل یہ امر مکمل باحوالہ تفصیل سے گزر چکا ہے کہ محدث فیہ روایت کے حوالہ سے ”قاص“ بمعنی لا یعنی قصہ گو بھی موجب ہے اور بلا دلیل نہیں لہذا صاحب انوار ساطعہ حضرت مولانا عبدالسمیع امدادی رحمۃ اللہ علیہ کا یہ کہنا کہ ”حضرت ابن مسعود کا انکار کرنا عروض ہیئت جدیدہ کے سبب نہ تھا“، نہ کوئی ان کی ذاتی اختراع ہے اور نہ ہی ایجاد بندہ ہے بناء علیہ انکی پیش کردہ تاویل بے بنیاد نہیں پس لگھڑوی کا یہ کہنا کہ ”صاحب انوار ساطعہ کی یہ تاویل سراسر مردود ہے“ بذات خود فی الحقیقت واجب الرد ہے۔ مزید یہ کہ علامہ عبدالسمیع نے رحمہ اللہ نے روایت داری سے تعرض نہیں فرمایا بلکہ ان کا تبصرہ روایت طبرانی اور عبدالرزاق کے بارے میں ہی ہے جو قیس بن حازم کے طریق سے مروی ہے جس میں ہے کہ ”قاص

بحلہ باللسان“ ایک قصہ گو رات میں مجلس لگاتا تھا خود لگھڑوی بھی وجہ اول میں اس کا اعتراف کر چکے ہیں لیکر وجہ ثانی

میں انہوں نے اس طرح سے تقریر کی ہے کہ جو لفظ دارمی کے نہیں ہیں انہوں نے انہیں اس انداز سے پیش کیا ہے کہ جیسے وہ روایت دارمی کا حصہ ہوں چنانچہ ”بدعت ظلماء“ کے لفظ طبرانی اور عبدالرزاق کے ہیں۔ ”بدعة ضلالة“ کے الفاظ طبرانی کے ہیں (تفصیل مزعومہ متابعات کے جواب میں دیکھیں) جب کہ ”بدعت عظمیٰ“ کے لفظ لکھڑوی نے خود اقرار کیا ہے کہ ابن دقیق العید کے ہیں (راہ سنت ۱۲۴) مگر احکام الاحکام کا جو نسخہ ہمارے پیش نظر ہے اس میں طبرانی کے حوالہ سے ”بدعت ظلماء“ ہی لکھا ہے۔ ملاحظہ ہو۔ ﴿۲۵۵ طبع﴾ بہر حال اگر لکھڑوی روایت دارمی اور روایت طبرانی کو حقیقت میں ایک ہی سمجھتے ہیں تو ”قاص“ کے قصہ گوئی کے ضمن میں ذکر کرانے سے ان کا انکار باطل ہو گیا اور اگر دونوں کو الگ الگ سمجھتے ہیں تو ان کا انہیں ایک کر کے پیش کرنا غلط ہوا۔ واضح رہے کہ ”قاص“ کا قصہ قیس بن ابی حازم کے علاوہ اسود بن ہلال سے بطریق عمرو بن سلمہ، عطاء بن سائب اور عمرو بن زرارہ (جنہوں نے اپنے متعلق کہا ”و انا اقص فی المسجد“ نیز عبداللہ بن اعز سے بھی مروی ہے جن میں مؤخر الذکر نے ”یذکرہم“ کے لفظ بولے باقی سب نے ”ق ص ص“ کا مادہ استعمال کیا (رواہ الطبرانی وبعضہا عبدالرزاق) تفصیل کے لئے ملاحظہ ہو عنوان: ”مزعومہ متابعات سے جواب“۔

رہی روایت دارمی تو ہم اس پر مفصل کلام کر کے نہایت ٹھوس اور زنی دلائل سے ثابت کر چکے ہیں کہ وہ روایت درایتاً کسی طرح صحیح ثابت نہیں ہے، ہو بھی تو اس کے کئی مندرجات خود لکھڑوی کے خصوصیت کے ساتھ ہیئت کذائیہ کے متعلق ان کے موقف کے خلاف ہیں نیز یہ کہ منع کی بنیاد ہیئت کذائیہ نہیں ہے۔ تفصیل ادھر ملاحظہ کریں۔

اسی طرح ابن دقیق العید نیز قاضی ابراہیم (صاحب مجالس الابرار) کی عبارتوں سے بھی مفصل جواب دے چکے ہیں لیکن موصوف کسی طرح ماننے کو تیار نہیں ہیں پس ان کے اتباع ہی ان کی منت سماجت کر کے انہیں ادب سے سمجھائیں۔ رہا ان کا روایت دارمی کو صحیح قرار دینا؟ تو یہ ان کا ذاتی فیصلہ ہے جس میں ان کا سلف نہیں ہے۔ نہ مانیں تو حدیث صحیح کی مکمل مانع تعریف تاکہ منصف مزاج اہل علم اسے اس روایت کی سند اور متن پر چسپاں کر کے خود فیصلہ کر سکیں یہی وجہ ہے کہ ائمہ شان میں کسی کا فیصلہ پیش کرنے کی بجائے لکھڑوی نے انتہائی چستی کے ساتھ نقل کردہ حوالہ سے متصلاً لکھ دیا ہے ”قلت بسند صحیح“ جو خلاف اصول ہونے کے باعث ناقابل قبول ہے بھلا ائمہ شان کے نزدیک جس روایت کے راوی بیس بشیبی، غیر مرضی اور نص و سارق الحدیث اور حدیث کے چور ہوں تو وہ صحیح کیونکر ہو سکتی ہے اس سبب کی تفصیل روایت دارمی کے جواب میں گزر چکی ہے۔ فلیلاحظ ذلك هناك

لکھڑوی نے اس مقام پر نقل کردہ الفاظ روایت دارمی کے بارے میں جو یہ کہا کہ ”مسند دارمی کا بعض مضمون مکرر ملاحظہ کر لیا جائے“ لطف سے کم نہیں، کیونکہ پہلے بھی انہوں نے یہ روایت ادھوری نقل کی تھی بعض کی بات تو تہ درست ہوتی

کی جب انہوں نے اسے سابق میں مکمل نقل کیا ہوتا جب کہ نقل کردہ یہ الفاظ وہ پہلے لائے ہی نہیں پس ان کا اسے ”مکرر“ کہنا مکرر لطفہ ہے۔

ع ”ناطقہ سر بہ گریباں ہے اسے کیا کہیے؟“ پہلا مصرعہ اس طرح ہے: ع ”خامہ انگشت بد انداں ہے اسے کیا کہیے؟“ اب لگھڑوی کی تیسری اور آخری وجہ ملاحظہ کیجیے اور اس پر ہمارا تبصرہ بھی۔

قال الگھڑوی

”وئالٹا لفظ قاص کے معنی لغت عربی میں بیان کرنے والا ہے عام اس سے کہ اچھی بات بیان کرے یا بری۔ ہاں عرف میں قاص، قصہ گو کو کہتے ہیں عام اس سے ہو وہ اچھے قصے بیان کرے یا برے۔ لفظ قاص سے علی التعمین قصہ گو مراد لینا عجیب منطوق ہے۔ صاحب انور ساطعہ قرآن کریم میں یقصر الحق، یا فاقص القصص اور قص علیہ القصص وغیرہ کی طرف دھیان کرتے تو تو ہرگز ٹھوکر نہ کھاتے“ اھ بلفظہ ملاحظہ ہو۔ ﴿راہ سنت ۱۲۶، ۱۲۷﴾

يقول السعیدی

”قاص“ کو از روئے لغت عربی بالخصر ”بیان کرنے والا“ کے معنی میں لینا درست نہیں جیسا کہ لگھڑوی کے طرز بیان سے مترشح ہو رہا ہے بلکہ اس کے اور بھی معانی ہوتے ہیں ”ق ص ص“ کا مادہ کاٹنے کا معنی بھی دیتا ہے۔ بعض روایات میں ہے ”قصو الشوارب“ جس کا یہ معنی نہیں کہ موچھیں بیان کرو بلکہ اس کا معنی ہے موچھیں کاٹو رواہ الطبرانی عن الحکم بن عمر ﴿الجامع الصغیر ج ۲ ص ۸۶﴾ نیز ایک اور روایت میں ہے۔ ”قصو اظافیر کم“ یعنی اپنے ناخن کاٹو (یہ نہیں کہ اپنے ناخن بیان کرو) رواہ الحکیم عن عبد اللہ بن بسر (الجامع الصغیر ج ۲ ص ۸۶) ہاں اگر ان کی مراد خاص وہ لفظ قاص ہو جس کا ماخذ قصص نہیں بلکہ قصص ہے تو کچھ گنجائش رکھتا ہے لیکن ہم نے تو یہاں لگھڑوی کے ضعف کی نشاندہی کرنی تھی جو ان کے سقم فی العلم کی دلیل ہے۔ لیکن اگر وہ حصر پر ہی مصر ہوں تو مسئلہ کا فیصلہ جلد ہی ہو جاتا ہے کیونکہ جب انہیں تسلیم ہے کہ قاص کا معنی ”بری بات یا برے قصے بیان کرنے والا“ بھی وضع اور عرف سے ثابت و معروف ہے تو اس سے انہوں نے اعتراف کر لیا ہے کہ حدیث مبحث فیہ میں یہ معنی بھی متحمل ہیں پھر جب علامہ عبد السمیع رحمۃ اللہ علیہ نے اپنے حسب دعویٰ قرآن اور دلائل سے اس احتمال کو ثابت کر دیا ہے جب کہ ہیئت کذائیہ کا منع کی بنیاد ہونا ثابت نہیں ہے تو اس معنی کا راجح ہونا لازم آیا۔ علاوہ ازیں اگر ”قاص“ کے بیان میں خلاف شرع بات نہیں تھی تو حضرت ابن مسعود کا سے ڈانٹنا اور بروایت دیگر حاضرین کو منتشر کر دینا یا بھگا دینا چہ معنی دارد؟ اس کے باوجود بھی لگھڑوی کا بے اصل قصہ گو کے معنی کو ”عجب منطوق“ سے تعبیر کرنا ان کی بواجبی نہیں تو اور کہا ہے؟ پس ٹھوکر کس نے کھائی؟ لگھڑوی یہاں ”علی

التعین، کو ”علی التعین“ کہ گئے ہیں جو اگر غلط الکتاب نہیں رومزیدان کی بواجبی ہے۔

ع ہے گنبد کی صدا جیسی کہو ویسی سنو

باقی رہا ان کا قرآنی الفاظ کو پیش کرنا؟ تو یہ قطعاً بے جا ہے کیونکہ بحث قرآنی آیات کے بارے میں نہیں بلکہ ایک روایت کے متعلق ہے جس میں لفظ ”قاص“ (یا اس کا مادہ خاص) وارد ہے جس سے عرف کا (لغت کی نسبت) زیادہ تعلق ہے۔ اور یہ بالکل ایسے ہے کہ جب لکھڑوی جماعت (اپنے بزرگان گنگوہی، مفتی عزیز، محمود الحسن، اور تھانوی وغیرہم کے متفقہ فیصلے کے برخلاف) قرآن مجید میں ضاد کو ظا پڑھتے ہیں مثلاً ”غیر المغضوب علیہم ولا الضالین“ کو ”غیر المغضوب علیہم ولا الظالین“ اور ان سے ان کی دلیل پوچھی جاتی ہے رو وہ بڑی پھرتی سے یہ کہ کر گزر جاتے ہیں کہ آخر تم بھی وضو اور روضہ وغیرہما کے الفاظ میں ’ض‘ کی بجائے ’ظ‘ پڑھتے ہو۔ حالانکہ یہاں بحث قرآن میں اس حرف کی ادائیگی کی ہے غیر قرآن میں نہیں جسے بحث فیہ میں غیر قرآن میں وارد لفظ قاص کی ہے قرآن میں نہیں۔ فیما للعبج الصیعة العلم و الادب۔ علاوہ ازیں ”یقص الحق“ میں حق کی قید موجود ہے جس سے ناحق خارج ہو گیا۔ فاقص القص اور قص علیہ القص کے الفاظ میں لفظ القص پر الف لا عہدی ہے جو حسب سیاق و سباق متعین پر دلالت کر رہا ہے پس لکھڑوی سے تو امید نہیں ہے ان کے اتباع ہی توجہ کریں کہ ٹھوکر کس نے کھائی ہے، خیر سے خود ما بدولت (لکھڑوی) نے یا معاذ اللہ علامہ فہامہ مولانا عبد السمیع رحمۃ اللہ علیہ نے؟

سچ ہے ع میں الزام ان کو دیتا تھا قصور اپنا نکل آیا۔

خلاصہ یہ کہ پیش کردہ روایت، روایت و دراثہ کسی طرح صحیح نہیں بناؤ علیہ وہابیہ کے موقف کا ثبوت بننے کی قطعاً صالح نہیں بلکہ بوجہ خود ان کے خلاف ہے۔

حضرت ابن مسعود کی ایک اور روایت

نوٹ

واضح رہے کہ حضرت ابن مسعود رضی اللہ عنہ کی اس قسم کی مزید ایک اور روایت بھی کتب فقہ کے حوالہ سے پیش کی جاتی ہے جسے لکھڑوی نے بھی بڑی شد و مد سے پیش کیا ہے کہ انہوں نے بلند آواز کے ساتھ مسجد میں جہر کے ساتھ درود

شریف پڑھنے والے کو مسجد سے نکال دیا اور فرمایا میرے نزدیک تم بدعتی ہو۔ ﴿راہ سنت ۱۲۷﴾

اس کا مکمل و مفصل جواب (بمالاتہ مدعلہ بفضل تعالیٰ) مصارح سنت حصہ پنجم میں لکھ دیا گیا ہے دلچسپی رکھنے والے

حضرات اسے ادھر ملاحظہ فرمائیں۔

هذا و اخر دعوانا ان الحمد لله رب العالمين

و الصلوة والسلام على سيد المرسلين سيدنا و مولانا محمد و على اله و صحبه و تبعه اجمعين۔

كتبه الفقير عبد المجيد سعيدى رضوى بقلمه مفتى جامعه غوث اعظم

رحيم يارخان

(۴، رجب المرجب ۱۴۲۲ھ مطابق ۷ جون ۲۰۰۱ء بروز ایمان افروز و باطل سوز دوشنبہ مبارکہ)